

अथ द्वितीयः प्रस्तावः ।

अस्तौह लोके सुलेखरिवाकालप्रतिष्ठा नीरनिधिरिव महा-
 सत्त्वसेविता कल्याणपरम्परेव मनोरथपूरणौ जिनप्रणैतप्रव्रज्येव
 सत्पुरुषप्रमोदहेतुः समरादित्यकथेवानेकवृत्तान्ता निर्जितत्रिभुवनेव
 लब्धस्वाघा सुसाधुक्रियेवापुष्टैरतिदुर्लभा मनुजगतिर्नाम नगरी ।
 सा च कौटुम्भी । उत्पत्तिभूमिर्धर्मस्य मन्दिरमर्थस्य प्रभवः कामस्य
 कारणं मोक्षस्य स्थानं महोत्सवानामिति । यस्यामुत्तुङ्गानि विशा-
 लानि विचित्रकनकरत्नभक्तिचित्राणि अतिमनोहारितया परम-
 देवाध्यासितानि मेरुरूपाणि देवकुलानि । यस्यां चानेकाद्भुतवस्तु
 स्थानभूतत्वेनापहसितामरनिवासाः चित्तिप्रतिष्ठिताद्यनेकपुरकलिता
 भरतादिवर्षरूपाः पाटकाः अत्युच्चतया कुलशैलाकाराः पाटक-
 परिचेपाः । यस्याश्च मध्यभागवती दीर्घतराकारो विजयरूपावपन-
 पंक्तिभिर्विराजितो महापुरुषकदम्बकसङ्कुलः शुभाशुभमृत्यानुरूप-
 पण्यलाभहेतुर्महाविदेहरूपो विपणिमार्गः । यस्याश्च निरुद्धादित्य-
 चन्द्रादिगतिप्रसरतयातीतः परचक्रलङ्घनाया मानुषोत्तरपर्वताकारः
प्राकारः । तस्मात्परतो यस्यां विस्तीर्णगम्भीरा समुद्ररूपा परिखा ।
 यस्यां च सदा विबुधाध्यासितानि भद्रशालवनादिरूपाणि नाना-
 कान्तानि । यस्यां च बहुविधजन्तुसङ्घातजलपूरवाहिन्यो महा-
 नदीरूपा महारथाः । यस्यां च समस्तरथ्यावताराधारभूतौ लवण-
 कालोदसमुद्ररूपौ द्वावेव महाराजमार्गौ । यस्यां च महाराज-
 मार्गप्रविभक्तानि जम्बूद्वीपधातकीषण्डपुष्करवरद्वीपार्धरूपाणि वसन्ति

चीष्टेव पाटकमण्डलानि । यस्यां च लोकसुखहेतवः समुचित-
स्थानस्थायिनः कल्पद्रुमरूपा भूयांसः स्थानान्तरीयनृपतय इति ।

अपि च ।

तस्याः कः कोटिजिह्वोऽपि गुणसम्भारगौरवम् ।

शक्तो वर्णयितुं लोके नगर्याः किमु मादृशः ॥

यस्यां तीर्थकृतो ऽनन्ताश्चक्रिकेशवसैरिणः ।

संजाताः संजनिष्यन्ते जायन्तेऽद्यापि केचन ॥

या चेह सर्वशास्त्रेषु लोके लोकोत्तरेऽपि च ।

अनन्तगुणसंपूर्णा दुर्लभत्वेन गीयते ॥

उच्चावचेषु स्थानेषु हिण्डिता आन्तजन्तवः ।

प्राप्ताः खेदविनोदेन लभन्ते यत्र निर्दृतिम् ॥

विनीताः शुचयो दक्षा यस्यां धन्यतमा नराः ।

न धर्ममपहायान्यन्नूनं चेतसि कुर्वते ॥

यस्यां नार्यः सदानार्यकार्यवर्जनतत्पराः ।

पुण्यभाजः सदा धर्मं जैनेन्द्रं पर्युपासते ॥

किं वाच वञ्जनोक्तेन वस्तु नास्ति जगत्त्रये ।

तस्यां निवसतां सम्यक् पुंसां यन्नोपपद्यते ॥

सा हि रत्नाकरैः पूर्णा सा विद्याभूमिभूतमा ।

सा मनोनयनानन्दा सा दुःखौघविनाशिका ॥

सा खिलाश्चर्यभूयिष्ठा सा विशेषसमन्विता ।

सा मुनीन्द्रसमाकीर्णा सा सुश्रावकभूषिता ॥

सा जिनेन्द्राभिषेकादितोषिताखिलभव्यका ।

सापवर्गाद्य भव्यानां सा संसाराय पापिनाम् ॥
 जीवोऽजीवस्तथा पुण्यं पापाद्याः सन्ति नेति वा ।
 अयं विचारः प्रायेण तस्यामेव विशेषतः ॥
 यस्तस्यामपि संप्राप्तो नगर्थां पुरुषाधमः ।
 न युज्यते गुणैर्लोकैः सोऽधन्य इति गण्यते ॥
 तां विमुच्य न लोकेऽपि स्थानमस्तीह मानवाः ।
 संपूर्णं यत्र जायेत पुरुषार्थचतुष्टयम् ॥ १ ३ ॥

तस्यां च मनुजगतौ नगर्यामतुल्यबलपराक्रमः स्ववीर्याक्रान्त-
 भुवनत्रयः शक्रादिभिरप्रतिहतशक्तिप्रसरः कर्मपरिणामो नाम
 महानरेन्द्रः ।

यो नीतिशास्त्रमुल्लंघ्य प्रतापैकरसः सदा ।
 दण्टतुल्यं जगत्सर्वं विलोकयति हेलया ॥
 निर्दयो निरनुक्रोशः सर्वावस्थामु देहिनाम् ।
 स चण्डशासनो दण्डं पातयत्यनपेक्षया ॥
 स च केलिप्रियो दुष्टो लोभादिभटवेष्टितः ।
 नाटकेषु परां काष्ठां प्राप्तोऽत्यन्तविचक्षणः ॥
 नास्ति मल्लो जगत्यन्यो ममेति मदविक्रलः ।
 स राजोपद्रवं कुर्वन्न धनायति कस्यचित् ॥
 ततो हास्यपरो लोकान् नानाकारैर्विडम्बनैः ।
 सर्वान्विडम्बयन्नुच्चैर्नाटयत्यात्मनोऽग्रतः ॥
 तेऽपि लोका महान्तोऽपि प्रतापमसहिष्णवः ।
 तस्य यद्यदसौ वक्ति तत्तत्सर्वं प्रकुर्वते ॥

ततश्च ।

कांश्चिन्नारकरूपेण क्रोशतो वेदनातुरान् ।
 नर्तयत्यात्मनः प्रीतिं मन्यमानो मुहुर्मुहुः ॥
 यथा यथा महादुःखैर्विक्रलांस्तानुदीचते ।
 तथा तथा मनस्युच्चैरुल्लसत्येष तोषतः ॥
 कांश्चिद्दर्पोद्भुरो भूत्वा स इत्थं वत भाषते ।
 भयविक्रलचित्तत्वादाज्ञानिर्देशकारकान् ॥
 अरे रे तिर्यगाकारं गृहीत्वा रङ्गभूमिषु ।
 कुरुध्वं नाटकं त्वर्णं मम चित्तप्रमोदकम् ॥

ततश्च ।

काकरासभमार्जारमूषकाकारधारकाः ।
 सिंहचित्रकशार्दूलमृगवेषविडम्बकाः ॥
 गजोद्गाजबलीवर्दकपोतश्चैव रूपिणः ।
 यूकापिपीलिकाकीटमत्कुणाकारधारिणः ॥
 अनन्तरूपास्तिर्यङ्मो भूत्वा तच्चित्तमोदनम् ।
 ते नाटकं महाहास्यकारणं नाटयन्ति वै ॥
 कुब्जवामनमूकान्धवृद्धबाधिर्यसंगतैः ।
 तथान्यन्मानुषैः पात्रैर्नाटकं नाटयत्यसौ ॥
 ईर्ष्याशोकभयप्रसैर्देववेषविडम्बकैः ।
 विहितं नाटकं दृष्ट्वा स तुष्टो वत जायते ॥
 तथा यथेष्टचेष्टोऽसौ पुनस्तानेव सुन्दरैः ।
 आकारैर्योजयत्युच्चैर्लोकान्नाटककाम्यथा ॥

विडम्ब्यमानास्ते तेन प्राणिनः प्रभविष्णुना ।
चातारमात्मनः कंचिन्न लभन्ते कदाचन ॥
स हि विज्ञापनातीतः स्वतन्त्रो यच्चिकीर्षति ।
तत्करोत्येव केनापि न निषिद्धो निवर्तते ॥

ततश्च ।

क्वचिदिष्टवियोगार्तं क्वचित्सङ्गमसुन्दरम् ।
क्वचिद्रोगभराक्रान्तं क्वचिद्दरिद्रादूषितम् ॥
क्वचिदापङ्गतानेकमत्तसङ्घातदारुणम् ।
क्वचित्सम्यक्समुद्भूतमहानन्दमनोहरम् ॥
विलम्ब्य कुलमर्यादां प्रधानकुलपुत्रकैः ।
अनार्थकार्यकारित्वात् क्वचिद्भिर्गतविस्मयम् ॥
क्वचिदनुरक्तभर्तारं सुञ्चद्भिः कुलटागणैः ।
नीचगामिभिराश्चर्यं दधानं सुकुलोद्भूतैः ॥
क्वचित् कृतचमत्कारं नृत्यद्भिर्हास्यहेतुभिः ।
स्वागमोत्तीर्णकर्तव्यासक्तपाषण्डमण्डलैः ॥
तदेवंविधवृत्तान्तप्रतिबद्धमनाकुलम् ।
संसारनाटकं चित्रं नाटयत्येष लीलया ॥
रागद्वेषाभिधानौ द्वौ सुरजौ तत्र नाटके ।
दुष्टाभिसन्धिनामा तु तयोरास्फालको मतः ॥
मानक्रोधादिनामानो गायनाः कलकण्ठकाः ।
महामोहाभिधानस्तु सूत्रधारप्रवर्तकः ॥
भोगाभिलाषसंज्ञोऽत्र नान्दीमङ्गलपाठकः ।

अनेकविष्णोकरः कामनामा विदूषकः ॥
 कृष्णादिलेश्यानामानो वर्णकाः पात्रमण्डनाः ।
 धोनिः प्रविश्यान्नात्राणां नेपथ्यं व्यवधायकम् ॥
 भयादिसंज्ञा विज्ञेयाः कंशिकास्तत्र नाटके ।
 लोकाकाशोदरा नाम विशाला रङ्गभूमिका ॥
 पुद्गलस्कन्धनामानः श्रेष्ठोपस्करसञ्ज्ञयाः ।
 इत्थं समग्रसामग्रीयुक्ते नाटकपेटके ॥
 नानापात्रपरावृत्त्या सर्वलोकविडम्बनाम् ।
 अपरापररूपेण कुर्वाणोऽसौ प्रमोदते ॥
 किं वाच बह्मनोक्तेन नास्ति तद्वस्तु किञ्चन ।
 यदसौ मनसोऽभिष्टं न करोति महानृपः ॥

तस्य चैवंभूतस्य त्रिगण्डगलितवनहस्तिन इव सर्वत्रास्त्वलित-
 प्रसरतया यथेष्टचेष्टया विचरतो यथाभिरुचितकारिणः कर्मपरि-
 णाममहानृपतेः समस्तान्तःपुरकुलतिलकभृता ऋतुलक्ष्मीणामिव
 शरत्तल्लीः शरत्तल्लीणामिव कुमुदिनी कुमुदिनीनामिव कमलिनी
 कमलिनीनामिव कलहंसिका कलहंसिकानामिव राजहंसिका
 बङ्गीनां नियतियदृच्छाप्रभृतीनां देवीनां मध्ये निजरूपलावण्यवर्ण-
 विज्ञानविज्ञासलासादिभिर्गुणै रमणीयत्वेन प्रधानतया कालपरि-
 णतिर्नाम महादेवौ । सा च तस्य नृपतेर्जीवितमिवात्यन्तवल्लभा
 आत्मीयचित्तवृत्तिरिव सर्वकार्येषु यत्कृतप्रमाणा सुमन्त्रिसंहति-
 रिव स्वयमपि किञ्चित् कुर्वता तेन प्रष्टव्या सुमित्रसन्ततिरिव
 विश्वासस्थानं । किं बह्मना । तदायत्तं हि तस्य सकलमाधिराज्य-

मिति । अत एव चन्द्रिकामिव शशधरो रतिमिव मकरध्वजो
लक्ष्मीमिव केशवः पार्वतीमिव चिनयनस्तां कालपरिणतिं महा-
देवीं स कर्मपरिणामो महानरेश्वरो विरहकातरतया न कदा-
चिदेकाकिनीं विरहयति किं तर्हि सर्वत्र गच्छंस्तिष्ठंश्चात्मसन्नि-
हितां धारयति । सापि च दृढमनुरक्ता भर्तारि न तद्वचनं
प्रतिकूलयति । परस्परानुकूलतया हि दम्पत्योः प्रेम निरन्तरं
संपद्यते नान्यथा । ततस्तथा वर्तमानयोस्तयोर्गाढं निरुद्धिमागतं
प्रेम विच्छिन्ना तद्विचलनाशङ्का । ततश्चासौ कालपरिणतिर्गुरुतया
महाराजप्रसादस्योन्मादकारितया यौवनस्य तुच्छतया स्त्रीहृदयस्य
चञ्चलतया तत्त्वभावानां कुटूहलहेतुतया तथाविधविडम्बनस्य
सर्वत्र लब्धप्रसराहं प्रभवामीति मन्यमाना युक्ता सुषमदुःषमा-
दिभिः शरीरभूताभिः प्रियसखीभिः परिवेष्टिता समयावलिका-
सुहृत्प्रहरदिनाहोरात्रपचमासवर्षधनसंवत्सरयुगपत्सोपमसागरोपमा-
वसर्पिण्युत्सर्पिणीपुङ्गवपरावर्तादिना परिकरेण विविधकार्यकरण-
चमास्त्रि लोकेऽहमिति संजातोत्सेका तस्मिन्नेव कर्मपरिणाममहा-
राजप्रवर्तिते चित्रसंसारनाटके तस्यैव राज्ञो निकटोपविष्टा सती
साहङ्कारमेवं निमन्त्रयति । यदुत यान्येतानि योनिजवनिका-
व्यवहितानि पात्राणि तिष्ठन्ति मद्वचनेन निर्गच्छन्तु शीघ्रमेतानि
निर्गतानि चोपस्तुदितव्यापाराणि गच्छन्तु मातुः स्तनं पुनर्धूली-
धूसराणि रङ्गन्तु भूमौ पुनर्लुठमानानि पदे पदे परिष्वङ्गन्तु
चरणाभ्यां कुर्वन्तु मूत्रपुरीषविमर्दनबीभत्समात्मानं पुनरतिक्रान्त-
बालभावानि धारयन्तु कुमारतां क्रीडन्तु नानाविधक्रीडाविम्बोकैः

अभ्यस्यन्तु सकलकलाकलापकौशलं पुनरतिलङ्घितकुमारभावान्य-
 ध्यास्यन्तु तरुणतां दर्शयन्तु मन्मथगुरूपदेशानुसारेण सकलविवे-
 किलोकहास्यकारिणोऽनपेक्षितनिजकुलकलङ्काद्यपाथान् कटाच-
 विक्षेपादिसारान् नानाकारविलासलासविशेषानिति प्रवर्तन्तां पार-
 दार्यादिस्वनार्थकार्येषु पुनरपगततारुण्यानि स्त्रीकुर्वन्तु मध्यमवयस्तां
 प्रकटयन्तु सत्त्वबुद्धिपौरुषपराक्रमप्रकर्षं पुनरतिवाहितमध्यमवयो-
 भावानि संश्रयन्तु जराजीर्णतां दर्शयन्तु वलीपलिताङ्गभङ्गकरण-
 विकलत्वमलजम्बालाविलशरीरतां समाचरन्तु विपरीतस्वभावतां
 पुनर्यवकलितसकलजीवितभावानि देहत्यागेन नाटयन्तु मृतरूपतां
 ततः पुनः प्रविशन्तु योनिजवनिकाभ्यन्तरे अनुभवन्तु तत्र गर्भक-
 लमलान्तर्गतानि विविधदुःखं पुनश्च निर्गच्छन्तु रूपान्तरमुपादाय
 कुर्वन्त्वेवमनन्तवाराः प्रवेशनिर्गमनं । तदेवं सा कालपरिणति-
 र्महादेवी तेषां संसारनाटकान्तर्गतानां समस्तपात्राणामवस्थित-
 रूपेण क्षणद्वयमप्यासितुं न ददाति किं तर्हि क्षणे क्षणे वराकाणि
 तान्यपरापररूपेण परावर्तयति । किं च । तेषां नृत्यतां यान्युप-
 करणानि पुद्गलस्कन्धनामानि पूर्वमाख्यातानि तान्यप्यतिचपलस्व-
 भावतया सात्मनः प्रभुत्वं दर्शयन्ती क्षणे क्षणे ऽपरापररूपं भाज-
 यति । तानि च पात्राणि किं क्रियते तत्र राजायस्था वशवर्ती न
 चान्योऽस्ति कश्चिदात्मनो मोचनोपाय इति विचिन्त्य निर्गतिकानि
 सन्ति । यथा यथा सा कालपरिणतिराज्ञापयति तथा तथा नाना-
 कारमात्मानं विडम्बयन्तीति । किं च । कर्मपरिणामादपि सका-
 शात्सा कालपरिणतिरात्मन्यधिकतरं प्रभुत्वमावेदयत्येव स्वचरितैः ।

तथाहि । कर्मपरिणामस्य संसारनाटकान्तर्भूतजन्तुसन्तानापरापर-
रूपकरणगोचर एव प्रभावः । तस्याः पुनः कालपरिणतेः संसार-
नाटकव्यतिकरातीतरूपेष्वपि निर्द्वितिनगरीनिवासिलोकेषु क्षणे क्षणे
ऽपरापरावस्थाकरणचातुर्यं समस्येवेति । अतः सा संजातोत्सेकाति-
रेका किं न कुर्यादिति । तदेवमनवरतप्रवृत्तेन परमाद्भुतभूतेन
तेन नाटकेन तयोर्देवीनृपयोर्विलोकितेन संपद्यते मनःप्रमोदः ।
तद्दर्शनमेव तौ स्वराज्यफलमवबुध्यते इति ।

तयोश्च तिष्ठतोरेवमन्यदा रहसि स्थिता ।

सहर्षं वीक्ष्य राजानं सा देवी तमवोचत ॥

भुक्तं यन्नाथ भोक्तव्यं पीतं यत्प्रेयमञ्जसा ।

मानितं यन्मया मान्यं साभिमानं च जीवितम् ॥

नास्त्येव तत्सुखं लोके यस्य नास्वादितो रमः ।

प्राप्तं समस्तकल्याणं प्रसादाद्देवपादयोः ॥

दृष्टं द्रष्टव्यमप्यत्र लोके यन्नाथ सुन्दरम् ।

किं तु पुत्रसुखं देव मया नाद्यापि वीक्षितम् ॥

यदि तद्देवपादानां प्रसादादेव जायते ।

ततो मे जीवितं श्लाघ्यमन्यथा जीवितं वृथा ॥

नरपतिरुवाच ।

साधु साधूदितं देवि रोचते मङ्गलमप्यदः ।

समदुःखसुखो देव्या वर्तेऽहं सर्वकर्मसु ॥

किं च ।

न विषादोऽत्र कर्तव्यो देव्या यस्मात्प्रयोजने ।

आवयोरेकचित्तत्वं यत्र तज्जायते ध्रुवम् ॥

कालपरिणतिरुवाच ।

चारु चारुदितं नाथैर्विहितो मदनुग्रहः ।

भविष्यतीत्यमेवेदं बद्धो ग्रन्थिरयं मया ॥

आनन्दजलपूर्णाक्षी भर्तुर्वाक्येन तेन सा ।

ततः संजातविश्रम्भा सतोषा समपद्यत ॥

अन्यदा पश्चिमे यामे रजन्याः शयनं गता ।

स्वप्ने कमलपत्राक्षी दृष्ट्वैवं सा व्यबुध्यत ॥

वदनेन प्रविष्टो मे जठरे निर्गतस्ततः ।

नीतः केनापि मित्रेण नरः सर्वाङ्गसुन्दरः ॥

ततो हर्षविषादाद्यं वहन्ती रसमुत्थिता ।

तं स्वप्नं नरनाथाय साचक्षते विचक्षणा ॥

नरपतिरुवाच ।

स्वप्नस्यास्य फलं देवि मम चेतसि भासते ।

भविष्यत्युत्तमः पुत्रस्तवानन्दविधायकः ॥

केवलं न चिरं गेहे तावके स भविष्यति ।

धर्मसूरिवचोबुद्धः स्वार्थसिद्धिं करिष्यति ॥

कालपरिणतिरुवाच ।

जायतां पुत्रकस्तावत्पर्याप्तं तावतैव मे ।

करोतु रोचते तस्मै यत्तदेव ततः परम् ॥

ततश्चाविरभ्यर्द्धभस्तं वहन्त्या प्रमोदतः ।

अथ मामे तृतीयेऽस्याः संजातोऽयं मनोरथः ॥

अभयं सर्वसत्त्वैः सर्वार्थिभ्यो धनं तथा ।

ज्ञानं च ज्ञानशून्येभ्यश्चेच्छामि यथेच्छया ॥

तथाविधविकल्पं तं निवेद्य वरभूभुजे ।

संपूर्णैश्चा ततो जाता कृतेष्टं तदनुज्ञया ॥

अथ संपूर्णकालेन मुहूर्ते सुन्दरेऽनघा ।

सा दारकं शुभं सूता सर्वलक्षणसंयुतम् ॥

ततः समम्भ्रममुपगम्य निवेदितं दारकस्य जन्म नरपतये प्रियनिवेदिकाभिधानया दासदारिकया । दत्तं च तेनाह्लादातिरेकसंपाद्यमनाख्येयमवस्थान्तरमनुभवता तस्यै मनोरथाधिकं पारितोषिकं दानं । दत्तश्चानन्दपुलकोद्भेदसुन्दरं देहं दधानेन महत्तमानामादेशः । यदुत भो भो महत्तमाः देवीपुत्रजन्माभ्युदयमुद्दिश्य घोषणापूर्वकं ददध्वमनपेक्षितसारासाराधारविचाराणि महादानानि पूजयत गुरुजनं, संमानयत परिजनं, पूरयत प्रणयिजनं, भोचयत बन्धनागारं, वादयतानन्दमर्दलसन्दोहं, नृत्यत यथेष्टमुद्दामतया पिबत पानं, सेवध्वं दधिताजनं मा गृहीत शुल्कं, मुञ्चत दण्डं, आश्रययत भीतलोकं, वसन्तु सुखस्थचित्ताः समस्ताः प्रजाः नास्ति कस्यचिदपराधगन्धोऽपीति । ततो यदाज्ञापयति देव इति विनयनतोत्तमाङ्गैः प्रतिपद्य संपादितं तद्राजशासनं महत्तमैः । निर्वर्तितो ऽशेषजनचमत्कारकारी जन्मदिनमहोत्सवः । प्रतिष्ठापितं च समुचिते काले दारकस्य नरनाथेन स्वचित्तेनैवं पर्यालोच्य यतोऽस्य गर्भावतारकाले जननी सर्वाङ्गसुन्दरं नरं वदनेन प्रविशन्तं दृष्टवती ततो ऽस्य भवतु भव्यपुरुष इति नाम । ततस्तदाकर्ण

देवी राजानमुवाच । देवाहमपि पुत्रकस्य किञ्चिन्नाम कर्तुमभिलषामि तदनुजानातु देव इति । नृपतिराह । देवि कः कल्याणेषु विरोधः अभिधीयतां समीहितमिति । ततस्तथोक्तं । यतोऽत्र गर्भस्थे मम कुशलकर्मकरणपक्षपातिनी मतिरभूत्ततोऽस्य भवतु सुमतिरित्यभिधानं । ततो ऽहो क्षीरे खण्डचेपकल्पमेतद्देवीकौशलेन संपन्नं यद्भव्यपुरुषस्य सतः सुमतिरित्यभिधानान्तरमिति ब्रुवाणः परितोषमुपागतो राजा विशिष्टतरं नामकरणमहोत्सवं कारयामास ॥

इतश्चास्ति तस्यामेव मनुजगतौ नगर्यामगृहीतसङ्केता नाम ब्राह्मणी । सा जनवादेन नरपतिपुत्रजन्मानामकरणवृत्तान्तमवगम्य सखीं प्रत्याह । प्रियसखि प्रज्ञाविशाले पश्य यच्छ्रूयते महास्वर्थं लोके यथा कालपरिणतिर्महादेवी भव्यपुरुषनामानं दारकं प्रसूतेति । ततः प्रज्ञाविशालयोक्तं । प्रियसखि किमचाश्चर्यं । अगृहीतसङ्केताह । यतो मयावधारितमासीत् । किंलैष कर्मपरिणाममहाराजो निर्वीजः स्वरूपेण इयमपि कालपरिणतिर्महादेवी वन्ध्येति । इदानीं पुनरनयोरपि पुत्रोत्पत्तिः श्रूयत इति महदेव तदाश्चर्यं । प्रज्ञाविशालाह । अयि सुग्धे सत्यमगृहीतसङ्केतासि यतो न विज्ञातस्त्वया परमार्थः । अयं हि राजा अविवेकादिभिर्मन्त्रिभिरतिबद्धबीज इति मा भूदुर्जनचक्षुर्दोष इति वृत्वा निर्वीज इति प्रकाशितो लोके । इयमपि महादेव्यनन्तापत्यजनयित्री तथापि दुर्जनचक्षुर्दोषभयादेव तैरेव मन्त्रिभिर्वन्ध्येति लोके प्रख्यायते । तथाहि । यावन्तः क्वचित्क्वचिज्जन्तवो जायन्ते

तेषां सर्वेषामेतावेव देवीनृपौ परमवीर्ययुक्ततया परमार्थतया जननीजनकौ । अन्यच्च । किं न दृष्टं श्रुतं वा कचिदपि प्रियसख्या अनयोर्नाटकं पश्यतोर्चनाहात्यं । यदुत राजा समस्तपात्राणि यथेच्छया नारकतिर्यङ्नरामरगतिलक्षणसंसारान्तर्गतानेकयोनि-लक्षप्रभवजन्तुरूपाण्येव नाटयति । महादेवी पुनस्तेषामेव महाराज-जनितनानारूपाणां समस्तपात्राणां गर्भावस्थितबालकुमारतरुणम-ध्यमजराजीर्णमृतगर्भप्रविष्टनिष्क्रान्तादिरूपाण्यनन्तवाराः कारय-तीति । अगृहीतसङ्केताह । प्रियसखि श्रुतमेतन्मया । किं तु यदि नाम कर्मपरिणामस्य राज्ञः समस्तपात्रपरावर्तने सामर्थ्यं कालपरिणतेर्वा महादेव्यास्तेषामेवापरापरावस्थाकरणे शक्तिः तत्किमेतावतैवानयोर्जननीजनकत्वं संभवति । प्रज्ञाविशालाह । अयि प्रियवचस्येत्यन्तमुग्धासि यतो गौरपीहार्धकथितमवबुध्यते त्वं पुनः परिस्फुटमपि कथ्यमानं न जानीषे । यतः संसार एवात्र परमार्थतो नाटकं । तस्य च यौ जनकावेतौ परमार्थतः सर्वस्य जननीजनकाविति । अगृहीतसङ्केताह । प्रियसखि यदि समस्त-जगज्जननीजनकयोरपि देवीनृपयोर्देव्या वन्द्यात्वं नृपस्य निर्वीजत्वं दुर्जनचक्षुर्दोषभयादविवेकादिभिर्मन्त्रिभिः प्रख्यापितं लोके तत्कि-मित्यधुनायं भव्यपुरुषोऽनयोः पुत्रतया महोत्सवकलकलेन प्रका-शित इति । प्रज्ञाविशालाह । समाकर्णयास्य प्रकाशने यत्का-रणं । अस्यस्यामेव नगर्यां शुद्धसत्यवादी समस्तसत्त्वसङ्घातहित-कारी सर्वभावस्वभाववेदी अनयोश्च कालपरिणतिकर्मपरिणाम-योर्देवीनृपयोः समस्तरहस्यस्थानेष्वत्यन्तभेदज्ञः सदागमो नाम

परमपुरुषः । अस्ति च तेन सार्धं मम घटना । स चान्यदा
 दृष्टो मया सहर्षः । पृष्टो निर्वन्धेन हर्षकारणं । तेनोक्तं ।
 आकर्ण्य भद्रे यदि कुतूहलं । येयं कालपरिणतिर्महादेवी
 अनया रहसि विज्ञापितो राजा । यदुत निर्विषाहमनेनात्मनो-
 ऽलौकिकवन्ध्याप्रवादेन । यतोऽहमनन्तापत्यापि दुर्जनचक्षुर्दोषभयाद-
 विवेकादिभिर्मन्त्रिभिर्वन्धेति प्रख्यापिता लोके ममैवापत्यान्यन्य-
 जनापत्यतया गीयन्ते । सोऽयं खेदजनिमित्तेन शाटकत्याग-
 न्यायः । तदिदं वन्ध्याभावलक्षणं ममायशःकलङ्कं चालयितुमर्हति
 देवः । ततो नृपेणोक्तं । देवि ममापि निर्वीजतया समानमेतत् ।
 केवलं धीरा भव । लब्धो मयायशःपङ्कचालनोपायः । देव्याह ।
 कतमोऽसौ । प्रभुराह । देवि अस्मामेव मनुजगतौ महाराज-
 धान्यां वर्तमानाया भवत्या मन्त्रिमण्डलवचनमनपेक्ष्य प्रकाशते
 प्रधानपुत्रस्य जन्म । क्रियते महानन्दकलकलः । ततश्चिरकालरूढ-
 मप्यावयोर्निर्वीजत्ववन्ध्याभावलक्षणमयशःकलङ्कं चालितं भविष्य-
 तीति । ततः सतोषया प्रतिपन्नं महाराजवचनं देव्या कृतं च
 यथास्तोत्रितं ताभ्यां । ततः प्रज्ञाविशाले योऽयं भव्यपुरुषो जातः
 स ममात्यन्तवज्रभः । अस्य जन्मनाहमात्मानं सफलमवगच्छामी-
 त्यतो हर्षमुपागत इति । ततो मयोक्तं । शोभनं ते हर्षकारणं ।
 ततोऽयमनेन कारणेन भव्यपुरुषो देवौनृपपुत्रतया प्रकाशित इति ।
 अगृहीतमङ्केतयोक्तं । साधु वयस्ये साधु सुन्दरमाख्यातं भवत्या
 नाशितो मे सन्देहः । यथा च त्वत्समीपमुपगच्छन्त्या मया हृद-
 मार्गं समाकर्णितो लोकप्रवादस्तथा देवीनृपयोः चालितमेवायशः-

कलङ्कमवगच्छामि । प्रज्ञाविशालयोक्तं । किमाकर्णितं प्रियसख्या ।
तथोक्तं । दृष्टो मया तत्र वज्रलोकमध्ये सुन्दराकारः पुरुषः । स
च सविनयं पृष्ठः पौरमहत्तमैः । भगवन् य एष राजदारको जातः
स कौटुम्बुणो भविष्यतीति । तेनोक्तं । भद्राः शृणुतः । समस्त-
गुणभारभाजनमेष वर्धमानः कालक्रमेण भविष्यतीति । अतो न
शक्यन्तेऽस्य सर्वे गुणाः कथयितुं । कथिता अपि न पार्यन्तेऽवधार-
यितुं । तथापि लेशोद्देशतः कथयामि । भविष्यत्येष निदर्शनं रूपस्य
निलयो यौवनस्य मन्दिरं लावण्यस्य दृष्टान्तः प्रश्रयस्य निकेतन-
मौदार्यस्य निधिर्विनयस्य सदनं गाम्भीर्यस्य आलयो विज्ञानस्य
आकरो दाक्षिण्यस्य उत्पत्तिभूमिर्दाक्ष्यस्य दयत्तापरिच्छेदः स्वैर्यस्य
प्रत्यादेशगोचरो लज्जायाः उदाहरणं विषयप्रागल्भ्यस्य सङ्गतां धृति-
स्यतिश्रद्धाविविदिषादिसुन्दरीणामिति । अन्यच्च अनेकभवाभ्यस्त-
कुशलकर्मतया बालकालेऽपि प्रवर्तमानोऽयं न भविष्यति केलिप्रियः
दर्शयिष्यति जने वत्सलतां समाचरिष्यति गुरुविनयं प्रकटयिष्यति
धर्मानुरागं न करिष्यति लोलतां विषयेषु विजेष्यते कामक्रोधादि-
कमान्तरमरिषद्वर्गं नन्दयिष्यति भवतां चित्तानीति । ततस्तदाकर्ण्य
सभयं सहर्षं च दिशो निरीक्षमाणैस्तैरभिहितं । अहो विषमशील-
तथा समस्तजनविडम्बनाहेतुभूतयापि कालपरिणत्या कर्मपरिणामेन
चेदमेकं सुन्दरमाचरितं यदाभ्यामस्यां सकलदेशविख्यातायां मनु-
जगतौ नगर्यामेष भव्यपुरुषः सुमतिर्जनितः । क्षालितान्येतज्जन-
नेनाभ्यामात्मनः समस्तदुश्चरितान्यपुत्रत्वायश्वेति । तदिदं समस्त-
मवहितचित्तया मयाकर्णितं । तत एव संजातो मे मनसि वितर्कः ।

कथं पुनरनपत्यतया प्रसिद्धयोर्देवीनृपयोः पुत्रोत्पत्तिः । को वैष
 पुरुषः सर्वज्ञ इव भविष्यत्कालभाविनीं राजदारकवक्तव्यतां समस्तां
 कथयतीति । ततश्चिन्तितं मया । प्रियसखीमेतद्व्यमपि प्रश्नयि-
 ष्यामि । कुशला हि सा सर्ववृत्तान्तानां । तत्रापनीतो भवत्या
 प्रथमसन्देहः । साम्प्रतं मे द्वितीयमपनयतु भवती । प्रज्ञाविशाल-
 योक्तं । वयस्ये कार्यद्वारेणाहमवगच्छामि स एव मम परिचितः
 परमपुरुषः सदागमनामा तदाचक्षाणोऽवस्योक्तितो भवत्या । यतः
 स एवातीतानागतवर्तमानकालभाविनो भावान् करतलगतमल-
 कमिव प्रतिपादयितुं पटिष्ठो नापरः । यतो विद्यन्तेऽस्यां मनुज-
 गतौ नगर्यामन्येऽपि तादृशा अभिनिबोधवधिमनःपर्यायकेवल-
 नामानश्चत्वारः परमपुरुषाः । केवलं न तेषां परं प्रति प्रतिपादन-
 शक्तिरस्ति । मूका हि ते चत्वारोऽपि स्वरूपेण । तेषामपि स्वरूपं
 सत्पुरुषचेष्टितमवलम्बमानः परगुणप्रकाशनव्यसनितया लोकसम-
 मेष एव सदागमो भगवानुत्कीर्तयति । अगृहीतसङ्केतयोक्तं ।
 वयस्ये किं पुनः कारणमेष राजदारकोऽस्य सदागमस्यात्यन्तवल्लभः ।
 किं चैतज्जन्मनात्मानमयं सफलमवगच्छतीति श्रोतुमिच्छामि ।
 प्रज्ञाविशालयोक्तं । एष हि महापुरुषतया सततं परोपकार-
 करणपरायणः समस्तजन्तुभ्यो हितमाचरत्येव । केवलमेते पापिष्ठाः
 प्राणिनो नास्य वचने वर्तन्ते । ते हि न लक्षयन्ति वराका यदस्य
 भगवतो माहात्म्यं । ततस्तेभ्यो हितमुपदिशन्तमध्येन सदागमं
 केचिद् दूषयन्ति केचिदपकर्णयन्ति केचिदुपहसन्ति केचित्तदुप-
 दिष्टाकरणशक्तिमात्मनो दीपयन्ति केचित्तदचनाद् दूरत एव

त्रस्यन्ति केचित्तं प्रतारकधिया शङ्कन्ते केचित्तद्वचनमादित एव
 नावबुध्यन्ते केचित्तद्वचनं श्रुतमपि न रोचयन्ति केचित्तद्रोचितमपि
 नानुतिष्ठन्ति केचिदनुष्ठानमधिकृतमपि पुनः शिथिलयन्ति ।
 ततश्चैवं स्थिते नास्य सम्यक् संपद्यते परोपकारकरणलक्षणा समी-
 हितसिद्धिः । ततोऽयमनया सततं प्राणिनामपात्रतया गाढमुद्दे-
 जितः । भवत्येव हि सद्गुरुणामपि निष्फलतया कुपात्रगोचरो
 महाप्रयासश्चित्तस्तेदहेतुः । अयं तु राजदारको भव्यपुरुष इति
 पात्रभूतोऽस्य प्रतिभासते । भव्यपुरुषः सन्नपि यदि दुर्मतिः स्यात्
 ततो न पात्रतां लभेत । अयं तु राजदारको यतः सुमतिरतः
 पात्रभूत एवेति क्त्वामुच्य सदागमस्यात्यन्तवल्लभः । अन्यच्च । अयं
 सदागमो मन्यते । यतोऽस्य दारकस्त्वैवरूपतया जनकत्वादेव
 सुन्दरः कर्मपरिणामः जननीत्वादेव चानुकूला कालपरिणतिः
 ततोऽयं विमुक्तबालभावः सुन्दरतया निजस्वभावस्य प्रत्यासन्नतया
 कल्याणपारम्पर्यस्य प्रमोदहेतुतयैवंविधपुरुषाणां मद्दर्शनस्य मासुप-
 लब्ध नियमेनास्य भविष्यति मनस्वेवंविधो वितर्कः । यथा सुन्दरेयं
 मनुजगतिर्नगरी यस्यामेष सदागमः परमपुरुषः प्रतिवसति ।
 ममाप्यस्ति प्रायेण योग्यता काचित्तथाविधा यया तेन सह
 मीलकः संपन्नः । ततोऽसुं परमपुरुषं विनयेनाराध्यास्य समन्धि
 ज्ञानमभ्यस्यामि । ततो मद्नुकूलत्वाज्जननीजनकयोस्ताभ्यां समर्पितो
 भविष्यति ममैष शिष्यः । ततोऽहमस्य संक्रामितनिजज्ञानः कृत-
 कृत्यो भविष्यामीति बुद्ध्यायं सदागमोऽस्य सुमतेर्भव्यपुरुषस्य
 जन्मना सफलमात्मानमवगच्छतीति । अत एव संजातपरितोषतया

जनसमक्षं राजदारकगुणानेष वर्णयति ॥ अगृहीतसङ्केतयोक्तं ।
 प्रियसखि किं पुनरस्य भगवतः सदागमस्य माहात्म्यं यदैते
 पापिष्ठसत्त्वा नावबुध्यन्ते ऽनवबुध्यमानाश्च नास्य वचने वर्तन्त
 इति । प्रज्ञाविशालयोक्तं । वयस्ये समाकर्णय । य एव सर्वत्रा-
 निवारितशक्तिप्रसरः कर्मपरिणामो महाराजो यथेष्टचेष्टया संसार-
 नाटकमावर्तयमानः सततमीश्वरान्दरिद्रयति सुभगान्दुर्भगयति
 सुहृपान् क्रुहपयति पण्डितान्मूर्खयति शूरान् क्लीबयति मानिनो
 दीनयति तिरश्चो नारकयति नारकान्मनुष्ययति मनुष्यान्देव-
 यति देवान् पशुभावमानयति नरेन्द्रमपि कीटयति चक्रवर्तिन-
 मपि द्रमकयति दरिद्रादीनौश्वरादिभावान् प्रापयति किं बह्वना
 यथेष्टं भावपरिवर्तनं विदधानो न क्वचित्प्रतिहिन्यते । अयमयस्य
 भगवतः सदागमस्य सम्बन्धिनोऽभिधानादपि बिभेति गन्धादपि
 पलायते । तथाहि । तावदेष कर्मपरिणाम एतान्समस्तलोका-
 न्संसारनाटकविडम्बनया विडम्बयति यावदयं सदागमो भगवान्न
 ऊंकारयति । यदि पुनरेष ऊंकारयेत्ततो भयातिरेकस्रस्त-
 समस्तगात्रो महासमरसङ्घट्टे कातरनर इव प्राणान् स्वयमेव
 समस्तानपि मुञ्चेत् । मोक्षिताश्चानेनामुष्मादनन्ताः प्राणिनः ॥
 अगृहीतसङ्केतयोक्तं । ते किमिति न दृश्यन्ते । प्रज्ञाविशालाह ।
 अस्ति कर्मपरिणाममहाराजमुक्तेरतिक्रान्ता निर्द्वैतिर्नाम महानगरी ।
 ततस्त्ये सदागमज्जङ्कारेण कर्मपरिणामप्रभवन्तमात्मन्युपलभ्य
 मोक्षिता वयं सदागमेनेति मत्वा कर्मपरिणामशिरसि पाददान-
 दारेणोद्गीय तस्यां गच्छन्ति । गताश्च तस्यां सकलकालं समस्तो-

पद्मवचासरहिताः परमसुखिनस्तिष्ठन्ति । तेन कारणेन ते नेह दृश्यन्ते । अगृहीतसङ्केतयोक्तं । यद्येवं किमन्येष सर्वलोकान् मोचयति । कदर्थिता ह्येते वराकाः सर्वेऽप्यनेनातिविषमशीलतया कर्मपरिणामराजेन । तन्न युक्तमस्य महापुरुषशेखरस्य सत्यामेवं-विधशक्तौ तत्कदर्थनस्योपेक्षामिति । प्रज्ञाविशालाह । सत्यमेतत्केवलं प्रकृतिरियमस्य भगवतः सदागमस्य यथा वचनविपरीतकारिषु कुपात्रेष्ववधीरणां विधत्ते । ततस्तेनावधीरिताः सन्तो नाथरहिता इति मत्वा गाढतरं कर्मपरिणामराजेन कदर्थ्यन्ते । ये तु पात्रभूततयास्य निर्देशकारिणो भवन्ति तानेव स्त्वां प्रकृतिमनुवर्तमानः कर्मपरिणामकदर्थनायाः सर्वथायं मोचयति । येऽपि लोका भगवतोऽस्य सदागमस्योपरि भक्तिमन्तोऽप्यस्य सम्बन्धि वचनं तथाविधशक्तिविकलतया संपूर्णमनुष्ठातुं न शक्नुवन्ति किं तर्हि तन्मथाद्बहुतमं बहुतरं बहु स्लोकं स्लोकतरं स्लोकतमं वा कुर्वन्ति भक्तिमात्रकं वास्योपरि विदधति नाममात्रं वास्य गृह्णन्ति यदि वा येऽस्य भगवतः सम्बन्धिनि वचने वर्तन्ते महात्मानस्तेषामुपरि धन्याः कृतार्थाः पुण्यभाजः सुलब्धजन्मान एत इत्यादिवचनलिङ्गगम्यं पक्षपातं कुर्वन्ति यद्वास्य भगवतो ऽभिधानमात्रमप्यजानानाः प्रकृत्यैव ये भद्रका भवन्ति ततश्च मार्गानुसारिसदम्बन्धायेनानाभोगतो ऽप्यस्य वचनानुसारेण वर्तन्ते तानप्येवंविधाननल्पविकल्पा-ल्लोकानेष कर्मपरिणामो महानरेन्द्रो यद्यपि संसारनाटके क्रियन्तमपि कालं नाटयति तथापि सदागमस्याभिप्रेता एत इति मत्वा नाधमपात्रभावं नारकतिर्यक्कुमानुषकदमररूपं तेषां

विधत्ते । किं तर्हि केषांचिदनुत्तरसुररूपं दर्शयति केषांचिद्
 दैवेयकामराकारं प्रकटयति केषांचिदुपरितनकल्पोपपन्नदेवरूपतां
 जनयति केषांचिदधस्तनकल्पोपपन्नमहर्द्धिलेखकारिणं कारयति
 केषांचिदृभुविभुरूपतां लक्षयति केषांचिच्चक्रवर्तिमहामण्डलिकादि-
 प्रधानपुरुषभावं भावयति । सर्वथा प्रधानपात्ररूपतां विहाय न
 कदाचिद्रूपान्तरेण तान्नर्तयति । तत्पर्याप्नोतेतावतास्य भगवतः
 सदागमस्य माहात्म्येन यदेवंविधसामर्थ्ययुक्तोऽप्येष कर्मपरिणामो
 महानृपतिरेतद्भयाक्रान्तहृदयः खल्वेवं वर्तते ।

अन्यच्च कथ्यते तुभ्यं कौतुकं यदि विद्यते ।

रूपं सदागमस्यास्य तद् बुध्यस्व मृगेक्षणे ॥

एष एव जगन्नाथो वत्सलः परमार्थतः ।

एष एव जगन्नाणमेष एव सुबान्धवः ॥

एष एव विपद्गते पततामवलम्बनम् ।

एष एव भवाटव्यामटतां मार्गदेशकः ॥

एष एव महावैद्यः सर्वव्याधिनिवर्हणः ।

एष एव गदोच्छेदकारणं परमौषधम् ॥

एष एव जगद्दीपः सर्ववस्तुप्रकाशकः ।

प्रमादराक्षसात्तूर्णमेष एव विमोचकः ॥

एषोऽविरतिजाम्बालकल्लषचालनचमः ।

एष एव च योगानां दुष्टानां वारणोद्यतः ॥

शब्दादिचरटाक्रान्ते हतधर्मधने जने ।

समर्थो भगवानेष नान्यस्तस्य विमोचने ॥

एष एव महाघोरनरकोद्धरणक्षमः ।
 पशुत्वदुःखसङ्घातत्रायकोऽप्येष देहिनाम् ॥
 एष एव कुमानुष्यदुःखविच्छेदकारणम् ।
 एष एव कुदेवत्वमनःसन्तापनाशकः ॥
 अज्ञानतरुविच्छेद एष एव कुठारकः ।
 एष एव महानिद्राद्रावणप्रतिबोधकः ॥
 एष स्वाभाविकानन्दकारणत्वेन गीयते ।
 सातासातोदयोत्पाद्यमिथ्याबुद्धिविधूनकः ॥
 एष एव गुरुक्रोधवह्निविध्यापने जलम् ।
 एष एव महामानपर्वतोद्भूतने पविः ॥
 एष मायामहाव्याघ्रीघातने शरभायते ।
 एष एव महालोभनौरधेः शोषणानिलः ॥
 एष हास्यविकारस्य गाढं प्रशमनक्षमः ।
 एष मोहोदयोत्पाद्यां रतिं निर्णायत्यलम् ॥
 एष एवारतिग्रस्ते जनेऽस्मिन्नमृतायते ।
 एष एव भयोद्भ्रान्तसत्त्वसंरक्षणक्षमः ॥
 एष शोकभराक्रान्तं संधीरयति देहिनम् ।
 एष एव जुगुप्सादिविकारं शमयत्यलम् ॥
 एष कामपिशाचस्य दृढमुच्चाटने पटुः ।
 एष एव च मार्तण्डो मिथ्यात्वध्वान्तसूदनः ॥
 एष एव चतुर्भेदजीवितोच्छेदकारणम् ।
 यतो जीवं ततोऽतीते नयत्येष शिवालये ॥

शुभेतरेण या नाम्ना कृता लोकविडम्बना ।
 क्षिप्ते तामेष लोकानामनङ्गस्थानदानतः ॥
 सर्वोत्तमत्वं भक्तानां विधायाक्षयमव्ययम् ।
 एष एव क्षिप्त्युच्चैर्नीचैर्गोत्रविडम्बनाम् ॥
 एष एव च दानादिशक्तिसन्दोहकारणम् ।
 एष एव महावीर्ययोगहेतुरुदाहृतः ॥
 अन्यच्च ये महापापा निर्भाग्याः पुरुषाधमाः ।
 न ते सदागमस्यास्य नामापि वज्रं मन्वते ॥
 ततोऽनेन नरेन्द्रेण ते पूर्वोक्तविधानतः ।
 संसारनाटकेनोच्चैः कदर्थ्यन्ते निरन्तरम् ॥
 य एव भाविकल्याणाः पुण्यभाजो नरोत्तमाः ।
 ते सदागमनिर्देशं कुर्वन्ति विहितादराः ॥
 ततोऽपकर्ष्य राजानं ते विडम्बनकारणम् ।
 संसारनाटकात्मक्ता मोदन्ते निर्द्वैतौ गताः ॥
 राजभुक्तौ वसन्तोऽपि राजानं तृणतुल्यकम् ।
 सदागमप्रसादेन मन्यन्ते ते निराकुलाः ॥
 किं वाच वज्रनोक्तेन नास्ति तदसु किञ्चन ।
 सदागमेऽस्मिन् भक्तानां सुन्दरं यन्न जायते ॥
 तदेतदस्य माहाव्यं किञ्चिल्लेपेन वर्णितम् ।
 विशेषतः पुनः कोऽस्य गुणानां वर्णनक्षमः ॥
 ततः प्रज्ञाविशालाया वाक्यमाकर्ष्य विस्मिता ।
 हृदये चिन्तयत्येवं सा सन्देहमुपागता ॥

यदिदं प्रियसख्या मे विहितं गुणवर्णनम् ।

यदि सत्यमिदं तेन नास्ति तुल्यस्ततोऽपरः ॥

अतः पश्यामि तं तावत्करोमि स्वविनिश्चयम् ।

परप्रत्ययतो ज्ञाते न सन्देहो निवर्तते ॥

ततश्चैवं विचिन्त्य तयागृहीतसङ्केतयाभिहिता प्रज्ञाविशाला ।
प्रियसखि सुनिश्चितसत्यवादिनीमपि भवतीमधुनाहमनेन सदा-
गमस्यासंभावनीयगुणवर्णनेनात्यर्गलभाषिणीमिव परिकल्पयामि ।
भवन्ति च मे मनसि विकल्पाः । किल परिचितमिति कृत्वा एषा
वर्णयति । अन्यथा कथं कर्मपरिणामो महानरेन्द्रः कुतश्चिद्विभि-
यात् । कथं वैकत्र पुरुषे एतावान् गुणसङ्घातः संभाव्येत । न च
प्रियसखी कदाचन मां विप्रलम्भयति । ततः सन्देहापन्नं दोलायते
मे मनः । अतस्तमात्मपरिचितं परमपुरुषं विशेषतो दर्शयितुमर्हति
मे भवती । प्रज्ञाविशालाह । सुन्दरमेतदभिप्रेतमेव मे हृदयस्य
अभिगमनीयो द्रष्टव्य एवाधौ भगवान् ॥

ततो गते द्वे अपि तन्मूलं । दृष्ट्वा ताभ्यां तस्य महाविजय-
रूपावपनपङ्क्तिभिर्विराजितस्थानेकमहापुरुषाकीर्णस्य महाविदेह-
रूपस्य विपणिमार्गस्य मध्ये वर्तमानः प्रधानजनपरिकरितो भूतभ-
वद्भविष्यद्भावस्वभावाविर्भावनं कुर्वाणो भगवान् सदागमः । ततः
प्रत्यासन्नोभूय प्रणम्य तच्चरणयुगलमुपविष्टे ते तन्निक्टे । तदाकृति-
दर्शनादेव सबद्धमानं सुहृदुर्लोकनादगृहीतसङ्केतायाः प्रनष्ट
इव सन्देहः वर्धितस्त्रित्तानन्दः समुत्पन्नो विश्रम्भः मतात्मनः कृतार्थता
तद्दर्शनेनेति । ततः प्रज्ञाविशालां प्रत्यभिहितमनया । अपि च ।

धन्यासि त्वं महाभागे सुन्दरं तव जीवितम् ।
 यस्याः परिचयोऽनेन पुरुषेण महात्मना ॥
 अहं तु मन्दभाग्यासं वञ्चितासं पुरा यथा ।
 न दृष्टोऽयं महाभागः पुरुषः पूतकल्मषः ॥
 नाधन्याः प्राप्नुवन्तीमं भगवन्तं सदागमम् ।
 निर्लक्षणनरो नैव चिन्तामणिमवाप्नुते ॥
 संजाता पूतपापाहमधुना मृगलोचने ।
 तव प्रसादाद् दृष्ट्वेमं महाभागं सदागमम् ॥
 त्वया कमलपत्राक्षि येऽस्य संवर्णिता गुणाः ।
 ते तथैव मया सर्वे दर्शनादेव निश्चिताः ॥
 नाहं विशेषतोऽद्यापि वेद्यस्य गुणगौरवम् ।
 नास्त्यन्यः पुरुषोऽनेन तुल्य एतत्तु लक्ष्ये ॥
 आसीन्मे मन्दभाग्यायाः पुरेमं प्रति संग्रहः ।
 गुणेषु दर्शनादेव साम्प्रतं प्रलभ्यं गतः ॥
 निगूढचरितासि त्वं सत्यं सद्भाववर्जिता ।
 यथा न दर्शितः पूर्वं ममैषः पुरुषोत्तमः ॥
 तत्साम्प्रतं मयाप्यस्य भवत्या सह सुन्दरि ।
 दिने दिने समागत्य कर्तव्या पर्युपासना ॥
 गुणाः स्वरूपमाचारं चित्ताराधनमुच्चकैः ।
 त्वयास्य सर्वे चार्वङ्गि ज्ञातं कालेन भूयसा ॥
 अतो ममापि तत्सर्वं निवेद्यं वल्गुभाषिणि ।
 येनाहमेनमाराध्य भवामि तव सन्निभा ॥

ततः प्रज्ञाविशालाह चारु चारुदितं प्रिये ।
यद्येवं कुरुषे हन्त सफलो मे परिश्रमः ॥
अहो विशेषविज्ञानमहो वचनकौशलम् ।
अहो कृतज्ञता गुर्वी तवेयं चारुलोचने ॥
सङ्केताभावतो भद्रे न जानीषे सदागमम् ।
तथापि परमार्थेन योग्यता तव विद्यते ॥
एवं च कुर्वती नित्यं मया सार्धं विचारणम् ।
अज्ञातपरमार्थापि ज्ञाततत्त्वा भविष्यसि ॥
ततः संजाततोषे ते नमस्कृत्य सदागमम् ।
प्रियसख्यौ गते तावत्स्वस्थानं तत्र वासरे ॥
एवं दिने दिने सख्योः कुर्वत्योः सेवनां तथोः ।
सदागमस्य गच्छन्ति दिनानि किल लीलया ॥

अथान्यदा विशालाची प्रोक्ता सा तेन धीमता ।

प्रज्ञाविशाला सानन्दं पुरुषेण महात्मना ॥
एष सर्वगुणाधारो भवत्या स्नेहनिर्भरः ।
बालकालात्समारभ्य कर्तव्यो राजदारकः ॥
गत्वा राजकुलं भद्रे विधाय दृढसंगतम् ।
आवर्ज्य जननीचित्तं धात्री भव कथंचन ।
त्वयि संजातविश्रम्भो येनायं राजदारकः ।
सुखं विवर्धमानोऽपि प्रयाति मम वक्ष्यताम् ॥
ततो निश्चिप्य निःशेषमात्मीयज्ञानकौशलम् ।
सुपात्रेऽत्र भविष्यामि कृतकृत्योऽहमञ्जसा ॥

ततो यदादिश्रुत्यार्थं इत्युक्त्वा नतमस्तका ॥
 प्रज्ञाविशाला तदाक्यमनुतस्थौ कृतादरा ॥
 अथासौ भव्यपुरुषस्तां धार्त्रौ प्राप्य सुन्दराम् ।
 ललमानः सुखेनास्ते देववद्विवि लीलया ॥
 क्रमात्संवर्धमानोऽसौ कल्पपादपसन्निभः ।
 संजातः सर्वलोकानां लोचनानन्ददायकः ॥
 ये ते सदागमेनोच्चैर्भाविनो वर्णिता गुणाः ।
 आविर्भूताः समस्तास्ते कौमारे तस्य तिष्ठतः ॥
 ततः परिचयं कर्तुं तया प्रज्ञाविशालया ।
 नीतः सदागमाभ्यर्णे सोऽन्यदा राजदारकः ॥
 स च तं वीक्ष्य पुण्यात्मा महाभागं सदागमम् ।
 भाविभद्रतया धन्यः परं हर्षमुपागतः ॥
 ततः प्रणम्य सङ्गत्या निषण्णोऽसौ तदन्तिके ।
 आकर्णितं मनोहारि तदाक्यममृतोपमम् ॥
 आवर्जितो गुणैस्तस्य शशाङ्करनिर्मलैः ।
 स भव्यपुरुषश्चित्ते ततश्चेदमचिन्तयत् ॥
 अस्याहो वाक्यमाधुर्यमहो रूपमहो गुणाः ।
 अहो मे धन्यता येन नरोऽयमवलोकितः ॥
 धन्येयं नगरौ यस्यां वसत्येष सदागमः ।
 संजातः पूतपापोऽहं दर्शनादस्य धीमतः ॥
 नूनमेष भवद्भूतभाविभावविभावनम् ।
 भावतो भगवानुच्चैः करोत्येव सदागमः ॥

तदेष सदुपाध्यायो यदि संपद्यते मम ।
 ततोऽहमस्य नेदिष्ठो गृह्णामि सकलाः कलाः ॥
 ततः प्रज्ञाविशालायास्तेनाकूतं निवेदितम् ।
 जननीजनकयोर्गत्वा तथापि कथितं वचः ॥
 प्रादुर्भूतस्तयोस्तोषः प्रविधाय महोत्सवम् ।
 ततः समर्पितस्त्राभ्यां सोऽन्यदा शुभवासरे ॥
 कथं ।

छतकौतुकसत्कारः परिपूज्य सदागमम्
 स भव्यपुरुषस्तस्य शिष्यत्वेन निवेदितः
 सिताम्बरधरो धीरः सितभूषणभूषितः ।
 सितपुष्पभरापूर्णः सितचन्दनचर्चितः ॥
 ततो महाप्रमोदेन विनयेन विनेयताम् ।
 प्रपन्नस्तस्य पुण्यात्मा कलाग्रहणकाम्यया ॥
 ततो दिने दिने याति स पार्श्वं तस्य धौमतः ।
 सदागमस्य जिज्ञासुः सार्धं प्रज्ञाविशालया ॥

अन्यदा हृष्टमार्गोऽसौ लीलयास्ते सदागमः ।
 स भव्यपुरुषोऽभ्यर्णं युक्तः प्रज्ञाविशालया ॥
 स भूरिनरसङ्घातपरिवारितविग्रहः ।
 अशेषभावसङ्गावं वदन्नास्ते सदागमः ॥
 अथागृहीतसङ्केता सख्याः पार्श्वं समागता ।
 नत्वा सदागमं सापि निषणा शुद्धभूतले ॥
 प्रष्टा प्रियसखी वार्तां मानितो राजदारकः ।

स्थिता सदागममुखं पश्यन्ती स्तिमितेक्षण ॥

इतश्चैककालमेवैकस्थां दिशि समुल्लसितो वाक्कलकलः श्रूयते
विरसविषमडिण्डिमध्वनिः समाकर्ण्यते दुर्दान्तलोककृतोऽदृष्टहासः ।
ततः पातिता तदभिमुखा समस्तपर्षदा दृष्टिः । यावद्विलिप्त-
समस्तगात्रो भस्मना चर्चितो गैरिकहस्तकैः खचितस्तृणमषीपुण्ड्रकै-
र्विनाटितो ललमानया कणवीरमुण्डमालया विडम्बितो वचःस्थले
घुर्णमानया शरावमालया धारितातपत्रो जरत्पिटकखण्डेन
बद्धलोम्बो गलैकदेश आरोपितो रासभे वेष्टितः समन्ताद्राज-
पुरुषैः निन्द्यमानो लोकेन प्रकम्पमानशरीरः तरलतारमितश्चेत-
श्चातिकातरया भयोद्भ्रान्तहृदयो दशापि दिशो निरीचमाणो
नातिदूरादेव दृष्टः संसारिजीवनामा तस्करः

तं च दृष्ट्वा संजाता प्रज्ञाविशालायाः करुणा । चिन्तित-
मनया । यदि परमस्य वराकस्यामुष्मात् सदागमात्मकाशात् चाणं
नान्यस्मात्कुतश्चित् । ततो गता तदभिमुखं । दर्शितोऽस्मै यत्नेन
सदागमो ऽभिहितं च । भद्रामुं भगवन्तं शरणं प्रतिपद्येति । स
च सदागममुपलभ्य सहसा संजाताश्वास इव किञ्चिच्चिन्तयन्ननाख्ये-
यमवस्थान्तरं वेद्यमानः पश्यतामेव लोकानां निमीलिताचः
पतितो धरणीतले । स्थितः कियन्तमपि कालं निश्चलः । किमेत-
दिति विस्मिता नागरकाः । लब्धा कथंचिच्चेतना । ततः समुत्थाय
सदागममुद्दिश्यामौ चायध्वं नाथास्त्रायध्वमिति महता शब्देन
पूच्छतवान् । ततो मा भैषीरभयमभयं तवेत्याश्वासितोऽसौ
सदागमेन ।

ततस्तदाकर्ण्य प्रपन्नोऽयं सदागमस्य शरणं । अङ्गीकृतश्चानेन ।
अतो न गोचरोऽधुना राजशासनस्येति विचिन्त्य विदितसदागम-
माहात्म्याः सभयाः प्रत्यक्षपदैरपसृताः प्रकम्पमानास्ते राजपुरुषाः
स्थिता दूरदेशे । ततो विश्रब्धीभूतो मनाक् संसारिजीवः । पृष्ठो
ऽगृहीतसङ्केतया । भद्र कतमेन व्यतिकरेण गृहीतस्त्वमेभिः
कृतान्तसदृशै राजपुरुषैरिति ।

सोऽवोचत् । अलमनेन व्यतिकरेण । अनाख्येयः खल्वेष व्यतिकरः ।
यदि वा जानन्त्येवामुं व्यतिकर भगवन्तः सदागमनाथाः । किमा-
ख्यातेन । सदागमेनोक्तं । भद्र महत्कुट्रहलमस्याः । अतस्तदपनो-
दार्थं कथयतु भवान् । को दोषः । संसारिजीवेनोक्तं । यदाज्ञा-
पयन्ति नाथाः । केवलं जनसमचमात्मविडम्बनां कथयितुं न पार-
यामि । ततो विविक्तमादिशन्तु नाथा इति । ततः सदागमेन
विज्ञोक्ता परिषत् । स्थिता गत्वा दूरदेशे । प्रज्ञाविशालाप्युत्ति-
ष्ठन्ती त्वमप्याकर्णयस्वेति भणित्वा धारिता सदागमेन । तस्याश्च
निकटवर्ती सदागमवचनेनैव भव्यपुरुषोऽपि स्थित एव । ततस्तेषां
चतुर्णामपि पुरतः केवलमगृहीतसङ्केतामुद्दिश्य प्रजल्पितोऽसौ
संसारिजीवः ।

अस्तीह लोक आकालप्रतिष्ठमनन्तजनाकुलमसंयवहारं नाम
नगरं । तत्र सर्वस्मिन्नेव नगरेऽनादिवनस्पतिनामानः कुलपुत्रकाः
प्रतिवसन्ति । तस्मिंश्चास्यैव कर्मपरिणामस्य महानरेन्द्रस्य सम्बन्धिनाव-
त्यन्ताबोधतीव्रमोहोदयनामानौ सकलकालस्यायिनौ बलाधिकृत-
महत्तमौ प्रतिवसतः । ताभ्यां चात्यन्ताबोधतीव्रमोहोदयाभ्यां तत्र

नगरे यावन्तो लोकास्ते सर्वेऽपि कर्मपरिणाममहाराजादेशेनैव सुप्ता
 इवास्थष्टचैतन्यतया मत्ता इव कार्याकार्यविचारशून्यतया मूर्छिता
 इव परस्परं लोलौभूततया मृता इव लक्ष्यमाणविशिष्टचेष्टाविक-
 लतया निगोदाभिधानेष्वपवरकेषु प्रक्षिप्य संपिण्डताः सकलकालं
 धार्यन्ते । अत एव च ते लोका गाढसंमूढतया न किञ्चित्चेतयन्ति
 न भाषन्ते न विशिष्टं चेष्टन्ते नापि ते क्षिद्यन्ते न भिद्यन्ते न
 दहन्ते न ज्ञायन्ते न कुड्मन्ते न प्रतिघातमापद्यन्ते न व्यक्तां वेदना-
 मनुभवन्ति नाप्यन्यं कंचन लोकव्यवहारं कुर्वन्ति । इदमेव च
 कारणमुररौक्ष्य तन्नगरमसंख्यवहारमिति नाम्ना गीयते । तच्च
 नगरे संसारिजीवनामाहं वास्तव्यकुटुम्बिकोऽभूत् । गतश्च तत्र वसतो
 ममानन्तः कालः ॥

अन्यदा दत्तास्थाने तीव्रमोहोदयमहत्तमे तन्त्रिकटवर्तिनि
 चात्यन्तताबोधवलाधिष्ठते प्रविष्टा समुद्रवीचिरिव मौक्तिकनिकर-
 वाहिनी प्रावृट्काललक्ष्मीरिव समुन्नतपयोधरा मलयमेखलेव
 चन्दनगन्धधारिणी वसन्तश्रीरिव रुचिरपत्रतिलकाभरणा तत्परि-
 णतिर्नाम प्रतीहारौ । तथा चावनितलन्यस्तजानुहस्तमस्तकया विधाय
 प्रणामं विरचितकरपुटमुकुलया विज्ञप्तं । देवैष सुगृहीतनामधेयस्य
 देवस्य कर्मपरिणामस्य सम्बन्धौ तन्त्रियोगो नाम दूतो देवदर्शन-
 मभिलषन् प्रतीहारभूमौ तिष्ठति । तदेवमवस्थिते देवः प्रमाण-
 मिति । ततो निरौचितं तीव्रमोहोदयेन ससंभ्रममत्यन्ताबोधवदनं ।
 स प्राह । श्रौष्टं प्रवेष्टयतु तं भवती । ततो यदाज्ञापयति देव
 इत्यभिधाय प्रवेष्टितः प्रतीक्षार्थं तन्त्रियोगः । तेनापि सविनय-

सुपसृत्य प्रणतो महत्तमो बलाधिकृतश्च । अभिनन्दितस्ताभ्यां ।
दापितमासनं । उपविष्टोऽसौ । कृतोचिता प्रतिपत्तिः । ततो
विमुच्यासनं बद्धा करमुकुलं कृत्वा ललाटतटे तीव्रमोहोदयेनोक्तं ।
अपि कुशलं देवपादानां महादेव्याः शेषपरिजनस्य च । तन्नियोगे-
नोक्तं । सुष्टु कुशलं । तीव्रमोहोदयेनोक्तं । अनुग्रहोऽयमस्माकं
यद्वचभवतः प्रेषणेनानुसृता वयं देवपादैरिति । अतः कथय यदा-
गमनप्रयोजनमिति । तन्नियोगेनोक्तं । कोऽन्यो भवन्तं विहाय
देवपादानामनुग्रहार्हः । आगमनप्रयोजनं पुनरिदं ।

अस्ति तावद्विदितैव भवतां विशेषेण माननीया प्रष्टव्या सर्व-
प्रयोजनेष्वलङ्घनीयवाक्याचिन्त्यमाहात्म्या च भगवती लोकस्थिति-
नाम देवपादानां महत्तमा भगिनी । तस्याश्च तुष्टैर्देवपादैः
सकलकालमेधोऽधिकारो वितीर्णः । यथास्ति तावदेधोऽस्माकं सर्वदा
परिपन्थी कथंचिदुन्मूलयितुमशक्यः सदागमः परमशत्रुः । ततो
ऽयमस्मद्वलमभिभूय कचिदन्तरान्तरा लब्धप्रसरतयास्मदीयभुक्तेर्नि-
स्सारयति कांश्चिल्लोकान् स्थापयति चास्माकमगम्यायां निर्वृतौ
नगर्यां । एवं च स्थिते विरलीभविष्यत्येष कालेन लोकः । ततः
प्रकटीकरिष्यत्यस्माकमयशः । तन्न सुन्दरमेतत् । अतो भगवति
लोकस्थिते त्वेदं विधेयं । अस्ति ममाविचलितरूपमेतदेव प्रथो-
जनमपेक्ष्य संरचणीयमसंव्यवहारं नाम नगरं । ततो यावन्तः सदा-
गमेन मोचिताः सन्तो मदीयभुक्तेर्निर्गत्य निर्वृतिनगर्यां गच्छन्ति
लोकास्तावन्त एव भगवत्या तस्मादसंव्यवहारनगरादानौय मदीयशेष-
स्थानेषु प्रचारणीयाः । ततः प्रचुरलोकतया सर्वस्थानानां सदागम-

मोचितानां न कश्चिद्द्वार्तामपि प्रश्नयिष्यति । यतो न भवत्यस्माकं
 क्षायान्त्वानिरिति । ततो महाप्रसाद इति कृत्वा प्रतिपन्नः सौऽधि-
 कारो लोकस्थित्या । अहं च यद्यपि देवपादोपजीवी तथापि
 विशेषतो लोकस्थितेः प्रतिबद्धः । अत एव तद्वारेण तन्नियोग इति
 प्रसिद्धोऽहं लोके । मोचिताश्च कियन्तोऽपि साम्प्रतं सदागमेन
 लोकाः । ततोऽहं भगवत्या लोकस्थित्या युष्मन्मूलं तावतां लोका
 नामानयनायेह प्रहित इति । एतदाकर्ण्य भवन्तः प्रमाणं ।

ततो यदाज्ञापयति भगवतीति प्रतिपन्नं तच्छासनं महत्तमेन
 ब्रह्माधिष्ठतेन च ततो महत्तमेनोक्तं । भद्र तन्नियोग तावदुत्तिष्ठ
 दर्शयामो भद्रस्यासंख्यवहारनगरलोकप्रमाणं येन गतः सन् निवेद-
 यमि त्वं देवपादेभ्यः कालान्तरेऽपि येन न भवति तेषां लोकवि-
 रलीभवनचिन्ता । तन्नियोगेनोक्तं । यदाज्ञापयत्यर्थः । ततः समु-
 त्थितास्त्रयोऽपि नगरं निरीक्षितुं । दर्शिताः समुच्छ्रितकरेण
 पर्यटता तीव्रमोहोदयेनासंख्येया गोलकनामानः प्रासादास्तन्नियो-
 गस्य । तन्मध्यवर्तिनश्चासंख्येया एव दर्शिता निगोदनामानोऽपव-
 रकाः । ते च विद्वद्भिः साधारणशरीराणीत्यभिधीयन्ते । तदन्तर्भू-
 ताश्च दर्शिता अनन्ता लोकाः । ततो विस्मितस्तन्नियोग उक्तो
 महत्तमेन । भद्र दृष्टं नगरप्रमाणं । स ग्राह्यः सुष्ठु दृष्टं । ततः
 सहस्ततालमदृष्टहासेन विहस्य तीव्रमोहोदयेनोक्तं । पश्यत विमूढतां
 सदागमस्य । स हि किल सुगृहीतनामधेयस्य देवस्य कर्मपरिणा-
 मस्य सम्बन्धिनं लोकं निर्वाहयितुमभिलषति । न जानीते वरा-
 कस्तत्प्रमाणं । तथाहि । अत्र नगरे तावदसंख्येयाः प्रासादास्तेषु

प्रत्येकमसंख्येया एवापवरकाः । तेषु चैकैकस्मिन्ननन्तलोकाः प्रतिव-
सन्ति । अनादिरूढश्चास्य सदागमस्यायं लोकनिर्वाहणारूपो ग्रहः ।
तथापि तेनेयता कालेन निर्वाह्यता यावन्तोऽत्रैकस्मिन्नपवरके
लोकास्तेषामनन्तभागमात्रं निर्वाहितं । ततः केयं देवपादानां
लोकविरलीभवनचिन्ता । तन्निधोगेनोक्तं । सत्यमेतदस्यैव चायं
देवस्याप्यवष्टम्भः । विशेषतः पुनर्युग्मद्वचनमेतदहं कथयिष्यामि ।
अन्यच्च । उक्तं भगवत्या लोकस्थित्या यथा न भवता कालक्षेपः
कार्यः । तत्संपाद्यतां शीघ्रं तदादेश इति ।

ततः स्थितावुत्सारके महत्तमवलाधिकृतौ । महत्तमेनोक्तं ।
केऽत्र प्रस्थापनायोग्या इति । अत्यन्ताबोधः प्राह । आर्यं किमत्र
बज्जनालोचितेन । ज्ञायतामेष व्यतिकरो नागरलोकानां दीयतां
पटहकः क्रियतां घोषणा । यथा । देवकर्मपरिणामादेशेन कियद्भि-
रपि लोकैरितः स्थानात्तदीयशेषस्थानेषु गन्तव्यं । अतो येषामस्ति
भवतां तत्र गमनोत्साहस्ते स्वयमेव प्रवर्तन्तामिति । ततोऽनुकूल-
तया शेषस्थानानामुत्सङ्कलिता वयमिति च मत्वा भूयांसो लोकाः
स्वयमेव प्रवर्तिष्यन्ते । ततो विशेषतो नेयलोकसंख्यां पृष्ट्वा तन्नि-
योगं तेषां मध्याद्येऽस्मभ्यं रोचिष्यन्ते तानेव तावत्संख्यान् प्रष्टेय्याम
इति । महत्तमेनोक्तं । भद्रं स्वयमपि परिहितस्य भक्तिं न
जानीषे त्वं । यतोऽमीभिलोकैर्न कदाचिद्दृष्टं स्थानान्तरं अतो न
जानन्ति तत्स्वरूपमपि किं पुनस्तस्यानुकूलतां । अनादिप्रवाहेण
चात्रैव वसन्तो रतिमुपगताः खल्वेते । तथानादिसम्बन्धेनैव रूढ-
स्नेहाः परस्परं नेच्छन्ति वियोगं । तथाहि । पश्यतु भद्रो येऽत्र

लोका एकैकस्मिन्नपवरके वर्तन्ते ते ऽतिस्निग्धतयात्मनो गाढं
सम्बन्धमुपदर्शयन्तः समकमुच्छ्वसन्ति समकं निःश्वसन्ति समकमा-
हारयन्ति समकं निर्हारयन्ति एकस्मिन्म्रियमाणे सर्वे म्रियन्ते
एकस्मिञ्जीवति सर्वेऽपि जीवन्ति । तत्कथमेते स्थानान्तरगुणज्ञान-
रहिता एवंविधप्रेमबद्धात्मानश्च स्वयमेव प्रवर्तिष्यन्ते । तस्मादपरः
कश्चिद्विज्ञानोचितलोकपरिज्ञानोपायश्चिन्त्यतां भवतेति । ततः
पर्याकुलीभूतो बलाधिकृतः किमत्र विधेयमिति ।

इतश्चास्ति भवितव्यता नाम मम भार्या । सा च श्राटिका-
बद्धः सुभटो वर्तते यतोऽहं नाममात्रेणैव तस्या भर्तेति प्रसिद्धः ।
परमार्थतः पुनः सैव भगवती मदीयगृहस्य शेषलोकगृहाणां च
सम्बन्धिनीं समस्तामपि कर्तव्यतां तस्त्वयति । यतः सा अचिन्त्य-
माहात्म्यतया स्वयमभिलषितमर्थं घटयन्ती नापेक्षतेऽन्यसम्बन्धिनं
पुरुषकारं सहायतया न विचारयति पुरुषानुकूलप्रतिकूलभावं न
गणयत्यवसरं न निरूपयत्यापन्नं न निवार्यते सुरगुरुणापि बुद्धि-
विभवेन न प्रतिस्खल्यते विबुधपतिनापि पराक्रमेण नोपलभ्यते
योगिभिरपि तस्याः प्रतिविधानोपायः । अत्यन्तमसंभावनीयमप्यर्थं
सा भगवती स्वकरतलवर्तिनमिव लीलया संपादयति । लक्षयति
च प्रत्येकं समस्तलोकानां यस्य यदा यत्र यथा यावद्यच्च प्रयोजनं
कर्तव्यं ततस्तस्य तदा तत्र तथैव तावत्तदेव प्रयोजनं रचयन्ती न
चिभुवनेनापि निवारयितुं पार्यते । किं च । यदि शक्रचक्रवर्त्या-
दीनामपि कथ्यते यथा भद्रिका भवतामुपरि भवितव्यतेति तत-
स्तोऽपि तुष्यन्ति हृदये दर्शयन्ति मुखप्रसादं विस्फारयन्ति लोचने

ददति कथकाय पारितोषिकं कुर्वन्त्यात्मनि बद्धमानं कारयन्ति
महोत्सवं वाद्यन्यानन्ददुन्दुभिं चिन्तयन्त्यात्मनः कृतकृत्यतां मन्यन्ते
सफलं जन्मेति किं पुनः श्रेष्ठलोका इति । अथ तेषामपि शक्र-
चक्रवर्त्यादीनां कथ्यते यथा न भद्रिका भवतामुपरि भवितव्यतेति
ततस्ते कम्पन्ते भयातिरेकेण प्रतिपद्यन्ते दीनतां कुर्वन्ति क्षणेन
कृष्णमुखं निमीलयन्ति वीक्षणे हस्यन्ति कथकाय समध्यास्यन्ते
चिन्तया गृह्यन्ते रणरणकेन परित्यजन्ति श्लोकातिरेकेणेतिकर्तव्यतां
आलोचयन्ति तत्प्रसादार्थमनेकोपायान् — किं बद्धना — न लभन्ते
तस्यामनुष्ठायां मनागपि चित्तनिर्वृतिं कथमेषापि पुनः प्रगुणी-
भविष्यतीत्युद्वेगेन किं पुनः समान्यजना इति । सा पुनर्भगवती
यदात्मने रोचते तदेव विधत्ते न परं विज्ञापयन्तं विलपन्तं
प्रतिकुर्वन्तं वापेक्षते । अहमपि तद्भयोद्भान्तचित्तो यदेव सा
किंचित्कुरुते यथेष्टया चेष्टया तदेव बद्ध मन्यमानस्तस्याः पतिरपि
कर्मकर इव जय देवि जय देवीति ब्रुवाणस्तिष्ठामि । अपि च ।

सा सर्वत्र कृतोद्योगा सा ज्ञातभुवनोचिता ।

सा जागर्ति प्रसुप्तेषु सा सर्वस्य निरूपिका ॥

सा केवलं जगत्त्रयं विचरन्ती निराकुला ।

न कुतश्चिद्विभेत्युच्चैर्मत्तवद्गन्धहस्तिनी ॥

सा कर्मपरिणामेन महाराजेन पूजिता ।

यतोऽनुवर्तयत्येव तामेषोऽपि प्रयोजने ॥

तथान्येऽपि महात्मानः कुर्वन्ति स्वं प्रयोजनम् ।

यान्तोऽनुकूलतां तस्या यत एतदुदाहृतम् ॥

बुद्धिरुत्पद्यते यादृग् व्यवसायस्य तादृशः ।

सहायास्तादृशाश्चैव यादृशी भवितव्यता ॥

तस्याश्च मदीयगृहिण्या भवितव्यतायाः सम्बन्धिनमेनं गुण-
सन्दोहं जानात्येव सोऽत्यन्ताबोधो बलाधिकृतः । ततस्तस्य तदा
पर्यालोचयतश्चेतसि परिस्फुरितं । अये किमहमेवं सत्यभुपाये-
चिन्तयात्मानमाकुलयामि । यतो जानात्येव सा संसारिजीवपत्नी
भवितव्यता येऽत्र प्रस्थापनोचिता लोकास्तेषां स्वरूपमिति । अतस्ता-
मेवाह्वय पृच्छामि । ततः कथितस्त्रीप्रमोहोदयाय तेन स्वाभि-
प्रायः । सुन्दरमेतदिति वज्रमतं तस्यापि तस्या आकारणं । ततः
प्रहितः पुरुषः । समाह्वता भवितव्यता । समागता वेगेन प्रवेशिता
प्रतीहार्या । महाप्रभावेयं सर्वापि स्त्री किल देवतेति विचिन्त्य
कृतं तस्याः पादपतनं वाचिकं महत्तमबलाधिकृताभ्यां । अभि-
नन्दितौ तौ तथाशीर्वादेन । दापितमासनं । उपविष्टा भवित-
व्यता । ततो बलाधिकृताभिमुखं महत्तमेन चालिता भूलता ।
ततस्तेन कथयितुमारब्धस्तस्यै तन्नियोगव्यतिकरः । ततो हसितं तथा ।
स ग्राह । भद्रे किमेतत् । भवितव्यताह । न किञ्चित् । बलाधि-
कृतेनोक्तं । तत्किमकाण्डे हसितं । भवितव्यताह । अत एव यतो न
किञ्चिदिदं । बलाधिकृतेनोक्तं । कथं । भवितव्यताह । सत्यमत्यन्ता-
बोधोऽसि यस्त्वमेनमपि व्यतिकरं मद्यं कथयसि । कृतोद्योगाह-
मेवंविधेषु व्यतिकरेषु । लक्षयाम्यनन्तकालभाविनोऽपि सर्वव्यति-
करानहं किं पुनः साम्प्रतिकान् । अतो निष्प्रयोजनत्वान्न किञ्चिदे-
तत्त्वदीयकथनं ममेति । अत्यन्ताबोधः प्राह । सत्यमिदं । विस्मृतं मे

तावकं माहात्म्यं । सोढव्योऽयमेको ममापराधो भवत्या । अन्यच्च ।
प्रस्थापय त्वमेव येऽत्र प्रस्थापनोचिता लोकाः । किं नो व्यापारेण ।
भवितव्यतयोक्तं । एकस्तावदेष एव मदीयो भर्ता प्रस्थापनयोग्यः
तथान्ये च ये तज्जातीयः । बलाधिकृतेनोक्तं । त्वमेव जानीषे
किमत्रोक्तेन ॥

ततो निर्गता भवितव्यता । आगता मम समीपे । कथितो
व्यतिकरः । मयोक्तं । यद्देवी जानीते । ततः समुच्चलितोऽहमन्ये
च मज्जातीयास्तन्निर्गताभिप्रेतसङ्ख्यानसारेण । उक्तौ च भवितव्यतया
महत्तमबलाधिकृतौ । यदुत मया युवाभ्यां चामीभिः सह
यातव्यं । यतो भर्तृदेवता नारीति न मोक्तव्यो मया संसारिजीवो
यतश्चास्ति युवयोरपि प्रतिजागरणीयमेकाचनिवासं नाम नगरं—
तत्रामीभिर्लोकैः प्रथमं गन्तव्यं—अतो युज्यते युवाभ्यां सहैवामीषां
तत्रासितुं नान्यथा । ततो यद्भवती जानातीत्यभिधाय प्रतिपन्नं
तद्वचनं महत्तमबलाधिकृताभ्यां । प्रवृत्ताः सर्वेऽपि समागतास्तदे-
काचनिवासं नगरं ।

तत्र च नगरे महान्तः पञ्च पाटका विद्यन्ते । ततोऽहमेकं
पाटकं कराग्रेण दर्शयता तीव्रमोहोदयेनाभिहितः । भद्रं संसारि-
जीव तिष्ठ त्वमत्र पाटके । यतोऽयं पाटकोऽसंख्यवहारनगरेण
बहुतरं तुल्यो वर्तते ततो भविष्यत्यत्र तिष्ठतो धृतिरिति ।
तथाहि । यथा तत्रासंख्यवहारनगरे गोलकाभिधानानां प्रासादानां
मध्यवर्तिनो ये निगोदाभिधाना अपवरकास्तेषु ये लोकाः प्रत्येक-
मनन्ताः संपिण्डिताः स्नेहावन्त्येन प्रतिवसन्ति अत्रापि पाटके बहु-

तमा लोकास्तथैव प्रतिवसन्ति । केवलमसंख्यवहारनगरसम्बन्धिनो न कचिल्लोकव्यवहारेऽवतरन्तीति असांख्यवहारिका इत्युच्यन्ते । ते हि यदि परं यूयमिव भगवत्या लोकास्थितेरादेशेन सहदेवा-
न्यस्थानेषु गच्छन्ति नान्यथा । एते पुनरस्य पाटकस्य सम्बन्धिनो लोकाः कुर्वन्ति लोकव्यवहारं समाचरन्ति शेषस्थानेषु गमागमं । तेन सांख्यवहारिका इत्यभिधीयन्ते । तथा तेषामसंख्यवहारनगर-
सम्बन्धिनामनादिवनस्तथ इति सर्वेषामपि सामान्याभिधानं एत-
त्पाटकसम्बन्धिनां तु वनस्तथ इत्येतावान् विशेषः । तथा प्रत्येक-
चारिणोऽपि प्रासादापवरकन्याथरहिता मुत्कलचारेणात्र विद्यन्ते
तेऽसंख्येया लोकाः । ततस्तिष्ठ त्वमत्र पूर्वपरिचितनगरसमान
एवायं पाटकस्तवेति । ततो मयोक्तं । यदाज्ञापयति देवः ॥

ततः स्थापितोऽहमेकस्मिन्नपवरके । शेषलोकास्तु केचिन्मदीय-
विधानेनैव स्थापितास्तत्रैव पाटके केचिन्मुत्कलचारेण केचित्पुनर्नीताः
पाटकान्तरेष्विति । ततोऽहं तत्र साधारणशरीरनाम्नि भद्रे ऽप-
वरके पूर्वोक्तस्थित्यैव सुप्त इव मत्त इव मूर्छित इव मृत इवानन्त-
लोकैः संपिण्डितैस्तैः समकमुच्छसन् समकं निःश्वसन् समकमा-
हारयन् समकं निर्हारयन् स्थितोऽनन्तकालमिति ॥

अन्यदा कर्मपरिणाममहाराजादेशेनैवानुमतो महत्तमबलाधि-
कृताभ्यां निःसारितस्ततोऽपवरकन्यायाद् भवितव्यतया धारितस्तत्रैव
पाटके पुनरसंख्यकालं प्रत्येकचारितयेति ॥

इतश्च पूर्वमेव कर्मपरिणाममहाराजेन परिपृच्छ्य लोकस्थितिं
समालोच्य सह कालपरिणत्या ज्ञापयित्वा नियतिदृष्ट्यादीनाम-

नुमते भवितव्यताया अपेक्ष्य विचित्राकारं लोकस्वभावमात्मीयसामर्थ्यप्रभवैः परमाणुभिर्निष्पादिताः सर्वार्थकारिण्य एकभववेद्यसंज्ञाः प्रधानगुटिकाः । समर्पिता भवितव्यतायाः । सा चाभिहिता तेन । यथा भद्रे समस्तलोकव्यापारकरणोद्यता त्वं आन्तासि समस्तलोकानां चणे चणे नानाविधसुखदुःखादिकार्याणि संपादयन्ती ततो गृहाणामूर्गुटिकाः । ततस्त्वया तामामेकैकस्य सत्त्वस्य जीर्णायां जीर्णायामेकैकस्यां गुटिकायामन्या दातव्या । ततः संपादयिष्यन्तेताः स्वयमेव विविधमथेकत्र जन्मवासके वसन्तु प्रत्येकं सत्त्वेषु तवेष्टं सर्वं प्रयोजनमिति भविष्यति ते निराकुलता । ततः प्रतिपक्षं भवितव्यतया तद्राजशासनं । विधत्ते च सकलकालं समस्तसत्त्वानां तथैव सा तं गुटिकाप्रयोगं ।

ततोऽहं यदा तत्रासंख्यवहारनगरेऽभूवं तदा मम जीर्णायां जीर्णायामपरां सा गुटिकां दत्तवती । केवलं सूक्ष्ममेव मे रूपमेकाकारं सर्वदा तत्प्रयोगेण विहितवती । तत्र पुनरेकाचनिवासनगरे समागता तीव्रमोहोदयात्यन्ताबोधयोः कुटूहलमिव दर्शयन्ती तेन गुटिकाप्रयोगेण ममानेकाकारं स्वरूपं प्रकटयति स्म । यतः कृतोऽहं तत्र पाटके वर्तमानः कचिदवसरे सूक्ष्मरूपः । तत्रापि कचित्पर्याप्तक रूपः कचिदपर्याप्तक रूपः । तथा कचिदवसरे विहितोऽहं बादराकारः । तत्रापि कचित्पर्याप्तक रूपः कचिदपर्याप्तक रूपः । तथा बादरः सन् कचिदपवरकवर्ती कचित्प्रत्येकचारी । अत्रापि कचिदङ्कुराकारधारः कचित्कन्दरूपः कचिन्मूलभाजी कचित्कृचारी कचित् स्तम्भवर्ती कचिच्छाखाचरः कचित्प्रशाखागतः

क्वचित्प्रवालसञ्चरिणुः क्वचित्पत्राकारः क्वचित्पुष्पसंस्थः क्वचित्फला-
 त्मकः क्वचिद्बीजस्वभावः तथा क्वचिन्मूलबीजः क्वचिद्वर्षबीजः क्वचि-
 त्पर्वबीजः क्वचित् स्कन्धबीजः क्वचिद्बीजरुहः । क्वचित्समूर्जनजः तथा
 क्वचिद् वृक्षाकारः क्वचिद्गुल्मरूपः क्वचिल्लतात्मकः क्वचिद्वल्लीस्वभावः
 क्वचिद्भूरितात्मक इति । तथारूपेण च वर्तमानं मासुपलभ्यान्यग्रा-
 मनगरसम्बन्धिनो लोकाः कम्पमानं भवितव्यतायाः समक्षमेव
 किन्दन्ति भिन्दन्ति दलन्ति पिंषन्ति मोटयन्ति लुञ्चयन्ति
 तच्छृण्वन्ति दहन्ति नानाकदर्यनाभिः कदर्ययन्ति । तथापि
 भवितव्यता तत्रोपेक्षां कुरुते ॥

ततोऽतिवाहिते तथाविधदुःखैरनन्तकाले जीर्णायां पर्यवसान-
 कालदत्तायां गुटिकायां दत्ता भवितव्यतया ममान्या गुटिका ।
 तत्रभावादृतोऽहं द्वितीयपाटके । तत्र च पार्थिवसंज्ञया लोकाः
 प्रतिवसन्ति । ततोऽहमपि तेषां मध्ये संपन्नः पार्थिवः । विडम्बि-
 तस्तत्रापि भवितव्यतयापरापरगुटिकादानद्वारेण सूक्ष्मवाटरपर्याप्त-
 कापर्याप्तकरूपतया कृष्णनीलश्वेतपीतलोहितवर्णादिरूपतया सिक-
 तोपललवणहरितालमनःशिलाञ्जनशुद्धपृथिव्याद्याकारतया चासं-
 ख्येयं कालं । तितित्चितानि च तत्र पाटके वसता मया भेदनद-
 लनचूर्णनखण्डनदहनादौनि दुःखानि ॥

ततः पर्यन्तगुटिकाजरणावसाने दत्ता भवितव्यतया ममान्या
 गुटिका । गतोऽहं तन्माहात्म्येन तृतीये पाटके । तत्र चाप्याभिधानाः
 कुटुम्बिनः प्रतिवसन्ति । ततो ममापि तत्र गतस्य संपन्नमाप्यरूपं ।
 विगोपितस्तत्राप्यहं जीर्णायां जीर्णायामपरापरां गुटिकां दत्त्वा

रूपान्तरं संपादयन्त्या भवितव्यतया असंख्येयमेव कालं । तथाहि ।
कृतोऽहमवश्यायहिममहिकाहरतनुशुद्धोदकाद्यनेकभेदरूपो रूपरस-
गन्धस्पर्शभेदेन विचित्राकारस्तथा । सोढानि च तत्र पाटके वर्त-
मानेन मया शीतोष्णचारचचाद्यनेकग्रन्थसंपाद्यानि नानादुःखानि ॥

ततस्तत्कालपर्यन्ते जीर्णायामन्यगुटिकायां दत्ता ममापरा
गुटिका भवितव्यतया । गतोऽहं तत्तेजसा चतुर्थं पाटके ।
तत्राप्यसंख्येयास्तेजस्कायनामानो ब्राह्मणाः प्रतिवसन्ति । ततोऽहमपि
तेषां मध्ये भास्वरौ वर्णेन उष्णः सूर्येन दाहात्मकः कायेन
सूचिरूपः संस्थानेन संपन्नस्तेजस्कायो ब्राह्मणः । प्रवृत्ताश्च मम तत्र
वसतो ज्वालाङ्गारमुर्मुराचिर्रलातशुद्धाग्निविद्युदुल्काग्निप्रभृतयो
व्यपदेशाः । जातानि विधापनादितो नानादुःखानि । स्थितः
सूक्ष्मवाद्रपर्याप्तकापर्याप्तकरूपतया विवर्तमानोऽसंख्येयं कालं ॥

दत्ता च तदन्ते ममापरा गुटिका पयर्न्तगुटिकाजरावसाने
भवितव्यतया । गतोऽहं तदुपयोगेन पञ्चमपाटके । तत्राप्यसंख्येया
वायवीयाभिधानाः चन्द्रियाः प्रतिवसन्ति । ततोऽहमपि तत्र गतो
ऽनुष्णशीतः सूर्येन अलक्ष्यश्चक्षुःश्रुतां रूपेण पताकाकारः संस्थानेन
संजातो वायवीयः चक्षियः । आहृतश्च तत्र वर्तमानोऽहमुत्कलि-
कावातो मण्डलिकावातो गुञ्जावातो झञ्झावातः संवर्तकवातो
घनवातस्तनुवातः शुद्धवात इत्यादिभिरभिधानैः । समुद्भूतानि तत्र
मे ग्रन्थाभिघातनिरोधादीनि नानादुःखानि । विनाटितस्तत्रापि
सूक्ष्मवाद्रपर्याप्तकापर्याप्तकाकारतया घूर्णमानोऽसंख्येयं कालं
भवितव्यतया ॥

इतस्तदवसाने जाते पर्यन्तगुटिकाजरणे दत्तापरां गुटिकां पुनर्नीतोऽहं प्रथमपाटके भवितव्यतया । स्थितस्तत्र पुनरनन्तं कालं । ततः पुनरपरापरगुटिकाप्रयोगेणैव प्रापितो द्वितीयादिपाटकेषु स्थितश्चैकैकस्मिन्नसंख्येयं कालं । ततश्चानेन प्रकारेण तस्मिन्नेकाच-निवासे नगरे कारितोऽहमनन्तवाराः समस्तपाटकपर्यटनविडम्बनं तीव्रमोहोदयात्यन्ताबोधयोः समञ्चं भवितव्यतया ॥

अन्यदा मनाक्प्रसन्नचित्तयाऽभिहितं । यथार्थपुत्र स्थितो भूयांसं कालं त्वमत्र नगरे । ततोऽपनयामि भवतः स्थानाजीर्णं नयामि भवन्तं नगरान्तरे । मयोक्तं । यदाज्ञापयति देवी । तत्र प्रयुक्ता गुटिका भवितव्यतया ॥

इतश्चास्ति विकलाचनिवासं नाम नगरं । तत्र च त्रयः प्रधानपाटका विद्यन्ते । तस्य नगरस्य परिपालकः कर्मपरिणाम-महाराजनियुक्तमार्ग एवोन्मार्गोपदेशो नाम महत्तमः । तस्य च माया नाम गृहिणी । ततोऽहं गुटिकामाहात्येन प्राप्तस्तत्र प्रथमे पाटके । तस्मिंश्च सप्तकुलकोटिलक्षवर्तिनोऽसंख्येया दिदृक्षीकाभिधानाः कुलपुत्रकाः प्रतिवसन्ति । ततोऽहमपि संपन्नस्तेषां मध्ये दिदृक्षीकः । ततोऽपगता मे सा सुप्तमत्तमूर्खितमृतरूपता । जातो मनागभिव्यक्तचैतन्यः । ततश्च

कृतोऽहं गुटिकादानद्वारेणैव ततस्तथा ।

कृमिरूपोऽश्नुचिस्थाने महापापः स्वभार्यया ॥

मृचान्वक्तोदजम्बालपूरिते जठरे स्थितम् ।

मां पश्यन्ती विशालाक्षी ततः सा परितुष्यति ॥

कदाचित्सःरजेयादिदुर्गन्धिब्रणकोटरे ।
 मामन्यकमिजादेन लघुतं वीक्ष्य नोदते ॥
 वरीपधनराघेषु खोजमानं सुदुःखितम् ।
 मां दृष्ट्वा हसिभावेन तुष्टाभङ्गदित्यता ॥
 जलूकाभावमापाद्य गुटिकादानतस्तथा ।
 ममेत्यं चाकरोद्दुःखं हसन्ती सह मायया ॥
 माये पश्य महीपस्य भर्तुः एतदर्थमौदृगम् ।
 त्वलुक्कार्गीपदेशेन भर्त्रात्मीयेन गर्विता ॥
 लुधार्ता वारके क्षिप्रस्ततो निर्गत्य मत्पतिः ।
 निःशेषं कर्षयत्येष व्रणारिं वीर्ययोगतः ॥
 अन्यच्च त्यागसामर्थ्यं पश्य भर्तुर्ममेदृशम् ।
 यदेष रक्तसर्वस्वं ददते हस्तधारिणे ॥
 ततोऽगृहीतसङ्केते भद्रे भार्याविडम्बितः ।
 उपहासेन तेनाहं द्विगुणं दुःखमागतः ॥
 पुनश्च गुटिकां दत्त्वा कृत्वा शङ्खं महोदधौ ।
 मामेषा शाङ्खिकैश्चिन्न रटन्तं वीक्ष्य तुष्यति ॥
 तदेवं पाटके तत्र वर्तमानः स्वभार्यया ।
 अपरापररूपेण संख्यातीतं विडम्बितः ॥

अन्यदा पुनर्यथेष्टचेष्टयैव प्रयुक्ता भवितव्यतया ममान्यगुटिका ।
 नीतोऽहं तस्मामर्थेन द्वितीये पाटके । तत्र चाष्टकुलकोटिलक्षस्या-
 थिनोऽसंख्येयास्तिकरणनामानो गृहपतयोऽधिवसन्ति । ततोऽहमपि
 तेषां मध्ये संपन्नस्तिकरणो गृहपतिः । ततश्च ।

धूकामत्कुणमकोटकुन्धुरूपविवर्तिनम् ।
 पिपीलिकादिरूपं च कृत्वा मां भवितव्यता ॥
 पर्यटन्तं बुभुक्षातं पिष्यमाणं च बालकैः ।
 दग्धं दृष्ट्वा तथा तोषादानन्दमवगाहते ॥
 तदेवं पाटके तत्र गुटिकादानपूर्वकम् ।
 असंख्यवाराः पापोऽहं कारितो ऽनेकरूपताम् ॥

अथान्यदा पुनर्दत्ता गुटिका मे ऽव[म?]हेल्लया ।
 द्वितीये पाटके नीतस्तथैवोचितहेल्लया ॥
 कोटील्लाः कुक्षानां च वसन्ति नव तत्र ये ।
 असंख्यास्तेषु विद्यन्ते चतुरक्षाः कुटुम्बिनः ॥
 ततोऽहमपि संजातश्चतुरचः कुटुम्बिकः ।
 पतङ्गमच्चिकादंशष्टश्लिकाकारधारकः ॥
 सोढानि तत्र दुःखानि नानाकाराणि तिष्ठता ।
 निर्विवेकजनादिभ्यो मर्दनादिविधानतः ॥
 जीर्णं जीर्णं पुनर्दत्त्वा गुटिकामपरापरां ।
 असंख्यरूपैस्तत्रापि पाटके नाटितस्तथा ॥
 भूयो भूयश्च तेष्वेव पाटकेषु विवर्तनम् ।
 संख्यातीतानि वर्षाणां सहस्राणि विधापितः ॥
 एवं च स्थिते

कचित्पर्याप्तरूपेण तथापर्याप्तरूपकः ।

तेषु त्रिष्वपि पत्न्याऽहं पाटकेषु विनाटितः ॥

अथान्यदा प्रहृष्टेन चेतसा भवितव्यता ।

ज्ञात्वा तदुचितं कालं ततः सेत्यमभाषत ॥
 आर्यपुत्र भवन्तं किं नयामि नगरान्तरम् ।
 विकल्पाचनिवासेऽत्र नगरे नास्ति ते धृतिः ॥
 मयोक्तं देवि यत्तुभ्यं रोचते तदिधीयताम् ।
 किमत्र वज्रना त्वं मे प्रमाणं सर्वकर्मसु ॥
 ततो जीर्णं मम ज्ञात्वा गुटिकामन्तवर्तिनीम् ।
 नगरान्तरयानाय प्रयुक्ता गुटिका तथा ॥
 अथोन्मार्गोपदेशस्य प्रतिजागरणे स्थितम् ।
 पञ्चाक्षपशुसंस्थानं नामास्ति नगरं परम् ॥
 तत्र सार्धत्रिपञ्चाशत्कोटीलक्षप्रमाणके ।
 वसन्ति कुलसङ्घाते लोकाः पञ्चाक्षनामकाः ॥
 जलस्थलनभश्चराः स्पष्टचैतन्यसंयुताः ।
 संज्ञिनस्तेऽभिधीयन्ते गर्भजा इति वा बुधैः ॥
 ये पुनस्तत्र विद्यन्ते स्पष्टचैतन्यवर्जिताः ।
 असंज्ञिन इति ख्यातास्ते समूर्क्षनजा जनाः ॥
 ततोऽहं तेषु संजातः स्पष्टचैतन्यवर्जितः ।
 पञ्चाक्षो नाम विख्यातो गुटिकायाः प्रभावतः ॥
 रटकुञ्जैर्विना कार्यं दर्दराकारधारकः ।
 केलिप्रियतया तत्र भार्ययाहं विनाटितः ॥
 तत्र च समूर्क्षनजमध्ये
 रूपैरेवमसंख्येयैर्भ्रमयित्वा ततस्तथा ।
 विहितो गर्भजाकारधारकोऽहं महेलयाम् ॥

ततश्च जलचरेषु वर्तमानः

गृहीतो धीवरैस्तत्र दिव्याणो जल्यरूपतान् ।

क्रेदपाकादिभिर्दुःखं प्रापितोऽहं सहस्रशः ॥

तथा चतुष्पदस्थलचरेषु वर्तमानस्य

ग्रशस्त्रकरसारङ्गरूपमाविभक्तो मम ।

व्याघ्रैर्भिक्षा शरैर्गात्रं कृता नानादिकर्तनाः ॥

तथा भुजपरिमर्षारःपरिमर्षेषु वर्तमानेन

गोघाहिमकुलादीनां रूपं धारयता चिरम् ।

अन्योन्यभक्षणाद् दुःखं प्राप्तं क्रूरतया मया ॥

तथा ।

काकोलूकादिरूपाणां पक्षिणां मध्यचारिणा ।

संख्यातीतानि दुःखानि मोढानि सुचिरं मया ॥

असंख्यजनसंकीर्णं तदेवं तत्र पतने ।

जलस्थलनभश्चारी संजातोऽहं कुले कुले ॥

अन्यच्च । तस्मिन् पञ्चाक्षरसंख्याने गगरे

सप्ताष्ट वारा रूपाणि नैरन्तर्येण कारितः ।

नीतस्ततोऽन्यस्थानेषु तत्रानीतः पुनस्तथा ॥

एवं च स्थिते ।

शेषेषु सर्वस्थानेषु गत्वा गत्वान्तरान्तरा ।

मया तत्र पुरेऽनन्ताः कृता रूपविडम्बनाः ॥

कालतस्तु

स्थितश्च नैरन्तर्येण परं पञ्चोपमत्रयम् ।

अहं तत्र पुरे किञ्चित्साधिकं पूर्वकोटिभिः ॥

असंज्ञिसंज्ञिरूपेण पथग्नितरभेदतः ।

तदेवं नगरे तत्र जालाकारेर्विडम्बितः ॥

अन्यदा कुरङ्गरूपः संपादितोऽहं भवितव्यतया । स्थितो यूथमध्ये
तरलिततारं भयेन निरीक्षमाणो दशापि दिश उत्सवमानस्तह-
ग्रिखराणीतश्चेतश्च पर्यटामि यावदेकेन सुव्यक्तकुणारकेण कलध्व-
निना प्रारब्धं गीतं । ततस्तेनाक्षिप्तं मृगधूयं । परित्यक्तसुप्तमवनं ।
निरुद्धा चेष्टा । निश्चलीकृतानि लोचनानि । निवृत्तः शेषेन्द्रिय-
व्यापारः । संजातः कर्णेन्द्रियमात्रनिगमोऽन्तरात्मा । ततो निष्पन्द-
मन्दोभूतं तत्तादृशं हरिणयूथमवलोक्याभ्यर्णोभूतो व्याधः । प्रगुणी-
कृतं कोदण्डं । सन्वितरुचि ग्रिलीमुखः । बद्धमालीढस्थानकं ।
ईषदाकुञ्चिता कन्धरा । समाकृष्टो बाणः कर्णान्तं यावत् । ततो
मुक्तेन तेनाराद्भागे वर्तमानोऽहं निर्भिद्य पातितो भूतले ॥

अत्रान्तरे जीर्णा मे पूर्वदत्ता गुटिका । ततो जीर्णायां तस्यां
हरिणभवनिवन्धनभूतायामेकभववेद्यायां गुटिकायां दत्ता ममान्या
गुटिका भवितव्यतया । संपन्नस्तन्माहात्म्येनाहं करिवररूपः । वर्धितः
कालक्रमेण संजातो यूथाधिपतिः । ततः स्वभावसुन्दरेषु नलवनेषु
अभीष्टतमेषु सल्लकीकिसलयेषु अत्यन्तकमनीयेषु वनविभागेषु
परिकरितः करेणकावृन्देन चित्तानन्दसन्दोहसागरमवगाहमानो
यथेष्टचेष्टया विचरामि यावदेकदाकाण्ड एव संचस्तं तत्करिधूयं ।
नश्यन्ति स्थापदानि । श्रूयते वेणुस्फोटवः । संसर्पितं धूमवितानं ।
ततः किमेतदिति निरीक्षितो मया पश्चाद्भूभागो यावच्चिकटीभूतो

ज्वालामालाकुलो दवानलः । ततः प्रादुर्भूतं मे मरणभयं परित्यक्तं
 पौरुषं अङ्गीकृतं दैन्यं समाश्रितात्मभरिता व्यपगतोऽहङ्कारः
 परित्यक्तं यूथं पलायितो गृहीत्वैकां दिशं गतः स्त्रोकं भूभागं ।
 तत्र चासीच्चिरन्तनधामपद्मसम्बन्धी विशालः शुष्कोऽन्धकूपः । स
 च तटवर्तिष्ठणव्यवहिततथा भयाकुलतथा च न लक्षितो मया
 धावता वेगेन । ततः प्रविष्टौ मम तत्रायपादौ । तच्चिरालम्बनतथा
 पर्यस्तः पश्चाद्भागः । ततः पतितोऽहमुत्तानशरीरस्तत्रान्धकूपे
 संचूर्णितो गात्रभारेण मूर्छितः क्षणमात्रं । लब्धा कथंचिच्चेतना ।
 यावन्न चालयितुं शक्नोमि शरीरं प्रादुर्भूता च सर्वाङ्गीणा
 तीव्रवेदना ततः संजातो मे पश्चात्तापः । चिन्तितं च मयः ।
 यथेदृशमेव युज्यते मादृशानां ये प्रतिपन्नमृत्युभावं चिरकालपरि-
 चितमुपकारकमापन्निमग्नमनुरक्तमात्मवर्णं परित्यज्य कृतघ्नतथा
 कुचिम्भरितामुररीकुर्वन्तः पलायन्ते । अहो मे निर्लज्जता । मय्यपि
 किल यूथाधिपतिशब्दो रूढः । तत्किमनेनाधुना । स्वचेष्टितानुरूप-
 मेवेदं मम संपन्नं । अतो न मया मनसि खेदो विधेयः । ततो
 ऽनया भावनया प्रतिपन्नं मया मनाङ् माध्यस्थ्यं तितिचिता
 भवन्ती तीव्रापि वेदना । स्थितस्तदवस्थः सप्तरात्रं यावत् ॥

अत्रान्तरे तुष्टा ममोपरि भवितव्यता । ततस्तथाभिहितं ।
 साध्वार्यपुत्र साधु । शोभनस्तोऽध्यवसायः । तितिचितं भवता परमं
 दुःखं । तुष्टाहमिदानीं भवतो ऽनेन चेष्टितेन । नयामि भवन्तं
 नगरान्तरे । मयाभिहितं । यदाज्ञापयति देवी । ततो दर्शितस्तथा
 सुन्दराकारः पुरुषः । अभिहितस्वायं । यथार्थपुत्र तुष्टया मयाय-

मधुना भवतः सहायो निरूपितः पुण्डोदयो नाम पुरुषः ।
तदनेन सह भवता गन्तव्यं । मयाभिहितं । यदाज्ञापयति
देवी । अत्रान्तरे जीर्णा मे पूर्वदत्ता गुटिका । ततः प्रयुक्तान्या
गुटिका भवितव्यतया । अभिहितं च तया । यथार्यपुत्र तव
गतस्यायं पुण्डोदयस्ते प्रच्छन्नरूपः सहोदरः सहचरश्च भवि-
ष्यतीति ॥

एवं च वदति संसारिजीवे भव्यपुरुषः प्रज्ञाविशालायाः
कर्णाभरणं स्थित्वेदमाह । यथाम्ब कोऽयं पुरुषः किं वानेन
कथयितुमारब्धं कानि चामूनि असंख्यवहारादीनि नगराणि का
चेयं गुटिका यैकैकवासके प्रयुक्ता सती नानाविधरूपाणि कारयति
विविधसुखदुःखादिकार्याणि दर्शयति कथं वा पुरुषस्येयन्तं काल-
मेकस्यावस्थितिः कथं चासंभावनीयानि मनुष्यस्य सतः कृमिपिपी-
लिकारूपाणि जायेरन् । तदिदं सकलमपूर्वाजालकल्पमस्य
तत्कुरस्य चरितं मम प्रतिभासते । तत्कथयाम्बिके कोऽस्य भावार्थ
इति । प्रज्ञाविशालयोक्तं । वत्स यदस्येदानीन्तनं विशेषरूपमुपलभ्यते
तस्मानेन कथितं । किं तर्हि सामान्यरूपेण संसारिजीवनामायं
पुरुषः । अतस्तदेवानेनात्माभिधानमाख्यातमनेन चात्मचरितं सर्व-
मिदं घटमानकमेव निवेदयितुं प्रक्रान्तं । तथाहि । असंख्यवहा-
रिकजीवराशिरचासंख्यवहारनगरं । एकेन्द्रियजातयः पञ्चापि
पृथिव्यग्नेजोवायुवनस्पतिरूपाः । तेषां स्थानं एकाचनिवासं ।
विकलेन्द्रियाणां द्वीन्द्रियत्रीन्द्रियचतुरिन्द्रियलक्षणां स्थानं विक-
लाचनिवासं । पञ्चेन्द्रियतिरस्यां निलयः पञ्चाक्षपशुसंस्थानं । एक-

जन्मप्रयोगं कर्मप्रकृतिजालमेकभववेद्या गुटिकेत्युच्यते । तदुदयेन
 भवन्त्येव नानाविधरूपाणि संपद्यन्त एव विविधसुखदुःखानि
 कार्याणि । अजरामरश्चायं पुरुषः । ततो युक्तमेवास्यानन्तमपि
 कालमवस्थानं । संसारिजीवस्य चात्र भवन्त्येव कृमिपिपीलिकादि-
 रूपाणि । किमत्राश्चर्यं । अथवा सुग्धबुद्धिरद्यापि वत्सो न जानीते
 यदस्य स्वरूपं । वत्स न संभवत्येव भुवनोदरे तत्संविधानकं यदस्य
 संसारिजीवस्य सम्बन्धिनि चरिते नावतरति । तद्वत्स निवेदयतु
 तावदेष सर्वं यथावृत्तं । पश्चात्तवाहमस्य भावार्थं निराकुला
 कथयिष्यामि । भव्यपुरुषेणोक्तं । यदाज्ञापयत्यम्बेति ॥

उत्पत्तिस्तावदस्यां भवति नियमतो वर्धमानुष्यभूमौ
 भव्यस्य प्राणभाजः समयपरिणतेः कर्मणश्च प्रभावात् ।
 एतच्चाख्यातमत्र प्रथममनु ततस्तस्य बोधार्थमित्यं
 प्रक्रान्तोऽयं समस्तः कथयितुमतुल्यो जीवसंसारचारः ॥

स च सदागमवाक्यमपेक्ष्य भो
 जडजनाय च तेन निवेद्यते ।
 बुधजनेन विचारपरायण-
 स्तदनु भव्यजनः प्रतिबुध्यते ॥

प्रस्तावेऽत्र निवेदितं तदतुल्यं संसारविस्फूर्जितं
 धन्यानामिदमाकलय्य विरतिः संसारतो जायते ।

येषां तेषां भवो विमूढमनसां भोः सुन्दरो भासते ।
ते नूनं पशवो न सन्ति मनुजाः कार्येण मन्यामहे ॥

इत्युपमितभवप्रपञ्चायां कथायां संसारि-
जीवचरिते तिर्यग्गतिवर्णनो नाम
द्वितीयः प्रस्तावः ॥ २ ॥

तृतीयः प्रस्तावः ।

भवप्रपञ्चस्तिर्थं च वर्तमानस्य देहिनिः ।

एष प्रोक्तो मनुष्यत्वे यस्यात्तदधुनोच्यते ॥

संसारिजीव उवाच । ततोऽहं भद्रेऽगृहीतसङ्केते समास्त्रादि-
तैकभववेद्यगुटिकः प्रवृत्तो गन्तुं । इतश्चाख्यस्यामेव मनुजगतौ
नगर्यां भरताभिधानः पाटकः । तस्य च विशेषकभूतमस्ति
जयस्थलं नाम नगरं । तत्र च महानृपतिगुणसम्पदास्त्रिङ्गितमूर्तिः
पद्मो नाम राजा । तस्य च रतिरिव मकरकेतनस्य नन्दा नाम
प्रधानदेवी । ततोऽहं तस्याः कुक्षौ प्रवेशितो भवितव्यतया ।
स्थितस्तत्रोचितकालं । निर्गतः सह पुण्योदयेन । दृष्टो नन्दया ।
संपन्नस्तस्याः पुत्र मम जात इत्यभिमानः । निवेदितः प्रमोद-
कुम्भाभिधानेन दासदारकेण नरपतये । प्रादुर्भूतः सुतो म इति
समुत्पन्नस्तस्याप्यनुशयः । हर्षविशेषादुत्सृजितो गात्रेषु पुलकोद्भेदः ।
दापितं निवेदकदारकाय पारितोषिकं । समादिष्टो मज्जन्ममहो-
त्सवः । ततो दीयन्ते महादानानि सुच्यन्ते बन्धनानि पूज्यन्ते
नगरदेवताः क्रियन्ते हृद्द्वारशोभाः शोध्यन्ते राजमार्गाः आहन्यन्त
आनन्दभेर्यः आगच्छन्ति विशेषोज्ज्वलनेपथ्या राजकुले नागरक-
लोकाः विधीयन्ते तदुपचाराः प्रयुज्यन्ते समाचाराः आस्त्राख्यन्ते
द्वयसङ्घाताः गीयन्ते धवलमङ्गलानि नृत्यन्ति ललनालोकाः सह
कञ्चुकिवामनकुब्जादिभिर्नरेन्द्रवृन्देनेति । ततश्चैवं वृत्ते जन्ममहा-

नन्दे ऽतिक्रान्ते मासे तिरोधाय संसारिजीव इत्यभिधानं प्रतिष्ठितं
मे नन्दिवर्धन इति नाम । जातो ममाप्यहमनयोः पुत्र इत्यभि-
मानः । ततो जनयन्नानन्दं जननीजनकयोः पञ्चभिर्धात्रीभिर्ललितः
संपन्नोऽहं त्रिवार्षिकः ।

मम चासंव्यवहारनगरादारभ्य सकलं कालं द्विविधः परिकरो
ऽनुवर्तते । तद्यथा । अन्तरङ्गो बहिरङ्गश्च । तच्चान्तरङ्गपरिकरमध्ये
ऽस्ति ममाविवेकिता नाम ज्ञाद्व्यणजातीया धात्री । सापि प्रसूता
मञ्जन्मदिने । जातो दारकः । प्रतिष्ठितं तस्य नाम वैश्वानर इति ।
स चादित एवारभ्यानभिव्यक्तरूपतयासीदेव । केवलमधुनाभिव्यक्त-
रूपः संपन्नः । ततो मयासौ धारयन् वैरकलहाभिधानौ विषम-
विस्तीर्णौ चरणौ दधानः परिस्थूलकठिनहृस्ते ईर्ष्यास्तेषाभिधाने
जङ्घे समुदहन्ननुशयानुपशमनामानौ विषमप्रतिष्ठितावूरू विभ्राणः
पैशुन्यसंज्ञकमेकपाश्वीन्नतं कटीतटं दर्शयन् परममोहद्वन्द्वनामकं
वक्रविषमं लम्बमुदरं कलितोऽन्तस्तापनामकेनातिसङ्कटेनोरःस्थलेन
युक्तः चारमत्सरसंज्ञाभ्यां विषमपरिहृस्वाभ्यां बाहुभ्यां विराजमानः
क्रूरतारूपया वक्रया सुदीर्घया च शिरोधरया विडम्ब्यमानो
ऽसम्भभाषणादिरूपैर्विजितदन्तच्छदैर्विरलविरलैर्महद्भिर्दृशनैर्विगोप्य-
मानश्चण्डलासहनत्वनामकाभ्यां शुषिरमात्ररूपकाभ्यां कर्णाभ्यामुप-
हास्यस्थानं तामसभावसंज्ञया स्थानमात्रेण लक्ष्यमाणयातिचिपिटया
नाभिकया विभ्रद्भासुरतां रौद्रत्वनृशंसत्वसंज्ञाभ्यामतिरक्ततया
गुञ्जार्धसन्निभाभ्यां वर्तुलाभ्यां लोचनाभ्यां विनाय्यमानोऽनार्याचरण-
संज्ञकेन महता चिकोणेन शिरसा यथार्थीकुर्वाणो वैश्वानरतां

परोपतापसंज्ञकेनातिपिङ्गलतया ज्वालाकलापकल्पेन केशभारेण दृष्टो वैश्वानरो ब्राह्मणदारक इति ।

ततोऽनादिपरिचयादाविर्भूतो मम तस्योपरि सहः । गृहीतो मित्रबुद्ध्या । न लचिता परमार्थशत्रुभृतता । अविवेकितापुत्रोऽयमिति संपन्नास्योपरि गाढमन्तरङ्गपरिजनतया हितकारी ममायमिति बुद्धिः । ततो ललितस्तेन मदीयो भावः । अथे करोत्येष ममोपरि राजपुत्रः प्रीतिं । तदेनमुपसर्पामि । ततः समागतो निकटे । समालिङ्गितोऽहं । दर्शितः स्नेहभावः । प्रहृष्टश्चावयोः प्रणयः । लग्ना मैत्री । ततो यत्र यत्र कचिदहं संचरामि गृहे बहिष्य तत्र तत्र न मामसौ क्षणमपि मुञ्चतीति । ततो ह्यः स्वचित्तमध्ये ममोपरि पुण्योदयो वैश्वानरेण सह मैत्रीकरणेन । चिन्तितं च तेन । अथे मम रिपुषे वैश्वानरः । तथाप्येवमविशेषज्ञोऽयं नन्दिवर्धनो येन मामतुरक्तमवधीर्यानेन समस्तदोषराशिरूपेणात्मनोऽपि परमार्थवैरिणा सह मैत्रीं करोति । अथवा किमत्राश्चर्यं । न लक्ष्यन्त्येव मूढाः पापमित्रस्वरूपं नावबुध्यन्ते तत्सङ्गतेर्दुरन्ततां न वज्र मन्यन्ते तत्सङ्गनिवारकं सदुपदेष्टारं परित्यजन्ति तत्कृते सन्मित्राणि प्रतिपद्यन्ते तदग्नेन कुमारं । ते हि यदि परं धावन्तोऽन्धा इव कुद्यादौ गाढं स्फोटलाभेन पापमित्रसङ्गाच्चिवर्तन्ते न परोपदेशेनेति । मूढश्चायं नन्दिवर्धनकुमारो योऽनेनापि सह साङ्गत्यं विधत्ते । तत्किं ममानेन निवारितेन । निर्दिष्टश्चाहमस्य भवितव्यतया सहचरत्वेनावर्जितश्चाहमनेन करिरूपतायां वर्तमानेन वेदनासमुद्भातेऽपि निश्चलतया माध्यस्थभावनया ।

तस्मादेव नन्दिवर्धनकुमारः पापमित्रसङ्गतिपरोऽपि नाकाण्ड एव मम तावन्मोक्तुं युक्त इति । पर्यालोच्यासौ पुण्योदयो रुष्टोऽपि मम पार्श्वे प्रच्छन्नरूपतया तदा तिष्ठत्येव ।

जाताश्चान्येऽपि बहिरङ्गा मम बहवो वयस्याः । ततस्तैः सार्धमनेकक्रीडाभिः क्रीडन्नहं प्रवर्धितुं प्रवृत्तः । प्रसुते च क्रीडने मत्तो महत्तरा अपि डिम्भाः प्रधानकुलजा अपि पराक्रमवन्तोऽपि मां वैश्वानराधिष्ठितमवलोक्य भयेन कम्पन्ते गच्छन्ति च मम प्रणतिं कुर्वन्ति चाटुकर्माणि प्रतिपद्यन्ते पदातिभावं धावन्ति पुरतो न प्रतिकूलयन्ति मदचनं किं वज्रना लिखितादपि मत्तो विभ्य-
तौति । तस्य च सर्वस्यापि व्यतिकरस्याचिन्त्यमाहाव्यतया प्रच्छन्न-
रूपोऽपि पुण्योदयः कारणं । मम तु महामोहवशात्तदा चेतसि परिस्फुरितं । यदुत यदेते बृहत्तमा अपि डिम्भा ममैवं कुर्वाणा वर्तन्ते सोऽयमस्य वरमित्रस्य वैश्वानरस्य गुणः । यतोऽयं सन्निहितः सन्नात्मीयसामर्थ्येन वर्धयति मम तेजस्वितां करोत्युत्साहं प्रोज्ज्वल-
यति बलं संपादयत्योजः स्थिरीकरोति मनः जनयति धीरतां विधत्ते श्रौण्डीरतां किं वज्रना समस्तपुरुषगुणैर्मामेष योजयति । ततोऽनया भावनया संजातो वल्लभतरो मे वैश्वानरः ॥

ततः संजातोऽहमष्टवार्षिकः । समुत्पन्ना पद्मनृपतेश्चिन्ता । प्राज्ञतामधुना कुमारः कला इति । ततो निरूपितः प्रशस्तदि-
वसः । समाहृतः प्रधानः कलाचार्यः । पूजितोऽसौ विधिना । कृतमुचितकरणीयं । समर्पितोऽहं तस्य पित्रा महतादरेणेति । समर्पिताश्च मदीयभ्रातरोऽन्येऽपि बहवो राजदारकाः प्रागेव तस्य

कलाचार्यस्य । ततस्तैः सार्धमहं प्रवृत्तः कलाग्रहणं कर्तुं । ततः
 संपूर्णतया सर्वोपकरणानां गुरुतया तातोत्साहनस्य हिततया
 कलाचार्यस्य निश्चिन्ततया कुमारभावस्य सन्निहिततया पुण्योदय-
 स्तोत्कटतया क्षयोपशमस्यानुकूलतया तदा भवितव्यताया अनन्य-
 हृदयतया मया गृहीतप्रायः स्वल्पकालेनैव सकलोऽपि कलाकलापः ।
 केवलमतिवल्लभतया सदा सन्निहितोऽसौ वैश्वानरः सन्निमित्तम-
 निमित्तं वा करोति मम समालिङ्गनं । ततस्तेन समालिङ्गितोऽहं
 न स्मरामि गुरूपदेशं न गणयामि कुलकलङ्कं न बिभेमि तात-
 मनःखेदस्य न लक्षयामि परमार्थं न जानाम्यात्मनोऽन्तस्तापं न
 वेद्मि कलाभ्यासनिरर्थकत्वं किं तु तमेव वैश्वानरमेकं प्रियं कृत्
 तदुपदेशेन गलत्खेदविन्दू रक्तीकृतलोचनो भुग्मभृकुटिः करोमि
 समस्तदारकैः सह कलहं विदधामि सर्वेषां मर्मोद्धृष्टं उच्चारया-
 म्यसम्भवचनानि न क्षमे तेषां मध्यस्थमपि वचनं ताडयामि प्रत्येकं
 यथासन्निहितेन फलकादिना । ततस्ते सर्वेऽपि वैश्वानरालिङ्गितं
 मामवलोक्य भयेन चस्तमानसाः सन्तो वदन्त्यनुकूलं कुर्वन्ति चाटूनि
 आराधयन्ति मां पादपतनैः किं बद्धना मदीयगन्धेनापि ते
 वीर्यवन्तोऽपि राजदारका नागदमनौहतप्रतापा इव विषधरा न
 स्वतन्त्रं चेष्टन्ते । ततस्ते समुद्दिग्नाः कम्पमाना बन्धनागारगता इव
 महादुःखेन जननीजनकानुरोधेन कलाग्रहणं कुर्वन्तः कालं नयन्ति ।
 न कथयन्ति तं व्यतिकरं कलाचार्याय मा भूत्सर्वेषां प्रलय इति
 भावनया । तथापि नित्यसन्निहितलाल्लक्ष्यत्येव तन्नामकं चेष्टितं
 सकलं कलाचार्यः केवलं दारकेषु दृष्टविपाकतया भयेन चस्तहृदयो

ऽसावपि न मम संमुखमपि शिञ्जणार्थं निरीक्षते । यदि पुनरन्य-
व्यपदेशेनापि मां प्रत्येष किञ्चिद् ब्रूयात्ततोऽहमेनमपि कलाचार्य-
माक्रोशामि ताडयामि च । ततोऽसावपि मम राजदारकवद्वर्तते ।
ततो महामोहदोषेण मया चिन्तितं । अहो मे वरमित्रस्य
माहात्म्यातिशयः अहो हितकारिता अहो कौशलं अहो वत्सलता
अहो स्थिरानुरागः यदेष समालिङ्गनद्वारेण मम सवीर्यतां संपाद्य
मामेवं सर्वत्राप्रतिहताञ्जं जनयति न च मां क्षणमपि मुञ्चतीति ।
तदेष मे परमो बन्धुरेष मे परमं शरीरमेष मे सर्वस्वमेष मे
जीवितमेष एव मे परं तत्त्वमिति । अनेन रहितः पुरुषोऽकिं-
चित्स्वरतया दृष्टपुरुषाच्च विशिष्यते । ततश्चैवंविधभावनया संजातो
मम वैश्वानरस्योपरि स्थिरतरानुरागः ॥

अन्यदा रहसि प्रवृत्ते तेन सह विश्रम्भजल्पे मयाभिहितं ।
वरमित्र किमनेन बद्धना जल्पितेन । युष्मदायत्ता मम प्राणाः ।
तदेते भवता यथेष्टं नियोजनीया इति । ततश्चिन्तितं वैश्वानरेण ।
अये सफलो मे परिश्रमो यदेष मम वशवर्ती वर्तते । दर्शितो
ऽनेनैवं वदता निर्भरोऽनुरागः । अनुरक्ताश्च प्राणिनः समाकर्णयन्ति
वचनं गच्छन्ति निर्विकल्पं प्रवर्तन्ते तच्च भावेन संपादयन्ति
क्रियया । तदिदमत्र प्राप्तकालमिति विचिन्त्य तेनाभिहितं ।
कुमार एवमेतत्कः खल्वत्र सन्देहः । यच्च गृह्येतद्दयसङ्गावानामपि
मादृशां पुरतः कुमारोऽप्येवं मन्त्रयति महाप्रसादोऽत्र कारणं ।
स हि हृषीकृषाञ्जातार्थमपि वाक्यं बलाद्भाषयति । तत्किमनेन ।
करोमि कुमारस्याहमचयान् प्राणान् । एष एवमेतन्निधोगः ।

मयाभिहितं । कथं । तेनोक्तं । जानाम्यहं किञ्चिद्रसायनं । मया-
भिहितं । करोतु वरवधस्यः । तेनोक्तं । यदाज्ञापयति कुमारः ।
ततः कृतानि तेन क्रूरचित्ताभिधानानि वटकानि । समुपनीतानि
मे रहसि वर्तमानस्य । अभिहितश्चाहं । कुमार एतानि मदीय-
सामर्थ्यप्रभवाणि वर्तन्ते वटकानि । कुर्वन्त्युपयुज्यमानानि वीर्यै-
त्कर्षसंपादनेन पुरुषस्य सर्वं यथेष्टं दीर्घतरं चायुष्कम् । तस्माद्
गृहाण त्वमेतानि ।

अत्रान्तरे लघुध्वनिना कचान्तरस्थितेन केनाप्यभिहितं ।
भविष्यति तवाभिमते स्थाने कोऽत्र सन्देहः । न श्रुतं तन्मया ।
श्रुतं वैश्वानरेण । ततः संपत्स्यते मम समीहितं । यास्यत्येष
वटकोपयोगेन महानरके । भविष्यति तत्र गतस्यास्य दीर्घमा-
युष्कं । कथमन्यथैवंविधः शब्दः । महानरक एव ममाभिमतं
स्थानमिति भावनया तुष्टोऽसौ चित्तेन ।

मयाभिहितं । किं न संपद्यते मे भवादृशि वरमित्रेऽनुकूले ।
तदाकर्ण्य द्विगुणतरं परितुष्टोऽसौ । समर्पितानि वटकानि ।
गृहीतानि मया । अभिहितं च तेन । कुमारायमपरो मम
प्रसादो विधेयः कुमारेण यदुत मयावसरे संज्ञितेन निर्विकल्प-
मेतेषां मध्यादेकं वटकं भचितव्यं कुमारेषेति । मयाभिहितं ।
किमत्र प्रार्थनया । निवेदित एवायमात्मा वरमित्रस्य । वैश्वानरे-
णाभिहितं । महाप्रसादोऽनुगृहीतोऽहं कुमारेषेति ॥

इतश्च तातेन सर्वत्र विश्वसनीयो नियुक्तो राजवल्लभो दारकः ।
यदुत अरे विदुर समादिष्टो मया कुमारः । यथानन्यमनस्केन

भवता कलाग्रहणं विधेयं । अहमपि न द्रष्टव्योऽहमेव भवन्तमा-
 गत्य द्रष्टव्यामि । तदेवं स्थिते मम राज्यकार्यव्याकुलतया कदा-
 चित्तत्समीपे गमनं न संपद्यते । ततो भवता प्रतिदिनं कुमारश-
 रौरवार्ता मम संपादनौघा । विदुरेणोक्तं । यदाज्ञापयति देवः ।
 ततः संपादयता तेन तद्राजशासनं ललितः स सर्वोऽपि मदीयो
 राजदारककलाचार्यकदर्थनव्यतिकरः । तथापि मनःक्षतिभयेन
 कियन्तमपि काञ्चं न कथितोऽसौ ताताय । अतिभरमवलोक्य
 निवेदितोऽन्यदा । ततश्चिन्तितं तातेन । नैष विदुरस्तावदसत्यं
 भाषते । न चापि कुमारः प्रायेणैवंविधमाचरति । तत्किमत्र तत्त्वं
 भविष्यतीति न जानीमहे । यदि च कलाचार्यस्यापि कदर्थनं
 विधत्ते कुमारो निष्पन्नं ततः कलाग्रहणप्रयोजनं । इति चिन्तया
 समुद्दिग्धो ऽभूत्तातश्चिन्तेन । पुनश्चिन्तितमनेन । इदमत्र प्राप्त-
 काञ्चं । पृच्छामि तावत्कलाचार्यमेव । यथावस्थितं ततो निश्चित्य
 वृत्तान्तं तन्निवारणोपाये यत्नं करिष्यामि । ततः प्रेषितस्तदाका-
 रणाय सबद्धमानं विदुरः । समागतः कलाचार्यः । अभ्युत्थित-
 स्तातेन दापितमासनं विहिता परिचर्या । ततस्तदनुज्ञातविष्टरोप-
 विष्टेन तातेनाभिहितं । आर्य बुद्धिसमुद्ग्रे अपि समुत्सर्पति कला-
 ग्रहणं कुमाराणां । तेनाभिहितं । देव वाढमुत्सर्पति युष्मदनु-
 भावेन । तातेनाभिहितं । किं परिणताः काश्चिन्नन्दिवर्धनकुमारस्य
 कलाः । कलाचार्येणाभिहितं । सुष्ठु परिणताः । देव निष्पन्न
 एव कलासु नन्दिवर्धनकुमारः । तथाहि । स्वीकृतमनेन संमत्तं
 क्षिपिज्ञानं । स्वयं सृष्टमिव गणितं । उत्पादितमिवात्मना

व्याकरणं । क्षेत्रीभूतमस्य ज्योतिषं । सात्मीभूतमष्टाङ्गं महानि-
 मित्तं । व्याख्यातमन्येभ्यश्चन्द्रोऽनेन । अभ्यस्तं नृत्तं । शिञ्चितं
 गेयं । प्रणयिनीवाख्य हस्तिशिञ्जा । वयस्य इव धनुर्वेदः । मित्र-
 मिव वैद्यकं । निर्देशकारीव धातुवादः । अनुचराणीव नरलक्ष-
 णादीनि आधेयविक्रयाणि पत्रच्छेद्यादीनि । किं वज्रना । नास्ति
 सा काचित्कला या कुमारमासाद्य न प्राप्ता परां काष्ठामिति ।
 ततः प्रादुर्भवदानन्दोदकपरिपूरितनयनयुगलेनाभिहितं तातेन ।
 आर्य एवमेतत् किमत्राश्चर्यं । किं वार्यं हतोद्योगे न संपद्यते
 कुमारस्य । धन्यः कुमारो यस्य युष्मादृशा गुरवः । बुद्धिसमुद्रेणोक्तं ।
 देव मा मैवमादिश । केऽत्र वयं । युष्मदनुभावोऽयं । तातेना-
 भिहितं । आर्य किमनेनोपचारवचसा । युष्मत्प्रसादेनैवास्मदानन्द-
 सन्दर्भदायिकां संप्राप्तः कुमारः सकलगुणभाजनतां । बुद्धिसमुद्रे-
 णोक्तं । यद्येवं ततो देवकर्तव्येषु नियुक्तैरनुचरैर्न वञ्चनीयाः स्वामिन
 इति पर्यालोचनया किञ्चिद्देवं विज्ञपयितुमिच्छामि । तच्च युक्त-
 मयुक्तं वा क्षन्तुमर्हति देवः । यतो यथार्थं मनोहरं च दुर्लभं वचनं ।
 तातेनाभिहितं । वदत्वार्थः । यथावस्थितवचने कोऽवसरोऽचमायाः ।
 बुद्धिसमुद्रेणोक्तं । यद्येवं ततो यदादिष्टं देवेन यथा सकलगुण-
 भाजनतां संप्राप्तः कुमार इति तथैव स्वाभाविकं कुमारस्य स्वरूपं
 प्रतीत्य नास्त्यत्र सन्देहः । किं तु सकलमपि कुमारस्य गुणसन्दोहं
 कलङ्केनेव शशधरं कण्टकेनेव तामरसं कार्पण्येनेव वित्तनिचयं
 नैर्लज्ज्येनेव स्त्रीजनं भीहलेनेव पुरुषवर्गं परोपतापेनेव धर्म
 वैश्वानरसम्पर्केण दूषितमहमवगच्छामि । यतः सकलस्यापि कला-

कलापकौशलस्य प्रशमोऽलङ्करणं । एष तु वैश्वानरः पापमित्रतया
सन्निहितः सन्नात्मीयसामर्थ्येन तं प्रशमं कुमारस्य नाशयति ।
कुमारस्तु महामोहवशात्परमार्थवैरिणमप्येनं वैश्वानरं परमोप-
कारिणमाकलयति । तदनेनेदृशेन पापमित्रेण यस्य प्रतिहतं ज्ञानसारं
प्रशमामृतं कुमारस्य तस्य निष्कलो गुणप्राग्भार इति ।

ततस्तदाकर्ण्य तातो वज्राहत इव गृहीतो महादुःखेन । तत-
स्मातेनाभिहितं । भद्र वेदक परित्यजेदं चन्दनरससेकशीतलं
तालवृन्तं न मामेष बहिस्तापो बाधते । गच्छ समाङ्ग्य कुमारं
येनापनयामि तस्य पापमित्रसंसर्गवारणेन दुःसहमात्मनोऽन्तस्ताप-
मिति । ततो विमुच्य तालवृन्तं क्षितिनिहितजानुकरमस्तकेन
वेदकेनाभिहितं । यदाज्ञापयति देवः । किं तु महाप्रयोजनम-
पेक्ष्य भविष्याम्यहमस्यापितमहत्तमः । ततो न तत्र देवेन कोपः
करणीयः । तातेनाभिहितं । भद्र हितभाषिणि कः कोपावसरः ।
वदतु विवक्षितं भद्रः । वेदकेनाभिहितं । देव यद्येवं ततः कुमार-
परिचयादेवावधारितमिदं मया । यदुतायं वैश्वानरोऽन्तरङ्गभूतः
कुमारस्य वयस्यो न शक्योऽधुना केनाप्यपसारयितुं । गृहीतः
कुमारेणात्यर्थं हितबन्धुबुद्ध्या । न शक्नोति तद्विरहे क्षणमप्यासितुं
कुमारः । यतो न लभते धृतिं गृह्यते रणरणकेन मन्यते दणतुल्यमनेन
रहितमात्मानं । ततो यद्यप्ययं कुमारो वैश्वानरसंसर्गत्यागं प्रति
किञ्चिदुच्यते ततोऽहमेवं तर्कयामि महान्तमुद्देगं कुर्यात् आत्मघाता-
दिकं वा विदध्यात् अन्यदा किञ्चिदकाण्डविद्धरादिकमनर्थान्तरं
संपादयेदिति । अतो नात्रार्थं किञ्चिद्वक्तुं कुमारमर्हति देवः ।

बुद्धिसमुद्रेणोक्तं । देव सत्यमेव सर्वमिदं यदावेदितं वेदकेन
तथाहि । वयमपि कुमारस्य पापमित्रसम्बन्धवारणे गाढमुद्युक्ताः
सकलकालमास्महे । चिन्तितं चास्माभिः । यद्यद्यं कुमारोऽनेन
वैश्वानरपापमित्रेण वियुज्येत ततः सत्यं नन्दिवर्धनः स्यात् । केवल-
भीदृशं कथंचिदनयोर्गाढनिरूढं प्रेम येन न शक्यतेऽधुना कुमारो
ऽनर्थभीरुतया वियोजनं विधातुमिति । अतोऽशक्यानुष्ठानरूपं
कुमारस्य वैश्वानरेण सह मैत्रीवारणमिति मन्यामहे । तातेनाभि-
हितं । आर्य कः पुनरत्रोपायो भविष्यति । बुद्धिसमुद्रेणोक्तं ।
अतिगहनमेतद्वयमपि न जानीमः । विदुरेणभिहितं । देव
श्रूयतेऽत्र कश्चिदतीतानागतवर्तमानपदार्थवेदी समागतो जिन-
मतज्ञो नाम सिद्धपुत्रो महानैमित्तिकः । स कदाचिदत्रोपायं
लक्षयति । तातेनाभिहितं । साध्वभिहितं भद्र साधु शीघ्रं समा-
ल्लयतां स भवता । विदुरेणभिहितं । यदाज्ञापयति देव इति ।

निर्गतो विदुरः समागतो नैमित्तिकेन सह स्लोकवेलकथा ।
दृष्टो नैमित्तिकस्तातेन । तुष्टचेतसा दापितमासनं कृतमुचितकर-
णीयं कथितो व्यतिकरः । ततो बुद्धिनाडीसञ्चारेण निरूप्य
तेनाभिहितं । महाराज न विद्यतेऽत्रान्यः कश्चिदुपायः । एक एवात्र
परमुपायो विद्यते दुर्लभश्चासौ प्रायेण । तातेनाभिहितं । कीदृशः
स इति कथयत्वार्थः । जिनमतज्ञेनाभिहितं । महाराजाकर्ण्य ।

अस्ति रहितं सर्वोपद्रवैर्निवासस्थानं समस्तगुणानां कारणं
कल्याणपरम्पराया दुर्लभं मन्दभागधेयैश्चित्तसौन्दर्यं नाम नगरं ।
तथाहि ।

वसतां तत्र लोकानां नगरे पुण्यकर्मणाम् ।
 रागादिचरटाः सर्वे जायन्ते नैव बाधकाः ॥
 यतश्च क्षुत्पिपासाद्या बाधन्ते तत्र नो जनम् ।
 ततस्तदुच्यते धीरैः सर्वोपद्रववर्जितम् ॥
 ज्ञानादिभाजनं लोकस्तदग्रेनैव जायते ।
 कलाकलापकौशल्यं न ततोऽन्यत्र विद्यते ॥
 भवन्त्यौदार्यगाम्भीर्यैर्यवीर्यादयो गुणाः ।
 वसतां तत्र तत्सर्वगुणस्थानमतो मतम् ॥
 यतश्च वसतां तत्र धन्यानां संप्रवर्तते ।
 उत्तरोत्तरभावेन विशिष्टा सुखपद्धतिः ॥
 न च संपद्यते तस्याः प्रतिपातः कदाचन ।
 कल्याणपद्धतेर्हृत्पुरतस्तत्तत्तत्तत्तत्तत् ॥
 सर्वोपद्रवनिर्मुक्तं समस्तगुणभूषितम् ।
 कल्याणपद्धतेर्हृत्पुरत एव च तत्पुरम् ॥
 अत एव सदागन्धं तत्सपुष्पैर्निषेवितम् ।
 नगरं चित्तसौन्दर्यं मन्दभाग्यैः सुदुर्लभम् ॥

तत्र च नगरेऽस्ति हितकारी सर्वलोकानां कृतोद्योगो दुष्ट-
 निग्रहे दत्तावधानः शिष्टपरिपालने परिपूर्णः कोशदण्डसमुदयेन
 शुभपरिणामो नाम राजा ।

यतोऽसौ सर्वलोकानां चित्तसन्तापवारकः ।
 तथा सम्यक्मात्रेण महामन्दविधायकः ॥
 सद्गुणानामार्गेऽपि जन्तूनां च प्रवर्तकः ।

अतो वीरजनैर्लोके हितकारी निगद्यते ॥
 रागद्वेषमहामोहक्रोधलोभमदभ्रमाः ।
 कामेर्ष्याग्नोकदैत्याद्या ये चान्ये दुःखहेतवः ॥
 दुष्टचेष्टतया नित्यं लोकसन्तापकारिणः ।
 तेषामुद्वलनं राजा स कुर्वन्वतिष्ठते ॥
 ज्ञानवैराग्यसन्तोषत्यागसौजन्यलक्षणाः ।
 ये चान्ये जनताह्लादकारिणः शिष्टसंमताः ॥
 तेषां स राजा सततं परिपालनतत्परः ।
 आस्ते निःशेषकर्तव्यव्यापारविमुखः सदा ॥
 धीष्टतिष्ठतिसवेगश्रमाद्यैः परिपूर्यते ।
 भाण्डागारं यतस्तस्य गुणरत्नैः प्रतिक्षणम् ॥
 दण्डश्च वर्धते तस्य चतुर्भेदबलात्मकः ।
 श्रीलाङ्गलक्षणेर्नित्यं रथदन्तिहयादिभिः ॥
 दुष्टानां निग्रहासक्तः शिष्टानां परिपालकः ।
 कोशदण्डसमृद्धश्च तेनासौ गीयते नृपः ॥

तस्य च शुभपरिणामस्य राज्ञो गृहीतजयपताका शरीर-
 सौन्दर्येण विनिर्जितभुवनत्रया कलाकलापकौशलेनापहसितरति-
 विभ्रमा विलासविस्तरेणाधरितारुन्धतीमाहात्म्यातिशया निजपति-
 भक्ततया निष्प्रकम्पता नाम महादेवी ।

एकत्र सर्वयत्नेन कृतालङ्कारचर्चनम् ।

सुरासुरनरस्त्रेण यत्स्याल्लोकेऽतिसुन्दरम् ॥

चोभार्थं मुनिसङ्घस्य कदाचिदुपतिष्ठते ।

अन्धस्यां दिशि संस्थाप्य सा देवौ निष्प्रकम्पता ॥
 आसक्तिर्मुनिचित्तानां तस्यामेवोपजायते ।
 अतः शरीरसौन्दर्यात्सा गृहीतपताकिका ॥
 रुद्रेन्द्रोपेन्द्रचन्द्राद्याः कलाकौशलशालिनः ।
 ये चान्ये लोकविख्याता विद्यन्ते भुवनत्रये ॥
 लोभकामादिभिः सर्वे जितास्ते भावशत्रुभिः ।
 न कौशलमतस्तेषां विद्यते परमार्थतः ॥
 तस्यास्तु देव्यास्तत्किञ्चित्कौशलं येन लीलया ।
 तान्यराजयते तेन साभिभूतजगत्त्रया ॥
 रतेर्विलासाः कामस्य केवलं तोषहेतवः ।
 मुनयस्तु पुनस्तेषां न वार्तामपि जानते
 तस्याः सक्ताः पुनर्देव्या व्रतनिर्वाहणादयः ।
 विलासा मुनिलोकस्य मानसाचेपकारिणः ॥
 अतोऽपहसिता सत्यं स्वविलासै रतिस्तथा ।
 यथा च भर्तुर्भक्ता सा तथेदानीं निगद्यते ॥
 आपन्नमग्नं भर्तारं प्रक्राम्य निजजीवितम् ।
 निर्वाहयति वीर्येण तेनासौ भर्तृवत्सला ॥
 अरुन्धती पुनर्नैव पत्युः संरक्षणक्षमा ।
 निष्प्रकम्पतया तस्माद् भर्तृभक्ततया जिता ॥
 किं चेह बहूनोक्तेन राज्ञः कार्यप्रसाधनी ।
 तस्य राज्ये परं सारा सा देवी निष्प्रकम्पता ॥
 तथोद्य निष्प्रकम्पताशुभपरिणामयोर्देवीनृपथोरस्ति प्रकर्षः

सुन्दराणामुत्पत्तिभूमिराश्चर्याणां मञ्जूषा गुणरत्नराशेः वपुः
स्थेन मुनीनामपि मनोहारिणी चान्तिर्नाम दुहिता ।

यतः सा सततानन्ददायिनी पर्युपासिता ।

स्मरणेनापि निःशेषदोषमोषविधायनी ॥

निरीक्षते विशालाक्षी यं नरं किल क्षीलया ।

पण्डितैः स महात्मेति कृत्वा गाढं प्रशस्यते ॥

आलिङ्गनं पुनस्तस्या मन्ये यो लप्स्यते नरः ।

स सर्वनरवर्गस्य चक्रवर्ती भविष्यति ॥

अतश्चाहतरं तस्या नान्या जगति विद्यते ।

प्रकर्षः सुन्दराणां सा विद्वद्भिस्तेन गौयते ॥

सद्भ्यान्केवलज्ञानमहर्द्धिप्रशमादयः ।

लोकानामद्भुता भावा ये चमत्कारकारिणः ॥

ते भवन्ति भविष्यन्ति भूताश्चानन्तशो यतः ।

तत्प्रसादेन सत्त्वानां तामाराधयतां सदा ॥

उत्पत्तिभूमिः सा तस्मादाश्चर्याणामुदाहृता ।

यथा च रत्नमञ्जूषा तथेदानीं निबोधत ॥

दानशीलतपोज्ञानकुलरूपपराक्रमाः ।

सत्यग्रौचार्जवालोभवीर्यैश्वर्यादयो गुणाः ॥

ये केचित्सुन्दरा लोके वर्तन्ते रत्नरूपिणः ।

चान्तिरेव हि सर्वेषां तेषामाधारतां गता ॥

तेनासौ रत्नमञ्जूषा विद्वद्भिः परिकीर्तिता ।

चान्तिहीना गुणाः सर्वे न शोभन्ते निराश्रयाः ॥

अथवा ।

चान्तिरेव महादानं चान्तिरेव महातपः ।
 चान्तिरेव महाज्ञानं चान्तिरेव महादमः ॥
 चान्तिरेव महाशीलं चान्तिरेव महाकुलम् ।
 चान्तिरेव महावीर्यं चान्तिरेव पराक्रमः ॥
 चान्तिरेव च सन्तोषः चान्तिरिन्द्रियनिग्रहः ।
 चान्तिरेव महाशीलं चान्तिरेव महादया ॥
 चान्तिरेव महारूपं चान्तिरेव महाबलम् ।
 चान्तिरेव महैश्वर्यं चान्तिर्धैर्यमुदाहता ॥
 चान्तिरेव परं ब्रह्म सत्यं चान्तिः प्रकीर्तिता ।
 चान्तिरेव परा सुक्तिः चान्तिः सर्वार्थसाधिका ॥
 चान्तिरेव जगद्व्याप्ता चान्तिरेव जगद्धिता ।
 चान्तिरेव जगज्ज्येष्ठा चान्तिः कल्याणदायिका ॥
 चान्तिरेव जगत्पूज्या चान्तिः परममङ्गलम् ।
 चान्तिरेवौषधं चान्तिः सर्वव्याधिनिवर्हणम् ॥
 चान्तिरेवारिनिर्नाशं चतुरङ्गं महाबलम् ।
 किं वाच बहूनोक्तेन चान्तौ सर्वं प्रतिष्ठितम् ॥
 अत एव तु सा कन्या मुनिस्त्रिलोकमनोहरा ।
 कुर्यादीदृशरूपायां को न चित्तं सचेतनः ॥

अन्यच्च ।

यस्य चित्तं समारोहेद्विलसन्ती खलीलया ।
 सा कन्या धन्यतां प्राप्य सोऽपि तद्रूपतां व्रजेत् ॥

अतः सम्यग्गुणाकाङ्क्षी कः सकृर्णो न तां हृदि ।

कुर्यात्कन्यां सदाकालं सर्वकामसमर्पिकाम् ॥

एवं च स्थिते ।

सा गुणोत्कर्षयोगेन कन्या सर्वाङ्गसुन्दरा ।

अस्य वैश्वानरस्योच्चैः प्रतिपद्यतया स्थिता ॥

तस्या दर्शनमात्रेण भीतभीतः सुविक्कलः ।

एष वैश्वानरो मन्ये दूरतः प्रपलायते ॥

निःशेषदोषपुञ्जोऽयं सा कन्या गुणमन्दिरम् ।

साक्षादग्निरयं पापः सा पुनर्हिमश्रीतला ॥

सहावस्थानमेवं हि नानयोर्विद्यते कश्चित् ।

विरोधभावात्तेनैवमस्माभिरभिधीयते ॥

यदैष कन्यां तां धन्यां कुमारः परिणेष्यति ।

अनेन पापमित्रेण तदा मैत्र्यै विहास्यति ॥

अत्रान्तरे चिन्तितं विदुरेण । अये अनेन जिनमतज्ञेन नैमि-
त्तिकेनेदमभिहितं । यथा चित्तसौन्दर्यं यः शुभपरिणामः तस्य या
निष्प्रकम्पता तज्जनिता या चान्तिः सैवासुं नन्दिवर्धनकुमारस्यानेन
पापमित्रेण वैश्वानरेण सह संसर्गं निवारयितुं समर्था नान्यस्तन्नि-
वारणे कश्चिदुपाय इति । तत्सर्वमनेन युक्तमुक्तं । अथवा किम-
त्रास्यर्थं । न हि जिनमतज्ञः कदाचिदयुक्तं भाषते । ततस्तन्नैमि-
त्तिकवचनमाकर्ण्य तातेनावलोकितं पार्श्ववर्तिनो मतिधनस्य महा-
मन्त्रिणो वदन् । स्थितोऽसौ प्रकृतः । अभिहितस्तातेन । आर्य
मतिधन अतमेतद्भवता । मतिधनेनाभिहितं । देव श्रुतं । ताते-

नाभिहितं । आर्यं यद्येवं ततो महदिदं मम चित्तोद्वेगकारणं
यदेष विशिष्टजनस्यृहणीयोऽपि कुमारस्य गुणकलापः पापमित्र-
सम्बन्धदूषितो निष्कलः सपन्न इति । तद् गच्छ शौभ्रं प्रेषय
चित्तसौन्दर्यं वचनविन्यासकुशलान् प्रधानमहत्तमान् ग्राह्य
तद्देशासम्भवीनि प्राश्रितानि उपदिश गच्छतां तेषां निरन्तरसम्ब-
न्धकरणपटून्युपचारवचनानि याचय कुमारार्थं शुभपरिणामं
चान्तिदारिकामिति । मतिधनेनाभिहितं । यदाज्ञापयति देव ।
इति निर्गन्तुं प्रवृत्तो मतिधनः । जिनमतज्ञेनाभिहितं । महाराज
अलमनेनारम्भेण । न खल्वेवंविधगमनयोग्यं तन्नगरं । तातेनाभि-
हितं । आर्यं कथं । जिनमतज्ञेनाभिहितं । महाराज समस्तान्ये-
वात्र लोके नगरराजभार्यापुत्रमित्रादीनि वस्तूनि द्विविधानि
भवन्ति । तद्यथा । अन्तरङ्गाणि बहिरङ्गाणि च । तत्र बहिरङ्गेष्वेव
वस्तुषु भवादृशां गमनाज्ञापनादिव्यापारो नान्तरङ्गेषु । एतच्च
नगरं राजा तत्पत्नी दुहिता च सर्वमन्तरङ्गं वर्तते । तन्न युज्यते
तत्र महत्तमप्रेषणं । तातेनाभिहितं । आर्यं कः पुनस्तत्र प्रभवति ।
जिनमतज्ञेनाभिहितं । योऽन्तरङ्ग एव राजा । तातेनाभिहितं ।
आर्यं कः पुनरसौ । जिनमतज्ञेनाभिहितं । महाराज कर्मपरि-
णामः । तस्य हि शुभपरिणामस्य कर्मपरिणामेनैव भटभुक्त्या
दत्तं तन्नगरं । अतस्तदायत्तोऽसौ वर्तते । तातेनाभिहितं । आर्यं
किं भवत्यसौ कर्मपरिणामो मादृशमभ्यर्थनाविषयः । जिनमत-
ज्ञेनाभिहितं । महाराज नैतदेवं । स हि यथेष्टकारौ प्रायेण
नापेक्षते सत्पुरुषाभ्यर्थनां न रज्यते सदुपचारवचनेन न गृह्यते

परोपरोधेन नानुकम्पते दृष्ट्वाप्यापन्नतं जनं । केवलमसावपि कार्यं
 विदधानः पृच्छति महत्तमभगिनीं लोकस्थितिं पर्यालोचयति
 स्वभार्यां कालपरिणतिं कथयत्यात्मीयमहत्तमाय स्वभावाय
 अनुवर्तते नन्दिवर्धनकुमारस्य समस्तभवान्तरानुयायिनीं प्रच्छन्नरूपां
 भार्यां भवितव्यतां विभेति कियन्मात्रं नन्दिवर्धनकुमारवीर्यादपि
 स्वप्रवृत्तौ । ततश्चैवंविधमन्तरङ्गपरिजनं स्वसम्भावनया सन्मान्यैष
 कर्मपरिणाममहाराजः कार्यं कुर्वाणो न बहिरङ्गलोकं रटन्तमपि
 गणयति किं तर्हि यदात्मने रोचते तदेव विधत्ते । तस्मान्ना-
 यमभ्यर्थनोचितः । किं तु यदास्य प्रतिभासिष्यते तदा स्वयमेव
 कुमाराय दापयिष्यति शुभपरिणामेन चान्तिदारिकामिति ।
 तातेनाभिहितं । आर्यं हतास्तर्हि वयं । यतो न ज्ञायते कदापि
 तस्य प्रतिभासिष्यते अस्मिंश्चानपसारिते पापमित्रे कुमारस्य समस्त-
 गुणविफलतया न किञ्चिदस्माकं जीवतीति हत्वा । जिनमत-
 जेनाभिहितं । महाराजालं विषादेन । किमत्र क्रियते यदीदृश-
 मेवेदं प्रयोजनमिति । तथाहि ।

नरः प्रमादी शक्येऽर्थे स्यादुपालम्भभाजनम् ।

अशक्यवस्तुविषये पुरुषो नापराध्यति ॥

अपि च ।

योऽशक्येऽर्थे प्रवर्तेत अनपेक्ष्य बलाबलम् ।

आत्मनश्च परेषां च स हास्यः स्याद्विपश्चिताम् ॥

तदत्रैवं स्थिते कार्यं यद्भविष्यतया परम् ।

भवतां त्यक्तचिन्तानामासितुं युज्यते ध्रुवम् ॥

अन्यच्च कथ्यते किञ्चित्चेतसः स्वास्थ्यकारणम् ।

निरालम्बनतामेत्य मा भृद्दैन्यं भवादृशाम् ॥

तातेनाभिहितं । आर्यं साधूक्तं । समाश्वासिता वयमनेन भवतां पश्चिमवचनेन । तत्कथय किं तदस्माकं चेतसः स्वास्थ्यकारणमिति । जिनमतज्ञेनाभिहितं । महाराज अस्यस्य कुमारस्य प्रच्छन्न-
रूपः पुण्योदयो नाम वयस्यः । स यावदस्य पार्श्ववर्ती तावदेष वैश्वानरः पापमित्रतया यं यमनयं कुमारस्य संपादयिष्यति स सोऽस्य प्रत्युतार्यरूपतया पर्यवस्यतीति । तदाकर्णं मनाक् स्वस्थी-
भृतस्नातः ॥

अचान्तरे दिनकरमम्बरतलस्य मध्यभागमारूढं निवेद्यस्नादि-
काङ्क्षेदप्रहतपटहनादानुसारी समुत्थितः शङ्खशब्दः । पठितं
कालनिवेदकेन ।

न क्रोधात्तेजसो वृद्धिः किं तु मध्यस्थभावतः ।

दर्शयन्निति लोकानां सूर्यो मध्यस्थतां गतः ।

तातेनाभिहितं । अथ मध्याह्नममथो वर्तते । ततः समुत्थात-
व्यभिदानौमिति कृत्वा विमर्जितो राजलोकः । पूजितौ कलाचार्य-
नैमित्तिकौ प्रस्थापितौ सबहुमानं । ततो नैमित्तिकवचनादशक्या-
नुष्ठानमेतदिति जातनिर्णयेनापि तातेनातिमोहहेतुतयापत्यस्नेहस्य
समादिष्टो विदुरः । यदुत परीक्षितव्यो भवता कुमाराभिप्रायः
किं शक्यतेऽस्मात्पापमित्राद्विजयितुं कुमारो न वेति । विदुरे-
णाभिहितं । यदाज्ञापयति देवः । ततः समुत्थितस्नातः । कृतं
दिवसोचितं कर्तव्यं ॥

द्वितीयदिने समागतो मम समीपे विदुरः । विहितप्रणामो निषण्णो मदन्तिके । पृष्ठो मया । भद्रं ह्यः किं नागतोऽसि । विदुरेण चिन्तितं । अथे समादिष्टस्तावदहं देवेन । यथा लक्ष्यितयो भवता कुमाराभिप्रायः । ततोऽहमस्मै यत् तत्साधुभ्यः सकाशादाकर्णितमासीन्मया दुर्जनसंसर्गदोषप्रतिपादकमुदाहरणं तत्कथयामि । ततो विज्ञास्यते खल्वेतदीयोऽभिसन्धिरिति । एवं विचिन्त्य विदुरेणाभिहितं । कुमार किञ्चिदाक्षमभूत् । मयाभिहितं । कीदृशं । विदुरेणाभिहितं । कथानकमाकर्णितं । मयाभिहितं । वर्णय कीदृशं तत्कथानकं । विदुरेणाभिहितं । वर्णयामि । केवलमवहितेन श्रोतव्यं कुमारेण । मयाभिहितं । एष दत्तावधानोऽस्ति । विदुरेणाभिहितं ॥

अस्यस्थामेव मनुजगतौ नगर्यामस्मिन्नेव भूरताभिधाने पाटके चित्तिप्रतिष्ठितं नाम पुरं । तत्रास्ति वीर्यनिधानभृतः कर्मविलासो नाम राजा । तस्य च द्वे अथमहिष्यौ शुभसुन्दरी अकुशलमाला च । तत्र शुभसुन्दर्याः पुत्रोऽस्ति मनोषी नाम बालोऽकुशलमालायाः । तौ च मनोषिबालौ संप्राप्तकुमारभावौ नानाकारेषु काननादिषु क्रीडारसमनुभवन्तौ यथेष्टचेष्टया विचरतः । अन्यदा खदेहाभिधाने कानने नातिदूरादेव दृष्टस्ताभ्यां कश्चित्पुरुषः । स च तयोः पश्यतोरेव समारूढस्तदुच्छ्रयाभिधानं वल्मीक । निबद्धस्तेन मूर्धनामकतरुशाखायां पाशको निमितः शिरोधरायां प्रवाहितश्चात्मा । ततो मा साहसं मा साहसमिति वदन्तौ प्राप्तौ

समोहविक्कलो भग्नलोचनश्च पतितोऽसौ पुरुषो भूतले । समाह्ला-
दितो वायुदानेन कुमारभ्यां । लब्धा चेतना उन्मीलिते लोचने
निरीचिता दिशः दृष्टौ कुमारौ । अभिहितस्ताभ्यां । भद्र
किमेतदधमपुरुषोचितं भवता व्यवसित किं वा भद्रस्तेदृशाध्यवसा-
यस्य कारणमिति कथयतु भद्रो यद्यनाख्येयं न भवति । ततो
दीर्घदीर्घं निःश्वस्य पुरुषेणाभिहितं । अलमस्मदीयकथया । न
सुन्दरमनुष्ठितं भद्राभ्यां यदहमात्मदुःखानलं निर्वापयितुकामो
भवद्भ्यां धारितः । तदधुनापि न कर्तव्यो मे विघ्न इति ब्रुवाणः
समुत्थितः पुनरात्मानमुल्लम्बयितुमसौ पुरुषः । धृतो बालेन अभि-
हितश्च । भद्र कथय तावदस्माकमुपरोधेन खट्वत्तान्तं । ततो
यद्यलम्बप्रतीकारः स्यात्ततो यद्रुचितं तत्कुर्याः । पुरुषेणाभिहितं ।
यदि निर्वन्धस्ततः श्रूयतां । आसीन्मम शरीरमिव सर्वस्वमिव
जीवितमिव हृदयमिव द्वितीयं भवजन्तुर्नाम मित्रं । स चातिस्ने-
हनिर्भरतया न क्षणमात्रमपि मां विरहयति । किं तर्हि सकल-
कालं मामेव लालयति पालयति पृच्छति च मां क्षणे क्षणे ।
यदुत भद्र स्पर्शनं किं तुभ्यं रोचते । ततो यद्यदहं वदामि
तत्तदसौ भवजन्तुर्मम वयस्यो वत्सलतया संपादयति न कदाचि-
न्ममप्रतिकूलं विधत्ते । अन्यदा मम मन्दभाग्यतया दृष्टस्तेन सदा-
गमो नाम पुरुषः । पर्यालोचितं च सह तेन किञ्चिदेकान्ते भव-
जन्तुना । भावितश्चित्तेन दृष्ट इव लक्ष्यते । ततस्तत्कालादारभ्य
श्रियिलीभूतो ममोपरि स्नेहाबन्धः । न करोति तथा लालनां

प्रश्नयति प्रत्युत मां वैरिकमेव मन्यते दर्शयति विप्रियाणि
 सकल प्रतिकूलमासेवते । ततो मया चिन्तित । हा हन्त किमे-
 तत् । न मया किञ्चिदस्य व्यलीकमाचरितं । किमित्ययमकाण्ड
 एव भवजन्तुः षष्ठिकापरावर्तित इवान्यथा संवृत्तः । हा हतोऽस्मि
 मन्दभाग्य इत्यारारख्यमानो वज्राहत इव पिष्ट इव हृतसर्वस्व
 इव शोकभराक्रान्तमूर्तिः प्राप्तोऽहं दुःखातिरेकं । ललित च
 कथंचित्पर्यालोचयता मया । अये सर्वोऽप्ययं सदागमपर्यालोचज-
 नितोऽनर्थव्यतिकरः । विप्रतारितोऽयं मम वयस्योऽनेन पापेन । स
 चोन्मूलयन्निव मम हृदयं पुनः पुनस्तेन सदागमेन सह रहसि
 पर्यालोचयति । तन्निवारणार्थं रटन्तमपि मां नाकर्णयति ।
 यथा यथा च भवजन्तोः सदागमपर्यालोचः सुतरां परिणमति
 तथा तथा मामेष नितरां शिथिलयति । ततः प्रवर्धते मे
 गाढतरं दुःखं । अन्यदा दृढतरं पर्यालोच्य सदागमेन सह
 किञ्चिदेकान्ते चोटितो मया सह सम्बन्धः सर्वथैव भवजन्तुना ।
 परिच्छिन्नोऽहं चित्तेन । त्यक्तानि मम वस्त्रभानि मद्गचनेनैव
 गृहीतानि यानि पूर्वं कोमलतूलौगण्डपिधानादिसनाथानि
 शयनानि । विरहितानि हंसपद्मादिपूरितान्यासनानि । मुक्तानि
 वृहद्विकाप्रावाररस्त्रिकाचीनांशुकपट्टांशुकादीनि कोमलवस्त्राणि ।
 प्रत्याख्यातानि मम सुखदायीनि शीतोष्णार्तुप्रतिकूलतया सेव्यानि
 कस्त्रिकागुहचन्दनादीनि विलेपनानि । वर्जितः सर्वथा ममाह्ला-
 दातिरेकसम्पादकः कोमलतनुलताकलितो ललनासङ्घातः । ततः-
 प्रभृति स भवजन्तुः करोति केशोत्पाटनं श्रेते कठिनभूमौ धार-

यति शरीरे मल परिधत्ते जरच्चीवराणि वर्जयति दूरतः
 स्त्रौगात्रसङ्गं कथंचिदापन्ने तस्मिन् करोति प्रायश्चित्तं सहते
 माघमासे ग्रीतं गृह्णाति ज्येष्ठाषाढयोरातपं सर्वथा परमवैरिक
 इव यद्यत्किंचिन्मे प्रतिकूलं तत्सर्वमाचरति । ततो मया चिन्तितं ।
 परित्यक्तस्तावत्सर्वथाहमनेन गृहीतश्च शत्रुबुद्ध्या । तथाप्यामरणान्ताः
 प्रणयाः सज्जनानामिति वृद्धवादः । ततो यद्यप्ययमनेन सदागम-
 पापमित्रेण विप्रतारितो मामेवं कदर्थयति तथाप्यकाण्ड एव न
 मया मोक्तव्यः । यतो भद्रकोऽयं ममात्मीयप्रकृत्या लक्षितो बज्जना
 कालेन कृतानि भूयांसि ममानुकूलानि । सदागममीलकजनितो
 ऽयमस्य विपर्यासः । तत्कदाचिदपगच्छत्येष कालेन । ततो भवि-
 श्यति ममोपरि पूर्ववदस्य स्नेहभावः । एवं पर्यालोच्य व्यवस्थितोऽहं
 बहिष्कृतोऽपि तेन भवजन्तुना तस्यैव सम्बन्धिनि शरीराभिधाने
 प्रासादे महादुःखानुभवेन कालमुदीचमाणो दुराशापाशावपाशितः
 सन् कियन्तमपि कालमिति । अन्यदा सदागमवचनमनुवर्तमान-
 स्तिरस्त्रुत्य मां परुषक्रियया निष्कास्य ततोऽपि प्रासादात्परमाधा-
 र्मिक इव निर्घृणतया मामाक्रन्दन्तमवगणय्य रुष्ट इव तत्र यास्यामि
 यत्र भवन्तं लोचनाभ्यां न द्रष्टव्यमीत्यभिधाय गतः कुत्रचित् ।
 स चेदानौ निर्हतौ नगर्यां प्राप्तः श्रूयते । सा च मादृशामगम्या
 नगरौ । ततो मया चिन्तितं । किमधुना मया प्रियमित्रपरि-
 भूतेन तद्विरहितेन चाजागलस्तनकल्पेन जीवितेन । ततश्चेदमध-
 वसितमिति ॥

बालेनाभिहितं । साधु स्यर्जन साधु । स्थाने भवतो व्यवसायः ।

दुःसहं हि प्रियमित्रपरिभवदुःखं । तद्विरहसन्तापस्य न शक्यते
ऽन्यथा यापयितुं । तथाहि ।

न शक्यः सहजात्सोढुं क्षमिणापि पराभवः ।

कनकेन हि निर्मुक्तः पाषाणोऽपि प्रलीयते ॥

मानिनां मित्रविरहे जीवितुं नैव युज्यते ।

इदं हि नश्यता त्वर्णं वासरेण निवेदितम् ॥

अहो ते मित्रवत्सलता अहो स्थिरानुरागः अहो कृतज्ञता
अहो साहसं अहो निर्मिथ्यभावतेति । भवजन्तोः पुनरहो क्षण-
रक्तविरक्तता अहो कृतघ्नता अहो अलौकिकत्वं अहो मृढता अहो
खरहृदयत्वं अहो अनार्यानुष्ठानप्रवृत्तिरिति । केवलमेवमपि स्थिते
ब्रवीम्यहमत्र किञ्चित्तादाकर्णयतु भद्रः । स्पर्शनेनाभिहितं । वदतु
निर्विकल्पमार्थः । बालेनाभिहितं ।

अलब्धप्रतिकाराणामभिमानावलम्बिनाम् ।

स्नेहैकवद्धकचाणां युक्तमेतद्भवाद्दृशाम् ॥

तथापि मदनुग्रहेण धारणीया भद्रेण प्राणाः । इतरथा
समापीयसेव गतिः । रञ्जितोऽहमनेन भवतो निष्कृष्टिमभिज्ञा-
त्सत्त्वेन । दाक्षिण्यमहोदधयस्य सत्पुरुषा भवन्ति । सत्पुरुषस्य भद्रः
कार्यतो गम्यते । अतः कर्तव्यमेवैतन्निर्विचारं मामकं वचनं भद्रेण ।
यद्यपि चूतमनोरथा न चिक्षिणिकया पूर्यन्ते तथापि मदनुकम्पया
भवता मत्सम्बन्ध एव भवजन्तुविरहदुःखप्रतीकारबुद्ध्या मन्तव्यः ।
स्पर्शनेनाभिहितं । साधु आर्य साधु । धारिता एव भवतानुप-

मदीयप्राणाः । किमत्र वक्तव्यं । नष्टो मेऽधुना शोकसन्तापः ।
विस्मारित इव भवता भवजन्तुः । शीतलीभूतं नयनयुगलं
आङ्गादितं चित्तं निर्वापितं मे शरीरं भवद्दर्शनेन । कि
वञ्जना । त्वमेवाधुना भवजन्तुरिति । ततः संजातस्तयोर्निरन्तर-
स्नेहभावः ॥

मनोषिणा चिन्तित । न खलु सहजोऽनुरक्तो वयस्यः केन-
चित्प्रेक्षापूर्वकारिणा पुरुषेण निर्दोषस्त्यज्यते । न च सदागमो
निर्दोष कदाचित्त्याजयति । स हि गाढ पर्यालोचितकारोति
श्रुतमस्माभिः । तदत्र कारणेन भवितव्यं । न सुन्दरः खल्लेष
स्यर्शनः प्रायेण । तदनेन सह मैत्र्यै कुर्वता विरूपमाचरितं
बालेन । एवं चिन्तयन्नेव मनोषी संभाषितः स्यर्शनेन । कृतं
मनोषिणापि लोकयात्रानुरोधेन सम्भाषण । सजाता तेनापि सह
बहिष्कायया मैत्र्यै स्यर्शनस्य ॥

प्रविष्टाः सर्वेऽपि नगरे । सप्राप्ता राजभवन । दृष्टो दत्ता-
स्थानः कर्मविलासः सह महादेवीभ्यां । कृत पादपतनं जननी-
जनकानां । आनन्दितास्तैराश्रीर्वादेन । दापितान्यासनानि ।
नोपविष्टास्तेषु निषणा भूतत्वे । दर्शितः स्यर्शनः । कथितस्त-
दुत्तान्तः । प्रकाशितस्यात्मनश्च तेन सह मैत्र्यैभावः कुमाराभ्यां ।
परितुष्टः कर्मविलासः चिन्तितमनेन । मम तावदपथ्यासेवनमिव
व्याधेरुपचयहेतुरेष स्यर्शनो दृष्ट एव मयानेकशः पूर्वं । तत्सुन्दर-
मेतत्संपदं यदनेन सहानयोर्मैत्र्यै संजातेति । केवलं प्रकृतिरियं
ममानादिहृद्धा वर्तते । यदुत योऽस्थानुकूलस्तस्य मया प्रतिकूलेन

भवितव्य । यः पुनरस्य प्रतिकूलो निरभिष्वङ्गतया मया तस्य सुन्दरं
वर्तितव्य । यः पुनरेनमेकान्ततस्यजति स मयापि सर्वथा मोक्तव्य
एव । तदेव स्थिते निरीक्ष्य निरीक्ष्य कुमारयोरेनं प्रति चेष्टित
यथोचितं करिष्यामीति । विचिन्त्याभिहितं कर्मविलासेन । भो
वत्सौ सुन्दरमनुष्ठितं भवद्भ्यां यदेष स्पर्शनः प्राणत्यागं विदधानो
धारितो मैत्रीकरणेन पुनः सुन्दरतरं । चीरखण्डयोगतुल्यो हि
वत्सयोरनेन सार्धं सम्बन्धः ॥

अकुशलमालया चिन्तितं । अहो मे धन्यता । भविष्यत्येतत्स-
म्बन्धेन मम यथार्थं नाम । यो ह्यस्य स्पर्शनस्थानुकूलः स ममा-
त्यन्तवल्लभः । स एव च मां वर्धयति पालयति मदीयस्नेहफलं
चाशुभवति नेतरः । बद्धशोऽनुभूतपूर्वमेतन्मया । एष च मदीयः
सुन्दरेनं प्रति मुखरागेण गाढमनुकूलो लक्ष्यते । ततो भविष्यति
मनोरथपूर्तिरिति । विचिन्त्य तथा बाल प्रत्यभिहितं । वत्स
सुन्दरमनुष्ठित । अवियोगो भवतु भवतः सुमित्रेणेति ॥

शुभसुन्दर्या चिन्तितं । न सुन्दरः खल्वेष मम तनयस्य
पापमित्रसम्बन्धः । रिपुषेः परमार्थेन कारणमनर्थपरम्परायाः ।
शत्रुरयं ममापि सहजो वर्तते । कदर्थिताहमनेन बद्धशः पूर्वं ।
नास्त्येव मयास्य च सहावस्थानं । केवलमेतावानत्र चित्तसम्भारणा-
हेतुः यदेष मदीयपुत्रोऽमुं प्रति मुखच्छायया दृष्टिविकारेण च
विरक्त इव लक्ष्यते । ततो न प्रभविष्यति प्रायेण ममायं पापः ।
यदि वा न ज्ञायते किं भविष्यति । विषमः खल्वेष दुरात्मा ।

शुभसुन्दरी ॥ अत्रान्तरे संजातो मध्याह्नः । उपसंहृतमास्थानं ।
गताः सर्वेऽपि स्वस्थानेषु ॥

ततस्तद्दिनादारभ्य प्रवर्धते बालस्य स्पर्शनेन सह स्नेहाबन्धः ।
चकितस्तिष्ठति सर्वथा मनोषी । न गच्छति विश्रम्भं । स्पर्शनस्तु सदा-
सन्निहिततया कुमारयोरन्तर्बहिश्च न पार्श्वं मुञ्चति । ततः पर्यटन्ति
ते सहिता एव नानास्थानेषु क्रीडन्ति विविधक्रीडाभिः । ततो
मनोषिणा चिन्तितं । कौटुम्भमनेन स्पर्शनेन सह विचरतां सर्वत्रा-
विश्रम्भचित्तानां सुखं । न चैष तावदद्यापि सम्यग् लक्ष्यते कौटुम्भ-
स्वरूप इति । न चाज्ञातपरमार्थेषु निर्धारयितुं संयहीतुं वा
पार्थते । तदिदमत्र प्राप्तकालं । गवेषयामि तावदस्य मूलशुद्धिं ।
ततो विज्ञाय यथोचितमाचरिष्यामीति स्थापितः सिद्धान्तः । ततः
समाहृतो रहसि बोधो नामाङ्गरत्नः । अभिहितश्चासौ । भद्र
ममास्य स्पर्शनस्योपरि महानविश्रम्भः । तदस्य मूलशुद्धिं सम्यगव-
बुध्य ग्रीष्मभावेदय । बोधेनाभिहितं । यदाज्ञापयति कुमार इति ।
निर्गतो बोधः । ततोऽभ्यस्तमस्तदेशभाषाकौशलो वज्रविध्वंस-
विरचनाचतुरः स्वामिकार्यबद्धकक्षो लब्धलक्ष्योऽनुपलक्ष्यश्च प्रहि-
तस्तेनात्मैयः प्रभावो नाम पुरुषः प्रणिधिः । आदिष्टश्चासौ
प्रस्तुतप्रयोजनं । ततो विविधदेशेषु कियन्तमपि कालं पर्यव्य
समागतः सोऽन्यदा । प्रविष्टो बोधसमीपे । विहितप्रणामो
निषण्णो भूतले । बोधेनापि विधायोचितां प्रतिपत्तिमभिहितो
ऽसौ । भद्र वर्णयात्मैयवृत्तान्तः ।

प्रभावः प्राह । यदाज्ञापयति देवः । अस्ति तावदहमितो

निर्गत्य गतो बहिरङ्गेषु नानादेशेषु । न लब्धो मया तत्र प्रसृत-
 प्रवृत्तिगन्धोऽपि । ततो गतोऽहमन्तरङ्गेषु जनपदेषु । तत्र च
 दृष्टमेकत्र मया भिक्षपत्नीकल्पमाकीर्णं समन्तात्कामादिचरटैर्नि-
 वासः पापिष्ठलोकानामाकरो मिथ्याभिमानस्य हेतुरकल्याणपरम्प-
 रायाः अवष्टब्धं सततं विततेन तमसा रहित प्रकाशलेपेनापि
 राजसचित्तं नाम नगरं । तत्र च चूडामणिश्वरटचक्रस्य कारणं
 समस्तपापवृत्तीनां वज्रपातः कुशलमार्गगिरेः दुर्जयः शक्रादौनाम-
 तुल्यबलपराक्रमो रागकेसरौ नाम नरेन्द्रः । तस्य च चिन्तकः
 सर्वप्रयोजनानां अप्रतिहताज्ञः समस्तस्थानेषु निपुणो जगद्वशीकरणे
 कृताभ्यासो जन्तुविमोहने पटुबुद्धिः पापनौतिमार्गेषु अनपेक्षः
 स्वकार्यप्रवृत्तौ परोपदेशानां निक्षिप्तसमस्ताराज्यभारो विषयाभि-
 लाषो नामामात्यः । ततस्तस्मिन्नगरे यावद्दह राजकुलस्याभ्यर्ण-
 भूभागे प्राप्तस्तावदकाण्ड एव समुल्लसितो बहलः कोलाहलः ।
 निर्गच्छन्ति घोषयता बन्दिवृन्देन प्रख्यापितमाहात्म्या लौल्यादि-
 नरेन्द्राधिष्ठिता मिथ्याभिनिवेशादयो भूयांसः स्यन्दनाः । पूरयन्ति
 गल्लगर्जितेन दिगन्तराणि राजमार्गमवतरन्तो ममत्वादयः करि-
 वराः । चलिता हेषारवेण बधिरयन्तो दिक्चक्रवालमञ्जानादयो
 वरवाजिनः । विराजन्ते गृहीतनानायुधा रणशौण्डीरतया वल्ग-
 मानाः पुरतो धावन्तश्चापलादयोऽसंख्येयाः पदातयः । ततः
 कन्दर्पप्रयाणकपटहशब्दाकर्णनममनन्तर खरपवनप्रेरितमेघजालमिव
 क्षणमात्रेणैव विलासध्वजमालाकुल विम्बोकशङ्खकाहलाध्वनिपूरित-
 दिगन्तर मिलितमपरिमित बलं । ततस्तदवलोक्य मया चिन्तितं ।

अथे किमेतत् । गन्तुमिव प्रवृत्तः कचिदय राजा लक्ष्यते । तत्किमस्य गमनप्रयोजनमिति । यावद्वितर्काकुलस्तिष्ठामि तावद्दृष्टो मया पर्यन्तदारुणः स्वरूपेणादर्शकः ससारवैचित्र्यस्य बोधकोऽविदुषां निर्वेदभूमिर्विवेकिनामविज्ञातस्वरूपो निर्विवेकैस्तस्यैव विषयाभिलाषस्य मन्त्रिणः सम्बन्धी विपाको नाम पुरुषः । ततः प्रियसम्भाषणपूर्वकं दृष्टोऽसौ मया । भद्रं कथय किमस्य नरेन्द्रस्य प्रस्थानकारणं । कुतश्च मे । विपाकेनाभिहितं । आर्यं यद्येवं ततः समाकर्णय ॥

पूर्वमिह कचिदवसरे सुगृहीतनामधेयेन देवेन रागकेसरिणाभिहितोऽमात्यः । यदुत आर्यं विषयाभिलाष तथा कथंचिद्विधेहि यथा मम समस्तमपि जगत् किङ्करतां प्रतिपद्यते । मन्त्रिणाभिहितं । यदाज्ञापयति देवः । ततो नान्यः कश्चिदस्य राजादिष्टप्रयोजनस्य निर्वर्तनक्षम इति मनसि पर्यालोच्य किं वाञ्छान्येन साधनेन बद्धना क्लेशितेन साधयिष्यन्त्येतान्येवाचिन्त्यवीर्यतया प्रसूतप्रयोजनमिति संजातावष्टम्भेन मन्त्रिणा गाढमनुरक्तभक्तानि विविधस्थानेषु निर्व्यूढसाहस्रानि स्वामिनि मृत्युतया लब्धजयपताकानि जनद्वन्द्व्याक्षेपकरणपटूनि प्रत्यादेशः शूराणां प्रकर्षश्चटुलानां निकषभूमिः परवञ्चनचतुराणां परमकाष्ठा साहसिकानां निदर्शनं दुर्दान्तानामात्मीयान्येव स्पर्शनादीनि पञ्च गृहीतानि मानुषाणि प्रहितानि जगद्वशीकरणार्थं ॥ ततो मया चिन्तितं । अथेच्छं स्पर्शनस्य तावन्मूलोत्थानं ॥ विपाकेनाभिहितं । ततो वितते जगति विचरन्निस्त्रैर्वशीकृतप्राथं भुवनं वर्तते ग्राहितप्राथं

रागकेशरिकिङ्करतां । केवलं महासखसमुदायानामौतिविशेष इव
तेषामुपद्रवकारी समुत्थितः श्रूयते किल कश्चित् सन्तोषो नाम
चरटः । निर्वाहिताश्च तान्यभिभूय किल कियन्तोऽपि लोकास्तेन
प्रवेशिताश्च देवभुक्तेरतिक्रान्तायां निर्वृतौ नगर्यामिति च श्रूयते ॥
ततो मया चिन्तितं । व्यभिचरति मनागद्यमर्थो यतोऽस्माकं
समक्षमेव मनीषिवालयोः स्पर्शनेन निर्वृतौ नगर्यां भवजन्तोर्गमनं
सदागमबलेनाख्यातं । अयं तु स्पर्शनादीन्यभिभूय सन्तोषेण
निर्वाहिता लोकाः स्थापिताश्च निर्वृतौ नगर्यामिति कथयति ।
तत्कथमेतत् । अथवा किमनयाकाण्डपर्यालोचनया । अवहितस्त्रावदा-
कर्णयाम्यस्य वचनं । पञ्चादिचारयिष्यामि ॥ विपाकेनाभिहितं ।
ततोऽयमाप्रलोकश्रुतेराकर्णितोऽद्य देवेन रागकेशरिणा स्पर्शनाद्य-
भिभवव्यतिकरः । ततोऽतिदुःसहमश्रुतपूर्वं च खपदातिपरिभव-
वचनमाकर्ण्य कोपानलजनितरक्तलोचनधुगलेन विषमस्फुरिताधरेण
करालभृकुटिभङ्गकुटिलीकृतललाटपट्टेनावद्धनिरन्तरखेदविन्दुना
निर्दयकराभिहतधरणीपृष्ठेन प्रलयज्वलनभासुरं रूपमाविभ्रतामर्ष-
वशपरिखल्लदचनेन देवेन रागकेशरिणाज्ञापितः परिजनः । अरे
त्वरितास्ताडयत प्रयाणकपटहं सञ्जीकुरुत चतुरङ्ग बलं । परि-
जनेनाभिहितं । यदाज्ञापयति देवः । ततस्तथा देवमायस्तमानस-
मवलोक्य विषयाभिलाषेणाभिहितं । देव अलमावेगेन । किया-
नमौ वराकसन्तोषः । अस्थानमादरस्य । न खलु केशरी लीला-
दलितचिगण्डगलितवरकरिनिकरो हरिणं व्यापाद्यतयोद्दिश्यायस्त्व-
चित्तो भवति । देवेनाभिहितं । सखे सत्यमिदं । केवलं युष्मन्मा-

नुषकदर्शनां कुर्वता दृढमुदेजितास्तेन पापेन सन्तोषेण । न खलु
तमनुन्मूल्य मम मनसः सुखासिका संपद्यते । मन्त्रिणाभिहितं ।
देव स्तोकमेतत् । मुच्यतां संरम्भः । ततस्तद्वचनेन मनाक् स्वस्थी-
भूतो देवः । कृतमशेषं गमनोचितं । स्थापितः पुरतः स्नेहमल्लि-
पूर्णः प्रेमावन्धाख्यः कनककलशः । उद्घोषितः केलिजल्पनामको
जयजयशब्दः । गीतानि चाटुवचनादीनि मङ्गलानि । प्रहृतं
रतिकलहनामकमुद्दामातोद्यतन्दं । निर्वर्तितान्यङ्गरागभूषणादीनि
समस्तकौतुकानि । प्रवृत्तो रथावरोहणार्थं देवः । अत्रान्तरे
स्यतमनेन । अथे न दृष्टो नाप्यापृष्टोऽद्यापि मया तातः । अहो
मे प्रमत्तता अहो मे दुर्विनीतता अहो मे तुच्छत्वेन खल्व्यप्रयो-
जनेऽपि पर्याकुलता यत्तातपादवन्दनमपि विस्मृतमिति । ततो
निवृत्य चलितस्तद्दर्शनार्थं देवः ॥

मयाभिहितं । भद्र कः पुनरस्य तातः । ततो विपाकेनाभि-
हितं । आर्यं अतिमुग्धोऽसि यतस्त्वमेतावदपि न जानीषे । यतोऽस्य
देवस्य रागकेसरिणो बालाबलादीनामपि सुप्रतीतोऽनेकाद्भुतकर्मा
भुवनत्रयप्रकटिताभिधानो महामोहो जनकः । तथाहि ।

महामोहो जगत्सर्वं भ्रामयत्येष लीलया ।

शक्रादथो जगन्नाथा यस्य किङ्करतां गताः ॥

अन्येषां लङ्घयन्तीह शौर्यावष्टम्भतो नराः ।

आज्ञां न तु जगत्यत्र महामोहस्य केचन ॥

वेदान्तवादिषिद्धान्ते परमात्मा यथा किल ।

चराचरस्य जगतो व्यापकत्वेन गीयते ॥

महामोहस्तथैवात्र स्ववीर्येण जगत्तथे ।
 द्वेषाद्यग्रेषलोकानां व्यापकः समुदाहृतः ॥
 तत एव प्रवर्तन्ते यान्ति तत्र पुनर्लभ्यम् ।
 सर्वे जीवाः परे पुंसि यथा वेदान्तवादिनाम् ॥
 महामोहात्प्रवर्तन्ते तथा सर्वे मदादयः ।
 लीयन्तेऽपि च तत्रैव परमात्मा स वर्तते ॥

अन्यच्च ।

यज्ज्ञातपरमार्थोऽपि बुद्ध्या सन्तोषजं सुखम् ।
 इन्द्रियैर्वाध्यते जन्तुर्महामोहोऽत्र कारणम् ॥
 अधीत्य सर्वशास्त्राणि नराः पण्डितमानिनः ।
 विषयेषु रताः सोऽयं महामोहो विजृम्भते ॥
 जेनेन्द्रमततत्त्वज्ञाः कषायवशवर्तिनः ।
 जायन्ते यन्नरा लोके तन्महामोहशासनम् ॥
 अवाप्य मानुषं जन्म लब्ध्वा जैनं च शासनम् ।
 यत्तिष्ठन्ति गृहासक्ता महामोहोऽत्र कारणम् ॥
 विलंघ्य च महामोहः स्ववीर्येण निराकुलः ।
 कांश्चिद्विडम्बयत्युच्चैर्यतिभावस्थितानपि ॥
 मनुष्यलोके पाताले तथा देवालयेष्वपि ।
 विलसत्येष महामोहो गन्धहस्ती यथेच्छया ॥
 सर्वथा मित्रभावेन गाढं विश्रम्भचेतसाम् ।
 कुर्वन्ति वञ्चनं यच्च महामोहोऽत्र कारणम् ॥
 विश्रम्भं निजभर्तारं परित्यज्य कुलस्त्रियः ।

परेषु यत्प्रवर्तन्ते महामोहस्य तत्फलम् ॥
 विलंघ्य कुलमर्यादां पारदार्येऽपि यन्नराः ।
 वर्तन्ते विलसत्येष महामोहमहानृपः ॥
 यत एव समुत्पन्ना जाताश्च गुणभाजनम् ।
 प्रतिकूला गुरोस्तस्य वशे येऽस्य नराधमाः ॥
 अनार्याणि तथान्यानि यानि कार्याणि कर्हिचित् ।
 चौर्यादीनि विलासेन तेषामेष प्रवर्तकः ॥
 इत्थं प्रभूतवृत्तान्तः परिपात्य जगत्त्रयम् ।
 वृद्धोऽहमधुना युक्तं किं ममेति विचिन्त्य च ॥
 पार्श्वस्थितोऽपि शक्नोमि वीर्येण परिरक्षितुम् ।
 जगत्त्रेण स्वपुत्राय राज्यं यच्छामि साम्प्रतम् ॥
 रागकेसरिणो दत्त्वा ततो राज्यं विचक्षणः ।
 महामोहोऽधुना सोऽयं श्रेते निश्चिन्तां गतः ॥
 तथापीदं जगत्सर्वं प्रभावेण महात्मनः ।
 तस्मैव वर्तते नूनं कोऽन्यः स्यादस्य पालकः ॥
 तद्देशोऽद्भुतकर्तव्यः प्रसिद्धोऽपि जगत्त्रये ।
 महामोहनरेन्द्रस्ते कथं प्रष्टव्यतां गतः ॥

ततो मयाभिहितं । भद्रं न कर्तव्योऽत्र भवता कोपः । पथिकः
 खल्वहं । श्रुतञ्च मयापि महामोहः पूर्वं सामान्येन न पुनर्विशेषतो
 रागकेसरिजनकतया । तदधुनापनीतं ममाज्ञानं भद्रेण । तदुत्तर-
 वृत्तान्तमप्याख्यातुमर्हति भद्रः ॥

विपाकेनाभिहितं । ततो गतो देवः शीघ्रं जनकपादमूलं ।

दृष्टोऽनेन तमःसंज्ञकेन लम्बमानेन भूयुगुलेन अविद्याभिधानया
 प्रकम्पमानया गात्रयस्या जराजीर्णकायस्तृष्णाभिधानायां वेदिकायां
 विपर्यासनाम्नि विष्टरे महत्युपविष्टो महामोहः । ततः चितितल-
 विन्यस्तहस्तमस्तकेन कृतं देवेन पादपतनं । अभिनन्दितो महा-
 मोहेन । निषीदतश्च भूतले देवस्य दापितं महामोहेनासनं ।
 उपविष्टस्तत्र जनकसम्भ्रमवचनेन देवः । पृष्टा शरीरकुशलवार्ता
 निवेदितश्च प्रस्तुतव्यतिकरः । ततो महामोहेनाभिहितं । पुत्र
 ममाधुना जरच्चीवरस्येव पश्चिमो धावो वर्तते । ततो मदीय-
 शरीरस्य पामापरिगतमूर्तेरिव करभस्य यदाह्यते तत्कारं । ततो
 न युक्तं मयि तिष्ठति भवतः प्रस्थानं कर्तुं । तिष्ठ त्वं विपुलं राज्यं
 विदधानो निराकुलचित्तः । अहमेव प्रस्तुतप्रयोजनं साधयिष्या-
 मीति । देवेन कर्णौ पिधायाभिहितं । तात मा मैवं वोचः ।
 शान्तं पापं । प्रतिहतममङ्गलं । अनन्तकल्पस्यायि भवतु यौष्माकं
 शरीरं । न खलु युष्मदीयशरीरनिराबाधामात्रपरितोषिणि
 किङ्करजनेऽस्मिन्नेवमाज्ञपयितुमर्हति तातः । तत्किमनेन वज्रना ।
 गच्छाम्यहं अनुजानीत यूयं । महामोहः प्राह । जात मया
 तावद्गन्तव्यमेव भवतस्तु केवलमवस्थानेऽनुज्ञेत्यभिधायोत्थितो महा-
 मोहः । ततो विज्ञाय निर्वन्धं देवेनाभिहितं । तात यद्येवं
 ततोऽहमपि तातपादानुचरो भविष्यामि न प्रतिस्खलनीयस्तातेन ।
 महामोहः प्राह । जात एवं भवतु । न खलु वयमपि भवन्तं
 मोक्तुं क्षणमपि पारयामः । केवलं गुरुतया प्रयोजनस्यैवं मन्त्रितम-
 स्माभिः । तदधुना सुन्दरमिदं जातेन जल्पितं । देवेनाभिहितं ।

महाप्रसादः । ततस्तातोऽपि प्रस्थित इति ज्ञापितं समस्तनरेन्द्राणां देवेन । प्रवर्तितं निःशेषं विशेषतो बलं । ततः स्वयमेव महा-
मोहनरेन्द्रो देवो रागकेसरी विषयाभिलाषादयश्च सर्वे मन्त्रि-
महत्तमाः सर्वबलेन सन्तोषचरटस्थोपरि विग्रहेण चलिता इति
वार्तया चुभितमेतत् समन्ताद्राजसच्चित्तं नगरं समुल्लसितोऽयं
बहलः कलकलः ।

तदिदं भद्र अस्य नरेन्द्रस्य प्रस्थानप्रयोजनमिति । एतच्चाति-
कुलहलिनं भवन्तमालोक्य मया निवेदितं । इतरथातिलरया मम
वचनमात्रोच्चारणेऽपि नावसरोऽस्ति यतो ममाग्रानीके नियमः ।
मयाभिहितं । आर्यं किमत्र वक्तव्यं । परोपकारकरणव्या एव
सत्पुरुषा भवन्ति । ते हि परे प्रियं कर्तुमुद्यताः शिथिलयन्ति
स्वप्रयोजनं कुर्वन्ति स्वभुजोपार्जितद्रव्यव्ययं विषहन्ते विविधदुःखानि
न गणयन्त्यात्मापदं ददति मल्लकं प्रक्रामन्ति प्राणान् । परप्रयो-
जनमेव हि ते स्वप्रयोजनं मन्यन्ते । ततश्चैवंविधैर्मदीयवचनैर्मनसि
परितुष्टो नामयित्वा मदभिमुखमीषदुत्तमाङ्गं ब्रजाम्यहमधुने-
त्यभिधाय च कृतप्रणामो मया गतो विपाकः ॥

मया चिन्तितं । साधितप्रायं मयाधुना राजकार्यं । यतः
स्पर्शनस्य मूलशृङ्खिमुपलभ्य भवतागन्तव्यमेतावानेव मम राजादेशः ।
तत्र यावन्तोऽनेन विपाकेन स्पर्शनादीनां गुणा वर्णितास्ते सर्वे तत्र
स्पर्शने घटन्ते । ममानुभवसिद्धमेतत् । तस्मादेतदुपवर्णितमानुष-
पञ्चकस्याद्योऽसौ भविष्यति । लब्धा मया तस्य मूलशृङ्खिः ।
केवलमेकं सन्तोषव्यतिकरमद्यापि नावगच्छामि । एतावच्च वितर्क-

यामि । सदागमानुचर एवायं कश्चिद्भविष्यति । अन्यथा पूर्वापर-
विरुद्धमेतत्स्यात् । अथवा किमनेने । गच्छामि तावत् स्वामि-
पादमूलं । निवेदयामि यथोपलब्धवृत्तान्तं । ततो देव एवात्र
यथोचितं विज्ञास्यतीत्यालोच्य समागतोऽहं । एतदाकर्ण्य देवः
प्रमाणमिति । बोधेनाभिहितं । साधु प्रभाव साधु सुन्दरमनुष्ठितं
भवता । ततः सहैव प्रभावेण प्रविष्टो बोधः कुमारसमीपं ।
कृतप्रणामेन च निवेदितः कुमाराय समस्तोऽपि प्रभावानीतवार्ता-
वृत्तान्तः । परितुष्टो मनीषी पूजितः प्रभावः ॥

पृष्ठोऽन्यदा मनीषिणा स्पर्शनः । यदुत भद्र किं भवतः
सदागमेनैव तेन भवजन्तुना सुमित्रेण सह विरहः संपादित उत
तत्र कश्चिदन्योऽप्यासीदिति । स्पर्शनेनाभिहितं । आर्य आसीत् ।
केवलमलं तत्कथया । न खल्वहं भयविक्कलतया तस्य क्रूरकर्माणो
नामायुच्चारयितुं शक्नोमि । स हि सदागमस्तस्य केवलं भवजन्तो-
रुपेदं ददाति मत्कदर्थनविषयं । स तु तस्मैवानुचरः क्रूरकर्मा
नानाघातनाभिः साचान्मां कदर्थयति भवजन्तुं मत्तो विमुख-
यति । तेनैव चाहं शरीरप्रासादान्निःसारितो भवजन्तुश्च निर्द्वैतौ
नगर्थां प्रापितः । स एव तत्र कारणं पुरुषः । सदागमस्य केवल-
मुपदेशदाने व्यापारः ॥ मनीषिणाभिहितं । भद्र किं तस्याभि-
धानं । स्पर्शनः प्राह । कथितमिदमार्यस्य मया । नाहं भयाकुल-
तया तदभिधानमुच्चारयामि । अत एव पूर्वमपि मया न युष्माकं
तदाख्यातं । किं चातिपापिष्ठोऽसौ । ततोऽलं तन्नामग्रहणेन ।
पापिष्ठजनकथा हि क्रियमाणा पापं वर्धयति यशो दूषयति

लाघवमाधत्ते मनो विश्वावयति धर्मबुद्धिं ध्वंसयतीति । मनौ-
 षिणाभिहितं । तथापि महत्कुतूहलं तदभिधानश्रवणेऽस्माकं । न
 चास्मदभ्यर्णे वर्तमानेन भवता तद्भयं विधातव्यं । न च नामग्रहण-
 मात्रेण किञ्चित्पापं । न ह्यग्निरित्युक्ते सुखदाहः संपद्यते । ततो
 विज्ञाय निर्वन्धं तरलिततारं दृष्ट्वापि दिशोऽवलोकयता स्पर्शने-
 नाभिहितं । आर्यं यद्येवं ततः सन्तोष इति तस्य दुर्नामकस्य
 नाम ॥ मनौषिणा चिन्तितं । सम्यगुपलब्ध्वा मूलशुद्धिरस्य स्पर्श-
 नस्य प्रभावेण । यतः सन्तोषव्यतिकर एवैकस्तत्राघटमानक आसीत् ।
 सोऽप्यधुना घटितः । सम्यक् च मया पूर्वं वितर्कितं यथा न सुन्दरः
 स्त्रस्त्रेष स्पर्शनः प्रायेणेति यतो विषयाभिलाषप्रयुक्तोऽयं लोकवञ्जन-
 प्रवणः पर्यटति । तदशोभन एवायं । तथापि प्रतिपन्नोऽयं मया
 मित्रतया । दर्शितो बहिष्कायथा स्नेहभावः । क्रीडितमेकत्र
 बद्धकालं । तस्मान्न युक्तोऽकाण्ड एव परित्यक्तुं । केवलं विज्ञात-
 स्वरूपेणास्य मयाधुना सुतरां न कर्तव्यो विश्रम्भो नाचरितव्य-
 मस्थानुकूलं न समर्पणीयमात्मस्वरूपं न निवेदनीयं गुह्यं नापि
 दर्शनीयो बहिर्भावः । विषमप्रकृतिरेष वर्तते । ततोऽनेन सह
 यापनया वर्तितव्यं पूर्वस्थित्यैव पर्यटितव्यं सर्वत्र सहितेन कर्तव्यं
 चात्मीयप्रयोजनाबाधकमस्य वचनं । केवलमभिव्यङ्गोऽस्योपरि न
 कार्यो मया यावदस्य सर्वथा परित्यागावसरो भवति । एवं च
 वर्तमानस्य मे न भविष्यत्त्रेष बाधक इति । स्थापितो मनौषिणा
 स्त्रचेतसि सिद्धान्तः । ततः पूर्वस्थित्यैव विलसन्ति ते स्पर्शनमनौषि-
 बास्त्रा नानास्थानेषु । प्रजन्ति दिनानि ॥

अन्यदा स्पर्शनेन कृतो जल्पप्रस्तावः । अभिहितं च तेन ।
 अरे किमत्र लोके सारं किं वा सर्वं जन्तवोऽभिलषन्ति । बाले-
 नाभिहितं । वयस्य किमत्र ज्ञातव्यं । सुप्रसिद्धमिदं । स्पर्शनः प्राह ।
 कथय किं तत् । बालो जगाद । वयस्य सुखं । स्पर्शनः प्राह ।
 तत् किमिति तदेव सदा न सेव्यते । बालेनाभिहितं । कस्तस्य
 सेवनोपायः । स्पर्शनेनोक्तं । अहं । बालो जगाद । कथं । स्पर्शनः
 प्राह । अस्ति मे योगशक्तिः । तथाहं प्राणिनां शरीरमनुप्रविश्य
 बहिरन्तश्च त्वचि लीनस्तिष्ठामि । ततश्च ते यदि भक्तिपुरःसरं
 मामेव ध्यायन्ति कोमलललितस्पर्शसम्बन्धं कुर्वन्ति ततो निरुपमं
 सुखं लभन्ते । तेनाहं सुखसेवनस्योपायः । मनौषिणा चिन्तितं ।
 अथे रचितोऽनेनावयोर्वञ्चनप्रपञ्चः । बालेनाभिहितं । वयस्य तत्कि-
 मियन्तं कालं नावेदितमिदमस्माकं । अहो वञ्चिता वयमधन्याः
 सत्यपेवंविधे सुखोपाये तदनासेवनेन । अहो ते गम्भीरता यदेवं-
 विधामपि योगशक्तिमात्मनो न प्रकटयसि । तदिदानीमपि कुरु
 प्रसादं दर्शय कुतूहलं व्यापारय योगशक्तिं भवावयोः सुखसेवन-
 हेतुरिति । ततः किं क्रियतामेतदिति दृष्टिविकारेणैव दर्शयता
 साकूतेन निरीक्षितं मनौषिणो वदनं स्पर्शनेन । ततः पश्यामि
 किं तावत् करोतीति संचिन्त्य मनौषिणाभिहितं । वयस्य क्रियतां
 बालभाषितं कोऽत्र विरोधः । ततः स्पर्शनेन विरचितं पद्मासनं
 स्थिरौकतः कायः परित्यक्तो बहिर्विच्येपः निश्चलीकृता दृष्टिः
 समर्पिता नासिकाये निबद्धं हृत्पौण्ड्ररौके मानसं । धृता धारणा ।
 संजाता तत्प्रत्ययैकतानता । समापूरितं ध्यानं । निरुद्धाः करणवृत्तयः ।

आविर्भूतः स्वरूपशून्य इवार्थनिर्भासः । संजातः समाधिः ।
विहितोऽन्तर्धानहेतुः संयमः । कृतमन्तर्धानं । अनुप्रविष्टो मनी-
षिबालयोः शरीरं । अधिष्ठितः स्वाभिहितप्रेदशः । विस्मितौ
मनीषिबालौ । प्रवृत्ता द्वयोरपि कोमलस्पर्शच्छा ॥

ततो बालो मृदूनि शयनानि सुखान्यासनानि कोमलानि
वसनानि अस्थिमांसत्वग्रोमसुखदायीनि संवाहनानि ललितललना-
नामनवरतसुगन्तानि चतुर्विपर्यस्तवीर्याणि सुखस्पर्शविलेपनानि
अन्यानि चोद्वर्तनस्नानादीनि स्पर्शनप्रियाणि गृद्धो मूर्च्छितः सतत-
मासेवते । तच्च शयनादिकं भस्मकव्याधिरिव भक्तपानं स्पर्शनः
समस्तमुपभुङ्क्ते । बालस्य तु गार्हव्याधिविक्लबीभूतचित्तस्य सन्तोषरूप-
स्वास्थ्यविकलतया पामाकण्डूयनमिव परमार्थतस्तदुःखकारणमेव ।
तथाप्यसौ विपर्यासवशेन तदुपभोगे सति चिन्तयति । अहो मे सुखं
अहो मे परमानन्दः । ततो मिथ्याभावनया परमसुखसन्दर्भनिर्भरः
किलाहमिति वृथा निमीलिताक्षोऽनाख्येयं रसान्तरमवगाहते ॥

मनीषी पुनर्मृदुस्पर्शच्छायां प्रवर्तमानायामेवं भावयति ।
अथ स्पर्शनजनितोऽयं मम विकारो न स्वाभाविकः । परमरिपुश्चायं
मम वर्तते । सुनिर्णीतमिदं मया । ततः कथमयं सुखहेतुर्भ-
विष्यतीति मत्वा तदनुकूलं न किञ्चिदाचरति । अथ कथंचित्प्रति-
पन्नोऽयं मित्रतयानुवर्तनीयस्तावदिति भावनया कालयापनां
कुर्वाणस्तदनुकूलमपि किञ्चिदाचरति । तथापि तस्य क्षौल्यरोग-
विकलतया सन्तोषामृतस्वस्थौभूतमानसस्य रोगरहितशरीरस्थेव
सुपथ्यान्नं तच्छयनादिकसुपभुज्यमानं सुखमेवोत्पादयति । तथापि

नासौ तत्राभिव्यङ्गं विधत्ते । ततो न भवत्यागामिनोऽपि
दुःखस्याबन्धः ॥

अन्यदा प्रकटीभूतः स्पर्शनः । अभिहितोऽनेन बालः । अपि
वयस्य मदीयपरिभ्रमस्यास्ति किञ्चित्फलं संपन्नस्ते कश्चिदुपकारः ।
बालः प्राह । सखेऽनुगृहीतोऽस्मि दर्शितो ममाचिन्त्याद्वाद-
सम्पादनेन भवता साक्षात्सुखः । अथवा किमत्राश्चर्यं । परार्थमेव
निर्मितस्त्वमसि विधात्रा । तथाहि ।

परार्थमेव जायन्ते लोके नूनं भवादृशाः ।

मादृशानां तु सम्भूतिस्त्वत्प्रसादेन सार्थिका ॥

इदं हि तेषां सौजन्यं यत्स्वभावेन सर्वदा ।

परेषां सुखहेतुत्वं प्रपद्यन्ते नरोत्तमाः ॥

स्पर्शनेन चिन्तितं । अथे संपन्नस्तावदेष मे निर्व्यभिचारः
किङ्करः प्रतिपद्यते मयादिष्टमेष कृष्णं श्वेतं श्वेतं कृष्णमिति
निर्विचारं । एवं विचिन्त्य स्पर्शनेनाभिहितं । वयस्य द्रव्यैव नः
प्रयोजनं । चरितार्थोऽहमिदानीं भवदुपकारसंपत्त्येति ।

ततो मनीषिसमीपमुपगम्याभिहिमनेन । सखे किं सार्थकः
भवतोऽर्थसम्पादनेन मदीयः प्रयास उत नेति । मनीषिणोक्तं । भद्रं
किमत्रोच्यतां । अनाख्येयस्तावकोऽतिशयः । स्पर्शनेन चिन्तितं ।
अथे साभिप्रायकमेतत् । दुष्टः खल्वेष मनीषी न शक्यते मादृशै
रञ्जयितुं । ललितोऽहमनेन स्वरूपतः प्रायेण । तस्मात्सलज्ज एव
तावदास्तां । नात्र बह्वविकल्पनं श्रेयस्करमिति । विचिन्त्य धूर्ततया
कृता स्पर्शनेन काकली न दर्शितो मुखविकारोऽपि स्थितो मौनेनेति ॥

इतश्च बालेनापि स्वमातुरकुशलमालायाः कथितः समस्तोऽपि
सरभसेन यो योगशक्तिदीपनपुरःसरं सुखसम्पादनसामर्थ्यलक्षणः
स्पर्शनव्यतिकरः । अकुशलमालोवाच । जात सूचितमिदमादावेव
मया यथा सुन्दरस्तवानेन वरमित्रेण सार्धं सम्बन्धः हेतुः सुख-
परम्परायाः । किंच । अस्ति ममापीदृशी योगशक्तिरिति । दर्श-
यिष्याम्यहमपि जातस्य कुटूहलं । बालस्त्ववाच । यद्येवं ततो
वज्रतरमन्वायाः प्रसादेनास्माभिरद्यापि द्रष्टव्यं । अकुशलमालो-
वाच । तत्कथनीयं भवता यदा प्रयुज्यते योगशक्तिरिति ॥

इतश्च मनीषिणापि स्वमातुः शुभसुन्दर्या निवेदितः सर्वोऽपि
स्पर्शनवृत्तान्तः । तथाभिहितं । वत्स न चारुस्तवानेन पापमित्रेण
सह संसर्गः । कारणमेष दुःखपट्टतेः । मनीषिणाभिहितं । सत्य-
मेतत् । केवलं न कर्तव्यमत्र भयमम्बद्या । लक्षितो मयायं स्वरूपेण ।
नाहमस्य यन्नवतोऽपि वञ्चनगोचरः । केवलमस्य परित्यागकालं
प्रतिपालयामि । यतः प्रतिपन्नोऽयं मया मित्रतया नाकाण्ड एव
हातुं युक्तः । शुभसुन्दर्युवाच । जात सुन्दरमिदमनुष्ठितं भवता ।
अहो ते लोकज्ञता अहो प्रतिपन्नवात्सल्यं अहो नीतिपरता अहो
गम्भीरता अहो स्वैर्यातिरेकः । तथाहि ।

नाकाण्ड एव सुञ्चन्ति सदोषमपि सज्जनाः ।

प्रतिपन्नं गृहस्थायी तत्रोदाहरणं जिनः ॥

प्रतिपन्नमकाले तु सदोषमपि त्यजेत् ।

स निन्द्यः स्यात्सतां मध्ये तन्नासौ स्वार्थसाधकः ॥

यस्तु मूढतया काले प्राप्तेऽपि न परित्यजेत् ।

सदोषं लभते तस्मात् स्वचयं नात्र संशयः ॥

हेयबुद्ध्या गृहीतेऽपि ततो वस्तुनि बुद्धिमान् ।

तत्त्यागावसरापेक्षी प्रशंसां लभुमर्हति ॥

कर्मविलासराजस्तु महादेवीभ्यां सकाशात्तं कुमारव्यतिकरमा-
कर्णं परितुष्टो मनीषिणो रूष्टो बालस्य चित्तमध्ये । बालेनापि
ततः प्रभृति गाढतरं कोमलशयनसुरताद्यासेवनानि स्पर्शनप्रियाणि
दिवानिशमाचरता परित्यक्तो राजकुमारोचितः शेषव्यापारः परि-
हृतं देवगुरुपादवन्दनं विमुक्तं कलाग्रहणं शिथिलीकृता लज्जा
अङ्गीकृतः पशुधर्मः । ततोऽसौ न गणयति लोकवचनीयतां न
रचति कुलकलङ्कं न जानीते स्वस्योपहास्यतां नापेक्षते कुशलपक्षं
न गृह्णाति सदुपदेशान् । केवलं यत्र कुत्रचिन् नारीशयनमास-
नमन्यदा किञ्चित्कोमलमुपलभते तत्र तत्राविचार्य तत्स्वरूपं लौल्या-
तिरेकेण प्रवर्तत एव । ततो मनीषी संजातकरुणस्त्वं शिञ्चयति
स्पर्शनस्य मूलशुद्धिमाचष्टे वञ्चकोऽयमिति दीपयति । भ्रातर्नास्य
विश्वसनीयं परमरिपुरेष स्पर्शन इति तं बालं पुनः पुनश्चोदयति ।
बालः प्राह । मनीषिस्तुल्यमनेनादृष्टार्थेन प्रलापेन । य एष मे वर-
वयस्योऽनन्तागाधसुखसागरावगाहने हेतुः स एव ते परमरिपुरिति
कैषा भाषा । मनीषिणा चिन्तितं । मूढः स्वल्पेन न शक्यते निवार-
यितुं । अतोऽलमेतन्निवारणेन । स्वरक्षणे मया यत्नो विधेयः । तथाहि ।

अकार्यवारणोद्युक्तो मूढे यः परिखिद्यते ।

वाम्बिस्तरो वृथा तस्य भस्मन्यज्याहुतिर्यथा ॥

नोपदेशशतेनापि मूढोऽकार्यान्निवर्त्यते ।

श्रीतांशुग्रसनात्केन राज्ञर्वाक्यैर्निवारितः ॥

अकार्यं दुर्विनौतेषु प्रवृत्तेषु ततः सदा ।

न किञ्चिदुपदेष्टव्यं सता कार्यावधीरणा ॥

इत्यालोच्य स्वयं चित्ते हिला बालस्य शिष्यणम् ।

स्वकार्यकरणोद्युक्तो मनीषी मौनमाश्रितः ॥

इतश्च तस्यैव कर्मविलासस्य राज्ञोऽस्ति सामान्यरूपा नाम देवी ।
तस्याश्चाभौष्टतमोऽस्ति मध्यमबुद्धिर्नाम दारको वल्लभतमो मनीषि-
बालयोः । क्रीडितस्ताभ्यां सह भ्रूयांसं कालं । स च प्रयोजन-
वशाद्राजादेशेनैव देशान्तरं गत आसीत् तदानीमागतः । दृष्टौ
मनीषिबालौ सह स्पर्शनेन । आलिङ्गितस्ताभ्यां स्पर्शनेन च । ततः
सकौतुकेन मध्यमबुद्धिना कर्णाभ्यर्णं निधाय वदनं पृष्ठो बालः क
एष इति । निवेदितो बालेनास्य यथा स्पर्शननामायमचिन्त्य-
प्रभावोऽस्मत्सहचर इति । मध्यमबुद्धिरुवाच । कथं । ततः कथितो
बालेन सर्वोऽपि व्यतिकरः । संजातो मध्यमबुद्धेरपि स्पर्शनस्योपरि
स्नेहभावः । बालेनाभिहितं । भद्र स्पर्शन दर्शयास्य स्वकीयं
माहात्म्यं । स्पर्शनः प्राह । एष दर्शयामि । ततः प्रयुक्ता योगशक्तिः
कृतमन्तर्धानं अधिष्ठितं मध्यमबुद्धेः शरीरं । विस्मितो मध्यमबुद्धिः ।
प्रवृत्ता कोमलस्पर्शच्छा । उपभुक्तानि ललितशयनसुरतादीनि ।
संजातश्चित्ताह्लादः । प्रीणितो मध्यमबुद्धिः । प्रकटीभूतः स्पर्शनः ।
पृष्ठं स्वप्रयाससाफल्यं । अनुगृहीतोऽहं भवतेति निवेदितं सरभसेन
मध्यमबुद्धिना । ततः पात्रभूतोऽयमपि न दूरयायौ वर्तत इति
विचिन्तितं स्पर्शनेन ॥

मनीषिणा चिन्तितं । वशीकृतप्रायोऽयमपि मध्यमबुद्धिरनेन
पापेन स्पर्शनेन । अतो यद्युपेदशं गृह्णाति ततः शिचयाम्येनं ।
मा भूदस्य सुगन्धतया वराकस्य वञ्चनमिति ॥ ततो रहसि मध्यम-
बुद्धिरभिहितो मनीषिणा । भद्रं न भद्रकोऽयं स्पर्शनः । विषया-
भिलाषप्रयुक्तोऽयं लोकानां वञ्चकः पर्यटति । मध्यमबुद्धिरुवाच ।
कथं । ततः कथिता मनीषिणा बोधप्रभावोपलब्धा समस्तापि तस्य
स्पर्शनस्य मूलशुद्धिः । मध्यमबुद्धिना चिन्तितं । स्नातुभवसिद्धा
मम तावदस्य स्पर्शनस्य सम्बन्धिनी वत्सलताचिन्त्यप्रभावता सुख-
हेतुता च । अयमपि च मनीषी नायुक्तभाषी । तन्न जानीमः
किमत्र तत्त्वं । किं वा वयमेवं स्थिते कुर्म इति । अथवा किमनेन
चिन्तितेन । तावदस्मां पृच्छामि । तदुपदिष्टमाचरिष्यामीति ।
विचिन्त्य गतः सामान्यरूपायाः समीपं । कृतं पादपतनं । अभि-
नन्दितस्तथा निविष्टः चितितले । निवेदितो व्यतिकरः । सामान्य-
रूपयोक्तं । वत्स तावत्तयाधुना स्पर्शनमनीषिणोर्द्वयोरपि वचन-
मनुवर्तयतोभयाविरोधेन मध्यस्थतयैव स्नातुं युक्तं । कालान्तरे
पुनर्य एव बलवन्तरः पक्षः स्यात् स एवाश्रयणीयः । तथाहि ।

संग्रथापन्नचित्तेन भिन्ने कार्यद्वये सता ।

कार्यः कालविलम्बोऽत्र दृष्टान्तो मिथुनद्वयम् ॥

मध्यमबुद्धिरुवाच । अम्ब किं तन्मिथुनद्वयं । सामान्यरूपयोक्तं ।
पुत्राकर्णय ॥

अस्ति तथाविधं नाम नगरं । तत्र ऋजुर्नाम राजा । तस्य
प्रगुणा नाम महादेवी । तयोर्मकरध्वजाकारो सुगन्धो नाम तनयः ।

तस्य च रतिमन्त्रिभा अकुटिला नाम भार्या । ततस्तयोर्मुग्ध-
 कुटिलयोरन्योन्यवद्भानुरागयोर्विषयसुखमनुभवतोर्ब्रजति कालः ।
 अन्यदा वसन्तसमये उपरितनप्रासादभूमिकावासभवने व्यवस्थितः
 प्रभातोत्थितो मुग्धकुमारो मनोहरविविधविकसितकुसुमवनरा-
 जिराजितं गृहोपवनमुपलभ्य संजातक्रीडाभिलाषो भार्यामुवाच ।
 देवि अतिरमणीयेयमुपवनश्रीः । तदुत्तिष्ठ गच्छावः कुसुमोच्चय-
 निमित्तं आनयाव एनां । अकुटिलयाभिहितं । यदाज्ञापयत्यार्थ-
 पुत्रः । ततो गृहीत्वा मणिखचिते कनकशूर्पिके गते गृहोपवनं ।
 प्रारब्धः कुसुमोच्चयः । मुग्धः प्राह । देवि पश्यावस्तावत्कः कनक-
 शूर्पिकां झटिति पूरयति । ब्रज त्वमन्यस्यां दिशि अहं त्वस्यां
 ब्रजामीति । अकुटिलयाभिहितं । एवं भवतु । गतौ कुसुमोच्चयं
 कुर्वाणौ परस्परं दर्शनपथातीतयोर्गहनान्तरयोः । अत्रान्तरे
 कथंचित्तं प्रदेशमायातं व्यन्तरदेवमिथुनकं कालज्ञो देवो
 विचक्षणो देवौ । तेन च गगनतले विचरतावलोकितं तन्मानुष-
 मिथुनं । ततोऽचिन्धतया कर्मपरिणतेरतिसुन्दरतया तस्य मानु-
 षमिथुनस्यापर्थालोचितकारितया मन्मथस्य मदनजननतया मधु-
 मामस्यातिरमणीयतया तस्य प्रदेशस्य केलिवज्जलतया व्यन्तरभा-
 वस्यातिचपलतयेन्द्रियाणां दुर्निवारतया विषयाभिलाषस्य चटुल-
 चारितया मनोवृत्तेस्तथाभावितव्यतया च तस्य वस्तुनः कालज्ञस्या-
 भूदकुटिलायां तीव्रोऽनुरागस्तथैव च मुग्धस्योपरि विचक्षणायाः ।
 ततः किलैनां वक्ष्यामीति बुद्ध्या कालज्ञेनाभिहिता विचक्षणा ।
 देवि ब्रज त्वमग्रतः तावद्यावदहमितो राजगृहोपवनाद्देवार्चननि-

मिन्नं कतिचित्कुसुमान्यादायागच्छामि । सा तु सुगन्धतद्द-
यतया स्थिता मौनेन । गतोऽकुटिलाभिमुखं कालज्ञः । अवतीर्णो
घनतरगहने । अदर्शनौभूतो विचक्षणयाः । चिन्तितमनेन । अथे
किं पुनः कारणमाश्रित्येदं मिथुनं परस्परतो दवीयोदेशवर्ति
वर्तते । ततः प्रयुक्तमनेन विभङ्गज्ञानं । लक्षितं तयोर्दूरीभवन-
कारणं । ततोऽयमेवात्रोपाय इति विचिन्त्य हृतमनेन देवशक्त्या-
त्मनो वैक्रियं सुगन्धरूपं । निर्वर्तिता कनकशूर्पिका भृता कुसु-
मानां । गतोऽकुटिलासमीपं ससम्भ्रममाह च । जितासि प्रिये
जितासि । ततः कथमार्यपुत्रो झटित्येवायातो जिताहमिति
विलक्षीभूता मनागकुटिला । कालज्ञेनाभिहित । प्रियेऽलं विषा-
देन स्वल्पमिदं कारणं । केवलं निर्वर्तितोऽधुना कुसुमोच्चयः ।
ब्रजामोऽसुभिन्नुपवनविभूषणे कदलीलतागृहके । प्रतिपन्नमनया ।
ततो गत्वा हृतमाभ्यां तत्र पल्लवशयनीयं ॥ इतश्च विचक्षणया
चिन्तितं । अथे गतस्त्वावदेश कालज्ञः । ततो यावदयं नागच्छति
यावच्चयं नारी दूरे वर्तते तावदवतीर्थं मानयाम्येनं रतिवियुक्त
मकरकेतनाकारं तरुणं । करोम्यात्मनो जन्मनः साफल्यं । लक्षि-
तश्चानयापि विभङ्गज्ञानेनैव तयोर्दूरीभवनहेतुः । ततो विधायाकु-
टिलारूपं कुसुममृतकनकशूर्पिका गता सुगन्धसमीपं । आह च ।
जितोऽस्थार्यपुत्र जिताऽसि । ततः ससम्भ्रमं तां निरीक्ष्य सुगन्धः
प्राह । प्रिये सुष्ठु जितः किमधुना क्रियतां । विचक्षणयोक्तं ।
यदहं वदामि । सुगन्धः प्राह । किं तत् । विचक्षणाह । ब्रजामो
लताभवनं मानयामो विशेषतः सदुपवनश्रियं । प्रतिपन्नमनेन ।

ततो गतौ तौ विचक्षणासुग्धौ तत्रैव कदलौलताग्ननादिरत्ना-
तन्मिथुनं । निरीक्षितं विस्मिताभ्यां परस्पराभिमुखं नामाचार्यः ।
न दृष्टस्तिलतुषत्रिभागमात्रेऽपि खेतरयोर्विगे निर्गतस्तद्वन्द-
चिन्तितं । अथे भगवतौनां वनदेवतानां प्रसमलं । दृष्टस्तचो-
संपन्नो देवी च । तदिदं महदभ्युदयकारणं । तदातलविस्तुलि-
ताताय । ततो निवेद्य स्वाभिप्रायमितरेषां गच्छामस्तन्दतः कर्म-
मौपमित्यभिधायोत्थितो सुग्धः । चलितं चतुष्टयमर्वादेन भग-
ञ्जुराजास्थाने । तद्विलोक्य विस्मितो राजा महादेवेऽपि प्रयुज्य
रश्च । किमेतदिति पृष्टो सुग्धः । स प्राह । वनदेवत भगवता
ञ्जुराह । कथं । ततः कथितो सुग्धेन व्यतिकरः । न्भहेतवः
चिन्तितं । अहो मे धन्यता अहो मे देवतानुग्रहः । ततो हृषशिव-
रेकेण समादिष्टेनाकालमहोत्सवो नगरे दापितानि महादा-
नानि विधापितानि नगरदेवतापूजनानि । स्वयं च राजा राज-
मण्डलमध्यस्थः प्राह ।

एकेन सुतेन सुतद्वयं वध्वा जातमथो वधूद्वयं ।

खादत पिबताथ सज्जना गायत वादयताथ नृत्यत ॥

ततः प्रगुणापि महादेवी एतदेव नरेन्द्रोक्तमनुवदन्ती वादि-
तानन्दमर्दलसन्दोहवधिरितदिगन्ता विहितोर्ध्वभुजा नर्तितुं
प्रवृत्ता । द्विगुणाहं संपन्नेति गता हर्षमकुटिला । प्रनृत्ताः शेषा-
न्तःपुरिकाः प्रमुदितं नगरं वृत्तो बृहता विमर्देन महानन्द इति ॥

केलिप्रियतया हृष्टः कालज्ञः । केवलं चिन्तितमनेन । का
पुनरेषा द्वितीया योषित् संजातेति । उपयुक्तो ज्ञाने । ज्ञातम-

मिच्छं कतिचित्कुसुमान्यादायागच्छामि । सा तु मुग्धद्वन्द्व-
यतया स्थिता मौनेन । गतोऽकुटिलाभिमुखं कालज्ञः । अवतीर्णो
घनतरगहने । अदर्शनौभूतो विचक्षणायाः । चिन्तितमनेन । अथे
किं पुनः कारणमाश्रित्येदं मिथुनं परस्परतो दवीयोदेशवर्ति
वर्तते । ततः प्रयुक्तमनेन विभङ्गज्ञानं । लक्षितं तयोर्दूरीभवन-
कारणं । ततोऽयमेवात्रोपाय इति विचिन्त्य कृतमनेन देवशक्त्या-
त्मनो वैक्रियं मुग्धरूपं । निर्वर्तिता कनकशूर्पिका भृता कुसु-
मानां । गतोऽकुटिलासमीपं समम्भ्रममाह च । जितासि प्रिये
जितासि । ततः कथमार्यपुत्रो झटित्येवायातो जिताहमिति
विलक्षीभृता मनागकुटिला । कालज्ञेनाभिहित । प्रियेऽलं विषा-
देन स्वल्पमिदं कारणं । केवलं निर्वर्तितोऽधुना कुसुमोच्चयः ।
ब्रजामोऽसुश्लिप्तपवनविभूषणे कदलीलतागृहके । प्रतिपन्नमनया ।
ततो गत्वा कृतमाभ्यां तत्र पल्लवशयनीयं ॥ इतश्च विचक्षणाया
चिन्तितं । अथे गतस्त्वावदेष कालज्ञः । ततो यावदयं नागच्छति
यावच्चयं नारी दूरे वर्तते तावदवतीर्थं मानयाम्येनं रतिवियुक्त
मकरकेतनाकारं तरुणं । करोम्यात्मनो जन्मनः साफल्यं । लक्षि-
तश्चानयापि विभङ्गज्ञानेनैव तयोर्दूरीभवनहेतुः । ततो विधायाकु-
टिलारूपं कुसुममृतकनकशूर्पिका गता मुग्धसमीपं । आह च ।
जितोऽस्मार्यपुत्र जितोऽसि । ततः समम्भ्रमं तां निरीक्ष्य मुग्धः
प्राह । प्रिये सुष्ठु जितः किमधुना क्रियतां । विचक्षणायोक्तं ।
यदहं वदामि । मुग्धः प्राह । किं तत् । विचक्षणाह । ब्रजामो
लताभवनं मानयामो विशेषतः सदुपवनश्रियं । प्रतिपन्नमनेन ।

ततो गतौ तौ विचक्षणासुग्धौ तत्रैव कदलौलताग्रहके । दृष्टं
तन्मिथुनं । निरीक्षितं विस्मिताभ्यां परस्पराभिमुख मिथुनाभ्यां ।
न दृष्टमित्तुषट्त्रिभागमात्रोऽपि खेतरयोर्विशेषः । सुग्धेन
चिन्तितं । अथे भगवतीनां वनदेवतानां प्रसादेन द्विगुणोऽहं
संपन्नो देवी च । तदिदं महद्भ्युद्यकारणं । तन्निवेदयामीदं
ताताय । ततो निवेद्य स्वाभिप्रायमितरेषां गच्छामस्तौवत्तातस-
मौपमित्यभिधायोत्थितो सुग्धः । चलितं चतुष्टयमपि प्रविष्टं
ऋजुराजास्थाने । तद्विलोक्य विस्मितो राजा महादेवी परिक-
रश्च । किमेतदिति पृष्टो सुग्धः । स प्राह । वनदेवताप्रसादः ।
ऋजुराह । कथं । ततः कथितो सुग्धेन व्यतिकरः । ऋजुना
चिन्तितं । अहो मे धन्यता अहो मे देवतानुग्रहः । ततो हर्षाति-
रेकेण समादिष्टस्तेनाकालमहोत्सवो नगरे दापितानि महादा-
नानि विधापितानि नगरदेवतापूजनानि । स्वयं च राजा राज-
मण्डलमध्यस्थः प्राह ।

एकेन सुतेन सुतद्वयं वध्वा जातमथो वधूद्वयं ।

खादत पिवताथ सज्जना गायत वादयताथ नृत्यत ॥

ततः प्रगुणापि महादेवी एतदेव नरेन्द्रोक्तमनुवदन्तौ वादि-
तानन्दमर्दलसन्दोहबधिरितदिगन्ता विहितोर्ध्वभुजा नर्तितुं
प्रवृत्ता । द्विगुणाहं संपन्नेति गता हर्षमकुटिला । प्रवृत्ताः शेषा-
न्तःपुरिकाः प्रसुदितं नगरं वृत्तो बृहता विमर्देन महानन्द इति ॥

केलिप्रियतया दृष्टः कालज्ञः । केवलं चिन्तितमनेन । का
पुनरेषा द्वितीया योषित् संजातेति । उपयुक्तो ज्ञाने । ज्ञातम-

नेन । मैवैषा मदीयभार्या विचक्षणेति । ततः संजातः क्रोधः ।
चिन्तितमनेन । मारयान्तेन दुराचारं पुरुषं । एषा पुनरमरतया
न शक्यते मारयितुं । तथाप्येवं पीडयामि यथा न पुनः परपुरु-
षगन्धमपि प्रार्थयते । एवं कृतनिश्चयस्याप्यस्य कालज्ञस्य तथा-
भवितव्यतया प्रवृत्ता प्रयालोचना । स्फुरितं चित्ते । यथा न
सम्यक् चिन्तितमिदं मया । न पीडनीया तावद्विचक्षणा यतो
ऽहमपि न शुद्धाचारः । ममापि समानोऽयं दोषः । मारणमपि
मुग्धस्य न युक्तं । यतो मारितेऽस्मिन्नन्यथाभाव विज्ञाय न भजते
मामकुटिला विरज्यते सुतरां विचक्षणा । तत्किमकुटिलां गृह्यै-
त्वादृष्टस्वकलत्रधर्षण इतोऽपक्रामामि । एतदपि नास्ति । यतो
ऽकाण्डप्रस्थानेन न स्वाभाविकोऽयमिति लक्षितविकारा कदा-
चिदकुटिला मां न भजते । तथा रहितस्य पुनर्गमनमनर्थकमेव ।
तस्मादीर्थ्याधर्मं परित्यज्य कालविलम्ब एवात्र श्रेयानिति ॥
विचक्षण्यापि चिन्तितं । अथै स एवायं मदीयभर्ता कालज्ञो
ऽनेन रूपेण स्थितः । कुतोऽन्यस्यात्र सम्भव इति । ततः कथमस्य
पुरतः परपुरुषेण सह तिष्ठामीति संजातलज्जा अयमन्यां भजत
इति समुत्पन्नेभ्यां दुःशकमेवं स्थिते स्थातुमित्याविर्भूतकुलभावा
गताया अपि न काचिदर्थसिद्धिरिति स्थानेनात्मानं तोषयन्ती न
चान्या गतिरस्तीति निरालम्बा मापि यद्भवितव्यतया कालविलम्ब-
मेवाश्रित्य तत्रैव स्थिता । तत्प्रभृत्यदर्शितवैक्रियौ परित्यक्तेभ्याधर्मौ
देवमायया समस्तमानुषकर्तव्यान्याचरन्तौ प्रत्येकं द्वयं भजमानौ
स्थितौ विचक्षणाकालज्ञौ प्रभृतकालं ॥

अन्यदा मोहविलयाभिधाने कानने सातिशयज्ञानादिरत्ना-
 करो वज्रश्लिष्टपरिकरः समागतः प्रतिबोधको नामाचार्यः ।
 निवेदितो नरेन्द्रायोद्यानपालेन । ततः सपौरजनो निर्गतस्तद्वन्द-
 नार्थं राजा । भगवतोऽपि देवैर्विरचितं कनककमलं । दृष्टस्तत्रो-
 पविष्टस्तेभ्यो धर्ममाचक्षाणो भगवान्नरपतिना । इलातलविस्तुलि-
 तमौलिना वन्दितं तत्पादारविन्दं शेषमुनयश्च । अभिनन्दितः कर्म-
 विटपिपाटनपटिष्ठनिष्ठुरकुठारायमाणेन धर्मलाभाश्रीवांसेन भग-
 वता शेषयतिभिश्च । उपविष्टो भूतले । कालज्ञादयोऽपि प्रयुज्य
 समस्तं वन्दनादिविनयं यथास्थानमुपविष्टाः प्रस्तुता भगवता
 विशेषतो धर्मदेशना दर्शिता भवनिर्गुणता वर्णिताः कर्मबन्धहेतवः
 निन्दितः संसारचारकावासः श्लाघितो मोक्षमार्गः स्थापितः शिव-
 सुखातिशयः कथिता विषयाभिव्यङ्गस्य भवभ्रमणहेतुः शिवसुख-
 प्रतिरोधिकां दुरन्तता । ततस्तद्भगवद्वचनामृतमाकर्ण्य विचक्षणा-
 कालज्ञयोर्विदलितं मोहजालं आविर्भूतः सम्यग्दर्शनपरिणामः
 समुज्ज्वलितः कर्मबन्धनदहनप्रवणः सुदुस्वरितपश्चात्तापानलः ॥ अत्रा-
 न्तरे तयोः शरीराभ्यां निर्गतै रक्तहृणैः परमाणुभिर्घटितशरीरा
 बीभत्सा दर्शनेन भीषणा स्वरूपेण उद्वेगहेतुर्विवेकिनां एका
 स्त्री भगवतः प्रतापं सोढुमचमा निर्गत्य पर्षदः पश्चान्मुखी स्थिता
 दूरवर्तिनि भूभागे । पश्चात्तापापार्द्रीकृतहृदयतया गलदश्रुसलिलौ
 समकमेव विचक्षणाकालज्ञौ पतितौ भगवच्चरणयोः । कालज्ञेना-
 भिहितं । भगवन्नधमाधमोऽहं येन मया विप्रतारिता स्वभार्या
 आचरितं पारदायं द्रुग्धः सरलहृदयो सुग्धो जनितो नरेन्द्रम-

हादेव्यादीनां व्यलीकसुतव्यामोहः वञ्चितोऽयं परमार्थनात्मा ।
 तस्य ममैवंविधपापकर्मणः कथं शुद्धिर्भवित्यतीति । विचक्षण-
 योक्तं । ममापि कथं । यतः समाचरितं पापिष्ठया मयापीदं
 सर्वं । किं वा निवेद्यते दिव्यज्ञानस्य । प्रत्यक्षमेवेदं समस्तं भगवतः ।
 भगवानाह । भद्रौ न कर्तव्यो युवाभ्यां विषादः । न भद्रयोर्दो-
 षोऽयं । निर्मलं भवतोः स्वरूपं । तावाहतुः । कस्य पुनर्दोषोऽयं ।
 भगवानाह । येयं युष्मच्छरीरान्निर्गत्य दूरे स्थिता नारौ तस्याः ।
 तावाहतुः । भगवन् किं नामिकेयं । भगवताभिहितं । भद्रौ
 भोगदृष्टेयमभिधीयते । विचक्षणाकालज्ञाभ्यामभिहितं । भगवन्
 कथं पुनरियमेवंविधदोषहेतुः । भगवताभिहितं । भद्रौ श्रूयतां ।

रजनीव तमिस्रस्य भोगदृष्ट्यैव सर्वदा ।

रागादिदोषवृन्दस्य सर्वस्वेषा प्रवर्तिका ॥

येषामेषा भवेद्देहे प्राणिनां पापचेष्टिता ।

तेषामकार्येषु मतिः प्रसभं संप्रवर्तते ॥

दणकाद्यैर्यथा वज्रिर्जलपूरैर्यथोदधिः ।

तथा न दृश्यतेषापि भोगैरासेवितैरपि ॥

यो मूढः श्रमयत्येनां किल शब्दादिभोगतः ।

जले निशीथिनीनाथं स हस्तेन जिघृक्षति ॥

मोहादेनां प्रियां कृत्वा भोगदृष्ट्यां नराधमाः ।

संसारसागरे घोरे पर्यटन्ति निरन्तके ॥

सदोषेयमिति ज्ञात्वा ये पुनः पुरुषोत्तमाः ।

स्वदेहगेहाग्निःसार्यं चित्तद्वारं निरन्वते ॥

ते सर्वोपद्रवैर्मुक्ताः प्रलीनाशेषकल्मषाः ।
 आत्मानं निर्मलौक्यं प्रयान्ति परमं पदम् ॥
 येऽनया रहिताः सन्तस्ते वन्द्या भुवनत्रये ।
 वशे गताः पुनर्येऽस्याः साधुभिस्ते विगर्हिताः ॥
 अनुकूला भवन्त्यस्या ये मोहादधमा नराः ।
 तेषामेषा प्रकृत्यैव दुःखमागरदायिका ॥
 प्रतिकूला भवन्त्यस्या ये पुनः पुरुषोत्तमाः ।
 तेषामेषा प्रकृत्यैव सुखसन्दोहकारिका ॥
 तावन्मोक्षं नरो द्वेष्टि संसारं बद्धं मन्यते ।
 पापिष्ठा भोगदृष्टेयं यावच्चित्ते विवर्तते ॥
 यदा पुनर्विलीयेत कथंचित्पुण्यकर्मणाम् ।
 एषो भवस्तदा सर्वो धूलिरूपः प्रकाशते ॥
 तावच्चाशुचिपुञ्जेषु योषिदङ्गेषु मूढधीः ।
 कुन्देन्दौवरचन्द्रादिकल्पनां प्रतिपद्यते ॥
 यावदेषा शरीरस्था वर्तते भोगदृष्टिणा ।
 तदभावे मनस्तेषु न स्वप्नेऽपि प्रवर्तते ॥
 समाने पुरुषत्वे च परकिङ्करतां गताः ।
 निन्द्यं यत्कर्म कुर्वन्ति भोगदृष्ट्या च कारणम् ॥
 येषां पुनरियं देहान्निर्गता सुमहात्मनाम् ।
 निर्धना अपि ते धीराः शक्रादेरपि नायकाः ॥
 किञ्चित्तामससम्पत्तिं राजसैः परमाणुभिः ।
 निर्वर्तितशरीरेयं गीता तन्त्रान्तरेष्वपि ॥

तद्देषा भवतोः पापा पापकर्मप्रवर्तिका ।
 अतोऽस्या एव दोषोऽयं विद्यते नैव भद्रयोः ॥
 स्वरूपेण सदा भद्रौ निर्मलौ परमार्थतः ।
 एषैव सर्वदोषाणां कारणत्वेन संस्थिता ॥
 इह स्थातुमशक्तिष्ठा एषा दूरस्थिताधुना ।
 भवन्तौ मत्समीपाच्च निर्गच्छन्तौ प्रतीचते ॥

विचक्षणाकालज्ञाभ्यामभिहितं । कदा भगवन् पुनरस्याः
 सकाशादावयोर्मोचः । भगवानाह । भद्रौ नेह भवेऽद्यापि भव-
 ज्ञामियं सर्वथा त्यक्तुं शक्या । केवलमस्या निर्दलने महासुद्धरा-
 यमाणं प्रादुर्भूतं भवतोः सम्यग्दर्शनं । तदुद्दीपनीयं पुनः पुनः
 सुगुरुसन्निकर्षेण । नाचरणीयमस्या भोगदृष्ट्याया अनुकूलं ।
 लक्षयितव्यो मनसि विवर्तमानो ऽस्या सम्बन्धौ विकारः । निरा-
 करणीयोऽसौ प्रतिपन्नभावनया । ततः प्रतिक्षणं तनुतां गच्छन्ती
 न भविष्यतीयं शरीरेऽपि वर्तमाना भवतोर्बाधिका । भवान्तरे
 पुनरस्याः सर्वथा त्यागसमर्थौ भविष्यतो भवन्ताविति । तदाकर्ण्य
 ततो महाप्रसाद इति वदन्तौ विचक्षणाकालज्ञौ पतितौ भगवच्च-
 रणयोः । ततोऽमुं व्यतिकरमालोक्य श्रुत्वा च भगवद्वचनं च्छुप्र-
 गुणामुग्धाकुटिलानामपि प्रादुर्भूतः पश्चात्तापेन सह विप्रद्विधा-
 वसायः । च्छुप्रगुणाभ्यां चिन्तितं । अहो अलीकसुतवधूद्विगुणता-
 व्यामोहेन निरर्थकं विडम्बितं विहिता सुतवधोरुन्मार्गप्रवृत्तिरा-
 वाभ्यामिति । सुग्धेन चिन्तितं । अहो कृतं मया परस्त्रीगमनेन
 कुलस्य दूषणं । अकुटिलया चिन्तितं । वत संजातं श्रीलखण्ड-

नमिति । ततश्चतुर्णामपि स्थितमेतच्चित्ते । यदुत निवेदयाम
 एवंस्थितमेवेदं भगवतां । एत एवास्य दुश्चरितस्य प्रतिविधानमुप-
 देक्ष्यन्ति ॥ अत्रान्तरे चतुर्णामपि शरीरेभ्यो निर्गतैः परमाणुभि-
 र्घटितशरीरं शुक्लं वर्णेन परिगतं तेजसाह्लादकं लोचनानां
 प्रौढकं चेतसामुपलभ्यमानं मया रचितानि मया रचितानि
 यूयमिति ब्रुवाणमेकं डिम्बरूपं महर्षे भगवन्मुखमीचमाणं स्थितं
 सर्वेषां पुरतः । तावत्तदनुमार्गैव कृष्णं वर्णेन वीभत्समाकारेण
 उद्देगहेतुः प्राणिनां तथैव निर्गतं द्वितीयं डिम्बरूपं । तस्माच्च
 तदाकाररूपधरमेव क्लिष्टतरं प्रकृत्या सजातमन्यदपि तृतीयं
 डिम्बरूपं । तच्च वर्धितुमारब्ध । ततः शुक्लडिम्बरूपेण मस्तके हस्त-
 तलप्रहारं दत्त्वा तद्वर्धमानं निवार्य प्रकृत्या धारितं । निर्गते च
 भगवदवग्रहाद् द्वे अपि ते कृष्णे डिम्बरूपे । ततो भगवताभि-
 हित । भो भद्राणि यद्भवद्भिस्त्रिन्तितं यथा कृतमस्माभिर्विपरी-
 ताचरणमिति न तत्र भवद्भिर्विषादो विधेयः । यतो न भवतामेष
 दोषः निर्मलानि यूयं स्वरूपेण । तैरभिहितं । भगवन् कस्य
 पुनरेष दोषः । भगवानाह । यदिदं शुक्लानन्तरं भवच्छरीरेभ्यो
 निर्गतं कृष्णवर्णं डिम्बरूपमस्यायं दोषः । तान्याहुः । भगवन्
 किं नामकमिदं । भगवतोक्तं । अज्ञानमिदमुच्यते । तैरुक्तं ।
 भगवन् यदिदमेतस्मादज्ञानात्प्रादुर्भूतं द्वितीयं कृष्णडिम्बरूपमनेन
 च शुक्लरूपेणास्फोद्य वर्धमानं धारितमेतत् किं नामकं । भगवा-
 नाह । पापमिदं । तान्याहुः । अस्य शुक्लडिम्बरूपस्य तर्हि
 किमभिधानं । भगवतोक्तं । आर्जवमिदमभिधीयते । ततस्तान्याहुः ।

भगवन् कौटुशमिदमज्ञानं कथं चेदं पापमेतस्माज्जातं किमिति
चानेनार्जवेनेदं विवर्धमानं निवारितमिति सर्वं विस्तरतः श्रोतु-
मिच्छामः । भगवानाह । यद्येवं ततः समाकर्णयत यूयं ।

यत्तावदिदमज्ञानं युष्मद्देहादिनिर्गतम् ।
एतदेव समस्तस्य दोषवृन्दस्य कारणम् ॥
अनेन वर्तमानेन शरीरे जन्तवो यतः ।
कार्याकार्यं न जानन्ति गम्यागम्यं च तत्त्वतः ॥
भक्ष्याभक्ष्यं न बुध्यन्ते पेयापेयं च सर्वथा ।
अन्धा इव कुमार्गेण प्रवर्तन्ते ततः परम् ॥
ततो निबध्य घोराणि कर्माण्युक्तशस्त्राः ।
भवमार्गं निरन्तेऽत्र पर्यटन्ति सुदुःखिताः ॥
अज्ञानमेव सर्वेषां रागादीनां प्रवर्तकम् ।
स्वकार्यं भोगदृष्ट्यापि यतोऽज्ञानमपेक्षते ॥
अज्ञानविरहे नैव भोगदृष्ट्या प्रवर्तते ।
कथंचित्संप्रवृत्तापि झटित्वेव निवर्तते ॥
सर्वज्ञः सर्वदर्शी च निर्मलोऽयं स्वरूपतः ।
अज्ञानमलिनो ह्यात्मा पाषाणान्न विशिष्यते ॥
थाः काश्चिदेव मर्त्येषु निर्वाणे च विभूतयः ।
अज्ञानेनैव ताः सर्वा हताः सन्मार्गरोधिना ॥
अज्ञानं नरको घोरस्तमोरूपतया मतम् ।
अज्ञानमेव दारिद्र्यमज्ञानं परमो रिपुः ॥
अज्ञानं रोगसङ्घातो जरायुज्ञानमुच्यते ।

अज्ञानं विपदः सर्वा अज्ञानं मरणं मतम् ॥
 अज्ञानविरहे नैष घोरसंसारसागरः ।
 अत्रापि वसतां पुंसां बाधकः प्रतिभासते ॥
 याः काश्चिदनवस्थाः सूर्याश्चोन्मार्गप्रवृत्तयः ।
 यच्चासमञ्जसं किञ्चिदज्ञानं तत्र कारणम् ॥
 त एव हि प्रवर्तन्ते पापकर्मसु जन्तवः ।
 प्रकाशाच्छादकं येषामेतच्चेतसि वर्तते ॥
 येषां पुनरिदं चित्ताद्गुन्यानां विनिवर्तते ।
 शुभाभूतान्तरात्मानस्ते मदाचारवर्तिनः ॥
 वन्द्यास्त्रिभुवनस्यापि भूत्वा भावितमानसाः ।
 अशेषकल्मषोन्मुक्ता गच्छन्ति परम पदम् ॥
 एतच्चाज्ञानमत्रार्थं सर्वेषां भवतां समम् ।
 संजातं तेन दोषोऽयमस्यैव न भवादृशम् ॥
 डिम्बरूपमनेनैव द्वितौयं पापनामकम् ।
 सर्वत्र जन्यते तस्मादत्रापि जनितं किल ॥
 एतद्वि सर्वदुःखानां कारणं वर्णितं बुधैः ।
 उद्देशसागरे घोरे हठादेतत्प्रवर्तकम् ॥
 मूलं संक्षेपजालस्य पापमेतदुदाहृतम् ।
 न कर्तव्यमतः प्राज्ञैः सर्वं यत्पापकारणम् ॥
 हिंसानृतादयः पञ्च तत्त्वाश्रद्धानमेव च ।
 क्रोधादयश्च चत्वार इति पापस्य हेतवः ॥
 वर्जनौघाः प्रयत्नेन तस्मादेते मनौषिणा ।

ततो न जायते पापं तस्माच्चो दुःखसम्भवः ॥
 युष्माकं पुनरज्ञानाज्जातं पापमिदं यतः ।
 अज्ञानमेव सर्वेषां हिंसादीनां प्रवर्तकम् ॥
 वर्धमानमिदं पापमार्जवेन निवारितम् ।
 यदत्र कारणं सम्यक् कथ्यमानं निबोधत ॥
 मार्जवं हि स्वरूपेण शुद्धाशयकरं परम् ।
 वर्धमानमतः पापं वारयत्येव देहिनाम् ॥
 एतच्चार्जवमचार्यं सर्वेषां वर्तते समम् ।
 अज्ञानजनितं पापं युष्माकममुना जितम् ॥
 रक्षितानि मया यूयमत एव मुहुर्मुहुः ।
 सहर्षमेतदाचष्टे डिम्बरूपं स्तिताननम् ॥
 धन्यानामार्जवं येषामेतच्चेतसि वर्तते ।
 अज्ञानादाचरन्तोऽपि पापं ते स्वल्पपापकाः ॥
 यदा पुनर्विजानन्ति ते शुद्धं मार्गमञ्जसा ।
 तदा विधूय कर्माणि चेष्टन्ते मोक्षवर्त्मनि ॥
 मार्जवेन ततो धन्यास्ते शुभ्रौभूतमानसाः ।
 निर्मलाचारविस्ताराः पारं गच्छन्ति संसृतेः ॥
 तदेवंविधभावानां भद्राणां बुध्यतेऽधुना ।
 अज्ञानपापे निर्धूय सम्यग्धर्मनिषेवनम् ॥
 उपादेयो हि संसारे धर्म एव बुधैः सदा ।
 विशुद्धो सुकृते सर्वं यतोऽन्यद्दुःखकारणम् ॥
 अनित्यः प्रियसंयोग इहेर्याशोकवत्सुखः ।

अनित्यं यौवनं चापि कुत्सिताचरणास्पदम् ॥

अनित्याः सम्पदस्तौ प्रकृष्टवर्गसमुद्भवाः ।

अनित्यं जौवितं चेह सर्वभावनिबन्धनम् ॥

पुनर्जन्म पुनर्मृत्युर्हीनादिस्थानसंश्रयः ।

पुनः पुनश्च यदतः सुखमत्र न विद्यते ॥

प्रकृत्यसुन्दरं ह्येवं संसारे सर्वमेव यत् ।

अतोऽत्र वद किं युक्ता कचिदास्या विवेकिनाम् ॥

मुक्ता धर्मे जगदन्धमकलङ्कं सनातनम् ।

परार्थसाधकं धौरेः सेवितं शीलशालिभिः ॥

ततो भागवतं वाक्यं श्रुत्वेदममृतोपमम् ।

संसारवासात्तैः सर्वैः स्वं स्वं चित्तं निवर्तितम् ॥

राजाह क्रियते सर्वं यदादिष्टं महात्मना ।

प्रगुणाह महाराज किमद्यापि विलम्ब्यते ॥

चारु चारुदितं तात सम्यग्म्व प्रजल्पितम् ।

युक्तमेतदनुष्ठानं सुग्धेनैव प्रभाषितम् ॥

हर्षोत्फुल्लसरोजाक्षी तथापि गुरुलज्जया ।

तदुक्तं बद्ध मन्वाना बधूर्मैनेन संस्थिता ॥

ततः पतितानि चत्वार्यपि भगवच्चरणयोः । ऋजुराजेनोक्तं ।

भगवन्संपादयामो यदादिष्टं भगवता । भगवानाह । उचितमिदं

भवादृशभयानां । ततः पृष्टो भगवाननेन प्रशस्तदिनं राज्ञा ।

भगवतोक्तं । अद्यैव शुध्यतीति । ततस्तत्रस्थेनैव नरेन्द्रेण दापितानि

महादानानि कारितानि देवपूजनानि स्थापितः शुभाचा-

राभिधानः स्वतनयो राज्ये जनितो नागरिकजनानां चित्तानन्द
इति ।

ततो निर्वर्त्य कर्तव्यं प्रव्रज्याकरणोचितम् ।
गुरुणार्पितसद्भावं दीक्षितं तच्चतुष्टयम् ॥
ततस्ते कृष्णरूपे द्वे डिम्भे तृणं पलायिते ।
शुक्लरूपं पुनस्तेषां प्रविष्टं तनुषु क्षणात् ॥
कालज्ञेन ततश्चित्ते सभार्येण विचिन्तितम् ।
पश्चाद्दो धन्यतामीषां सुलब्धं जन्मजौवितम् ॥
एतैर्भागवतौ दौचा यैः प्राप्ता पुण्यकर्मभिः ।
दुरन्तोऽप्यधुना मन्ये तैस्तीर्णोऽयं भवार्णवः ॥
चारित्र्यरत्नादेतस्मात्संसारोत्तारकारणात् ।
वयं तु देवभावेन व्यर्थकेनात्र वञ्चिताः ॥

अथवा ।

मिथ्यालोद्दलनं यस्मादस्माभिरपि साम्प्रतम् ।
दुर्लभं भवकोटौभिः प्राप्तं सम्यक्कमुत्तमम् ॥
अतोऽस्ति धन्यता काचिदस्माकमपि सर्वथा ।
नरो दारिद्र्यभाङ् नैव लभते रत्नपुञ्जकम् ॥
ततः सहर्षौ तौ सूरेः प्रणम्य चरणद्वयम् ।
तेनानुशिष्टौ स्वस्थानं संप्राप्तौ देवदम्पती ॥
प्रविष्टा भोगदृष्ट्यापि शरीरे गच्छतोस्तयोः ।
शुद्धसम्यक्कमाहाव्यात् केवलं सा न बाधिका ॥
विचक्षणाह कालज्ञमन्यदा रहसि स्थिता ।

आर्यपुत्र यदा दृष्टा त्वयाहं कृतवञ्चना ॥
 तदा किं चिन्तितं सोऽपि स्वाभिप्रायं न्यवेदयत् ।
 विचक्षणाह सत्यस्त्वं कालज्ञ इति गीयसे ॥
 तेनापि पृष्टा सोवाच पर्यालोचं तदातनम् ।
 कालज्ञः प्राह सत्यैव त्वमप्यत्र विचक्षणा ॥
 यतः कालविलम्बेन क्रियमाणेन वल्लभे ।
 भोगा मुक्ताः स्थिता प्रीतिर्जातं नाकाण्डविद्धरम् ॥
 प्राप्तो धर्मो नृपादौनामुपकारः कृतो महान् ।
 ततः कालविलम्बेऽयं फलितोऽत्यर्थमावयोः ॥
 विचक्षणाह को वात्र सन्देहो नाथ वस्तुनि ।
 किं वा न जायते चारु पर्यालोचितकारिणाम् ॥
 ततः प्रीतिसमायुक्तौ संजातौ देवदम्पती ।
 सङ्क्रमलाभादात्मानं मन्यमानौ कृतार्थकम् ॥
 इदं पुत्र मया तुभ्यं कथितं मिथुनद्वयम् ।
 संदिग्धेऽर्थे विलम्बेन कालस्य गुणभाजनम् ॥

ततश्च ।

संदिग्धेऽर्थे विधातव्या भवता कालयापना ।
 पश्चाद्वृद्धगुणं यच्च तदेवाङ्गीकरिष्यते ॥
 मध्यमबुद्धिराह । यथाज्ञापयत्यम्बा ।
 ततो मनीषिणो वाक्यं स्मरतो नास्य जायते ।
 प्रीतिबन्धो दृढं तत्र स्पर्शने भाववैरिणि ॥
 बालालापैः पुनस्तत्र स्नेहबुद्धिः प्रवर्तते ।

दोलायमानचित्तोऽसौ कुरुते कालयापनाम् ॥

ततश्च तेन बालेन सा प्रोक्ता जननौ निजा ।

अम्ब संदर्शयात्मीयं योगशक्तिबलं मम ॥

तयोक्तं दर्शयाम्येषा पुत्र त्वं सम्मुखो भव ।

ततः सा ध्यानमापूर्य प्रविष्टा तच्छरीरके ॥

अथाकुशलमालायाः प्रवेशानन्तरं पुनः ।

स बालः स्पर्शनेनापि गाढं हर्षादधिष्ठितः ॥

ततः शरीरे तौ तस्य वर्तमानौ क्षणे क्षणे ।

अभिलाषं मृदुस्पर्शं कुरुतस्तीव्रवेदनम् ।

परित्यक्तान्यकर्तव्यस्तावन्मात्रपरायणः ।

स बालः सुरतादीनि दिवा रात्रौ च सेवते ॥

कुविन्दोम्बमातङ्गजातीयास्त्रपि तदग्रः ।

अतिलौल्येन मूढात्मा ललनासु प्रवर्तते ॥

ततोऽकर्तव्यनिरत सत्कर्तव्यपराङ्मुखम् ।

तं बालं सकलो लोकः पापिष्ठ इति निन्दति ॥

अज्ञोऽयं गतलज्जोऽयं निर्भाग्यः कुलदूषणः ।

एवं स निन्द्यमानोऽपि मन्यते निजचेतसि ॥

स्पर्शनाम्बाप्रसादेन ममास्ति सुखसागरः ।

लोको यद्वक्ति तद्वक्तुं किमेतज्जल्पचिन्तया ॥

अथाकुशलमालापि निर्गत्य परिपृच्छति ।

कीदृशी मामकी जात योगशक्तिर्विभाति ते ॥

स प्राहानुगृहीतोऽस्मि निर्विकल्पमथाम्बया ।

सुखसागरमध्येऽत्र यथाहं संप्रवेशितः ॥
 अन्येषाम् त्वया नित्यं मदनुग्रहकाम्यया ।
 न मोक्तव्यं शरीरं मे यावज्जीवं स्वतेजसा ॥
 अथाकुशलमालाहं यत्तुभ्यं वत्स रोचते ।
 तदेव सततं कार्यं मया मुक्तान्यचेष्टया ॥
 स्वाधीनां तां निरीक्ष्यैवं बालेन परिचिन्तितम् ।
 स्पर्शनोऽपि ममायत्तः सामग्रीं कार्यसाधिका ॥
 अहो मे धन्यता लोके नास्त्यतो वत मादृशः ।
 ततोऽमौ गाढदृष्टात्मा स्वानुरूपं विचेष्टते ॥
 अथ निन्दापरे लोके स्नेहविकलमानसः ।
 लोकापवादभौरत्नान्मध्यबुद्धिः प्रभाषते ॥
 बालो नो युज्यते कर्तुं तव लोकविरुद्धकम् ।
 अगम्यागमनं निन्द्यं सपापं कुलदूषणम् ॥
 स ग्राह्यं विप्रलब्धोऽसि नूनं मित्रं मनोषिणा ।
 स्वर्गं विवर्तमानं मां नेचसे कथमन्यथा ॥
 ये मृढा जातिदोषेण कोमलं ललानादिकम् ।
 नेच्छन्ति ते महारत्नं मुञ्चन्ति स्थानदोषतः ॥
 तदाकर्ण्य ततश्चित्ते कृतं मध्यमबुद्धिना ।
 नैष प्रज्ञापनायोग्यो व्यर्थो मे वाक्परिश्रमः ॥
 एवं च तिष्ठतां तेषां बालमध्यमनोषिणाम् ।
 अथान्यदा समायातो वसन्तः कृतमन्मथः ॥
 संजाताः काननाभोगाः सुमनोभरपूरिताः ।

भ्रमङ्गमरञ्जकारहारिगीतमनोहराः ॥
 कामिनीहृदयानन्ददायकं प्रियसन्निधौ ।
 विजृम्भते वनान्तेषु कलकोकिलकूजितम् ॥
 प्रोत्फुल्लकिंशुकाग्रेषु पुष्पभारोऽतिरक्तकः ।
 विद्योगदलितस्त्रीणां पिशितप्रकरायते ॥
 मञ्जर्यः सहकाराणामामोदितदिगन्तराः ।
 हृष्टा वसन्तराज्येन धूलिक्रीडां प्रकुर्वते ॥
 देवकिन्नरसम्बन्धिमिथुनैः कथिता वने ।
 भ्रमेण नाकान्मर्त्यस्य तदानीं रमणीयता ॥
 चर्चर्यो निर्भरीभूता बद्धा दोला गृहे गृहे ।
 मदनोद्दीपनो मन्दः प्रवृत्तो मलयानिलः ॥
 अथेदृशे वसन्तेऽसौ सह मध्यमवुद्धिना ।
 क्रीडार्थं निर्गतो बालः कामकालप्रमोदितः ॥
 जनन्या देहवर्तिन्या संयुक्तः स्पर्शनेन च ।
 गतो लीलाधरं नाम सोद्यानं नन्दनोपमम् ॥
 तस्यास्ति मध्यभूभागे शुभ्रशृङ्गो महालयः ।
 जनतानयनानन्दः प्रासादस्तुङ्गतोरणः ॥
 कामिनीहृदयाह्लादकारको रतिवत्सलः ।
 जनैः प्रतिष्ठितस्तत्र देवो मकरकेतनः ॥
 इतश्च तस्य देवस्य पूजासत्कारकारणम् ।
 तिथिक्रमेण संजाता दिने तत्र त्रयोदशी ॥
 कन्यका वरलाभाय वध्वः सौभाग्यवृद्धये ।

दुर्भगास्तु पतिप्रेममोहेन हतमानसाः ॥
 मोहान्धाः कामिनोऽभीष्टथोषित्सम्बन्धसिद्धये ।
 गृहीतार्चनिकाः कामपूजनार्थं समागताः ॥
 ततो बालो महारोहं तत्राकर्ण्य सविस्मयः ।
 प्रविष्टः कामसदन सह मध्यमबुद्धिना ॥
 दृष्टस्तत्र रतेर्नाथः प्रणतो भक्तिपूर्वकम् ।
 पूजितश्च प्रयत्नेन संस्तुतो गुणकीर्तनैः ॥
 अथ प्रदक्षिणां तस्य ददानो देवसद्गनः ।
 बालो ददर्श पार्श्वस्थं गुप्तस्थाने व्यवस्थितम् ॥
 तस्यैव रतिनाथस्य देवस्य कृतकौतुकम् ।
 संवासभवनं रम्यं मन्दमन्दप्रकाशकम् ॥
 कुट्टहृच्छवशेनाथ द्वारि संस्थाप्य मध्यमम् ।
 मध्ये प्रविष्टः सहसा स बालस्तस्य सद्गनः ॥
 अथ तत्र सुविस्तीर्णं सपर्यङ्कां सत्त्वलिकाम् ।
 मृदूपधानसंपन्नां कोमलामलचेलिकाम् ॥
 सुप्तेन रतियुक्तेन क्रान्तमथ्यां मनोभुवा ।
 स ददर्श महाशय्यां देवानामपि दुर्लभाम् ॥
 ततो मन्दप्रकाशत्वात् संवासभवनस्य सः ।
 किमेतदिति संचिन्त्य शय्यां पस्पर्श बालकः ॥
 इतश्चेतश्च हस्तेन स्पृशता सुचिरं सुदा ।
 ततो विभाविता नेन शय्यैषा माकरध्वजी ॥
 विचिन्तितं च तत्स्पर्शकौमन्यहृतचेतसा ।

अहो कोमलता मन्ये नान्यत्र भवतीदृशी ॥
 ततः शरीरवर्तिन्या जनन्या स्पर्शनेन च ।
 प्रेर्यमाणः स्वकीयेन चापलेन च दूषितः ॥
 स बालश्चिन्तयत्येवं मानयामि यथेच्छया ।
 एनां कोमलिकां शय्यां सुप्ताहं चणमात्रकम् ॥
 देवः सुप्तोऽत्र मदनो रतिरुक्तो न चिन्तितम् ।
 अपायो देवशय्यायां सुप्तस्तेति न भावितम् ॥
 दृष्टस्य लाघवं लोकैरिति नैव मनस्कृतम् ।
 विज्ञातं नेति संपत्त्ये ह्यास्यो मध्यमबुद्धितः ॥
 अनालोच्यायति मोहात् केवलं सुप्त एव सः ।
 आरुह्य शय्यां तां दिव्यां कृतं बालविचेष्टितम् ॥
 ततस्तस्यां विशालायां शय्यायां बद्धमानसः ।
 इतश्चेतश्च कुर्वाणः सर्वाङ्गाणि पुनः पुनः ॥
 अहो सुखमहो स्पर्शस्तथाहो धन्यता मम ।
 चिन्तयन्निति शय्यायां लुटमानः स तिष्ठति ॥
 इतश्च नगरे तत्र बहिरङ्गो नृपोत्तमः ।
 अन्योऽप्यस्ति महातेजाः प्रख्यात शत्रुमर्दनः ॥
 तस्यास्ति पद्मपत्राक्षी प्राणेशोऽपि सुवक्त्रभा ।
 प्रधानकुलसंभूता देवो मदनकन्दली ॥
 ग्राहितार्चनिका सा च परिवारेण संयुता ।
 आयाता तत्र मद्ने कामदेवस्य पूजिका ॥
 देवकोष्ठस्थितं सा च संपूज्य मकरध्वजम् ।

संवासभवनस्यस्य प्रविष्टा तस्य पूजिका ॥
 प्रविशन्तीसुदीच्यासौ तां स्त्रीति कृतनिश्चयः ।
 लज्जाभयाभ्यां निश्चेष्टो बालः काष्ठमिव स्थितः ॥
 ततो मन्दप्रकाशे सा भवने मृगलोचना ।
 हस्तस्पर्शेन शय्यायां देवमर्चयते किल ॥
 चन्दनेन च कुर्वत्या रतिकामविलेपनम् ।
 स बालः सर्वगात्रेषु स्पृष्टः कोमलपाणिना ॥
 ततोऽकुशलमालाया वशेन स्पर्शनस्य च ।
 स बालश्चिन्तयत्येवं विपर्यासितमानसः ॥
 यादृशोऽयं मृदुस्पर्शो हस्तस्यास्यानुभूयते ।
 नानुभूतो मया तादृग् जन्मन्यपि कदाचन ॥
 अहो मयान्यस्पर्शेषु सौन्दर्यं कल्पितं वृथा ।
 नातः परतरं मन्ये त्रिलोकेऽप्यस्ति कोमलम् ॥
 इतश्च कामदेवस्य परिचर्यां विधाय सा ।
 स्वस्थानं प्रगता काले राज्ञी मदनकन्दलौ ॥

ततोऽसौ बालः कथं ममेयं स्त्री संपत्स्यत इति चिन्तया
 विह्वलीभूतहृदयोऽनाख्येयमन्तस्तापातिरेकं वेदयमानो विस्मृतात्मा
 तस्यामेव शय्यायां मुञ्चन्नुष्णोष्णान्दीर्घदीर्घान्निःश्वसान् मूर्च्छित
 इव मूक इव मत्त इव भीत इव हृतसर्वस्व इव तप्तशिलायां
 निक्षिप्तमत्स्यक इव इतश्चेतश्च परिवर्तमानो विचेष्टते । ततो
 द्वारे वर्तमानेन मध्यमबुद्धिना चिन्तितं । अथे किमित्येष
 बालोऽस्मात् संवासभवनादियतापि कालेन न निर्गच्छतीति किं

वा करोतीति प्रविश्य तावन्निरूपयामि । ततः प्रविष्टो मध्यम-
 बुद्धिः । लक्षिता हस्तसर्पेण कामशय्या । हृतमस्यापि हृदयं
 तत्कोमलतया । ततो विमल्लीभूतदृष्टिना तेन दृष्टः शय्यैकदेशे
 विचेष्टमानस्तदवस्थो बालः । चिन्तितमनेन । अहो किमनेनाका-
 र्यमाचरितं । न युक्तं देवशय्यायामधिरोहणं । न खलु रतिरूप-
 विभ्रमापि गुर्वङ्गना सतां गम्या भवति । तथेयं शय्या सुखदापि
 देवप्रतिमाधिष्ठितेति कृत्वा केवलं वन्दनीया न पुनरुपभोगमर्ह-
 तीति । ततश्चोत्थापितोऽनेन बालो यावन्न किञ्चिज्जल्पति
 मध्यमबुद्धिराह । अहो अकार्यमिदं । न युक्तं देवशय्यायामधि-
 रोहणमित्यादि । तथापि न दत्तमुत्तरं बालेन । अत्रान्तरे
 प्रविष्टस्तद्देवकुलाधिष्ठायको व्यन्तरः । बद्धस्तेनाकाशबन्धैः बालः ।
 पातितो भूतले । समुत्पादितास्य सर्वाङ्गीणा तीव्रवेदना । ततो
 समुर्षन्तमुपलभ्य कृतो मध्यमबुद्धिना हाहारवः । ततः किमेत-
 दिति सम्भ्रमेण चलितो देवकुलात्तदभिमुखं लोकः । निःसा-
 रितो व्यन्तरेण वासभवनाद् बहिर्बालो महास्फोटेन क्षिप्तो
 भूतले । भग्ननयनः कण्ठगतप्राणोऽसौ दृष्टो लोकेन । तदनुमार्गेण
 दीनमनस्को निर्गतो मध्यमबुद्धिः । किमेतदिति पृष्टोऽसौ
 जनेन । लज्जया न किञ्चिज्जल्पितमनेन । ततोऽवतीर्थ कंचित्पु-
 र्षं व्यन्तरेण कथितो जनेभ्यस्तदीयव्यतिकरः । ततो देवापथ्यका-
 रीति पापिष्ठोऽयमिति धिक्कारितोऽसौ बालो मकरध्वजभक्तैः
 कुलद्रूषणोऽयमस्माकं विषतरुरिव संपन्न इति गर्हितः स्वजातीयैः
 अनुभवतु पापकर्मणः फलमिदानीमित्याक्रोशितः सामान्यलोकैः

कियदेतदसमीचितकारिणां समस्तानर्थभाजनत्वात् तेषामित्यप-
कर्णितो विवेकिलोकैः । ततोऽसौ व्यन्तरः कृतविकृतरूपः सन्नाह ।
चूर्णनीयोऽयं दुरात्मा भवतां पुरतो मयाधुना बाल इति । ततः
कृतहाहारवः प्रसीदतु प्रसीदतु भट्टारको ददातु भ्रातृप्राणभि-
क्षामिति ब्रुवाणः पतितो व्यन्तराधिष्ठितपुरुषपादयोर्मध्यमबुद्धिः ।
ततस्तत्करुणापरौतचेतसा लोकेनाप्यभिहितो व्यन्तरः । यदुत
भट्टारक मुच्यतामेकवारं तावदेष न पुनः करिष्यतीति । ततो
मध्यमबुद्धिकरुणया लोकोपरोधेन च मुक्तोऽसौ व्यन्तरेण बालः ।
लम्बा चेतना । मुक्तजीभृतं शरीरं । निःसारितस्त्रुणं देवकुल-
न्मध्यमबुद्धिना नीतः कच्छ्रेण स्वभवनं । ज्ञातोऽयं व्यतिकरः
परिकरात्कर्मविलासेन । चिन्तितमनेन । कियदेतदद्यापि मयि
प्रतिकूले बालस्य । यद्भविष्यति तन्न लक्ष्यन्तेते लोकाः । ततो
ऽभिहितः कर्मविलासेन परिकरः । किमस्माकं दुर्विनीतचिन्तया ।
नोचितः सोऽनुशास्तेः । न वोढव्यस्तदीयः केनापि व्यापारः ।
परिकरेणोक्तं । यदाज्ञापयति देव इति ॥

पृष्ठोऽसौ मध्यमबुद्धिना बालः । भ्रातर्न किञ्चित्तेऽधुना
शरीरके बाधते । बालेनाभिहितं । न शरीरके केवलं प्रवर्धते
ममान्तस्थापः । मध्यमबुद्धिराह । जानामि किंनिमित्तोऽयं ।
ततो वामश्रीलतया कामस्य बालः प्राह । न जानामि केवलं
दारस्थेन भवता तत्र संवासभवने प्रविशन्तौ गच्छन्तौ वा किं
विलोकिता काचिन्नारी न वा । मध्यमबुद्धिराह । विलोकिता ।
बालेनोक्तं । तत्किं लक्षिता कामाविति भवता । मध्यमबुद्धिराह ।

सुष्ठु लज्जिता । सा हि शत्रुमर्दनस्य राज्ञो भार्या मदनकन्दली-
 त्युच्यते । तदाकर्ण्य कथं सा मादृशमिति चिन्तया दीर्घदीर्घ-
 तरं निःश्वसितं बालेन । तदर्थी खल्वयमिति ललितो मध्यमबु-
 द्धिना । चिन्तितमनेन । तत्रापि स्थाने तावदस्यायमभिनिवेशः ।
 जनयत्येवं सा मदनकन्दली सुन्दरतरातिशयेन खगोचरमभि-
 लाषं । यतो द्वारशाखालग्रेण मयाप्यतिसङ्कटतया कामसंवासभव-
 नद्वारस्य निर्गच्छन्त्यास्तस्या मदनकन्दल्याः संवेदितोऽङ्गस्य स्पर्शः ।
 न तादृशः प्रायेणान्यवस्तुनः स्पर्शो भुवने विद्यते । दोलायितं
 ममापि तदभिसरणगोचरं मनस्तदानीमासीत् । किं तु न युक्त
 कुलजनानां परस्त्रीगमनं । तस्मान्निवारयाम्येनमपि यदि निवर्तते
 मदचनेन । ततः स बालं प्रत्याह । केयमविद्या भवतः । किं न
 दृष्टमिदानीमेव फलमविनयस्य भवता । किमधुनैव विस्मृतं यत्कण्ठ-
 गतप्राणः कथंचिन्मोचितस्त्वं मया दुर्विनयकुपिताङ्गवतो मकर-
 ध्वजात् । ततो निवर्तस्मास्मादुरध्ववसायात् । नयनविषनागशिरो-
 रत्नसूचिकल्पा हि सा मदनकन्दली । तां प्रार्थयतस्ते केवलं भस्मी-
 भाव एव न पुनः काचिदर्थसिद्धिः । बालेन चिन्तितं । अथे
 ललितोऽहमनेन । तत्किमधुनाभिप्रायगोपनेन । ततस्तेनोक्तं । यद्येवं
 ततः किं ब्रूषे मोचितस्त्वं मया न पुनर्ब्रूषे यथा गाढतरं मारित
 इति । यतस्तेन कामेन युष्मदचनेन मां सुञ्चता केवलं मे शरीरवेद-
 नामाचमपसारितं हृदये पुनर्निचिप्लो वितर्कपरम्परारूपः प्रज्वलित-
 खादिराङ्गारराशिस्तेन दंदह्यते मे समन्ताच्छरीरं । यद्यहं काम-
 बन्धनकाल एवामरिष्यं नैतावन्तमन्तस्तापमन्वभविष्यं । ततो भवता

मोक्षयता प्रत्युत महानयमनर्थः संपादित इति । नाधुना
ममैनामस्तसेकायमानां मदनकन्दलीं विरहय्यान्यथास्यान्तस्ता-
पस्योपशमः । किं बह्वनात्र जल्पितेनेति । ततो ललितो
मध्यमबुद्धिनास्यानिवर्तको निर्वन्धः । स्थितोऽसौ तूष्णीभावेन ॥

अत्रान्तरे गतोऽस्तं सविता । बालहृदयादिव समुल्लसितं तमः-
पटलं । ललितः प्रथमः प्रदोषः । निःसञ्चारीभूतो श्लोकः । ततो
ऽविचार्य कार्याकार्यं समुत्थितो बालः । निर्गतः स्वकीयभवनात् ।
अवतीर्णो राजमार्गं । प्रवृत्तः शत्रुमर्दनराजकुलाभिमुखं गन्तुं । गतः
कियन्तमपि भूभागं । इतस्तु स्नेहवशेन किमस्य संपत्त्यत इति
चिन्तया निर्गतस्तदनुमार्गेण मध्यमबुद्धिः । दृष्टो बालेन गच्छता
कश्चित्पुरुषः । तेन चास्कोच्य बद्धोऽसौ मयूरबन्धेन । कूजितं
बालेन । प्राप्तः प्राप्त इति ब्रुवाणः प्राप्त एव मध्यमबुद्धिः । ततः
समुत्पाद्य बालं पश्यत एव मध्यमबुद्धेः समुत्पतितः पुरुषोऽम्बर-
तलं । आरटतश्च बालस्य स्थगितं वदनं । प्रवृत्तः पश्चिमाभिमुखो
गन्तुं । ततो मध्यमबुद्धिरपि अरे रे दुष्टविद्याधर क यासि
मृहीत्वा मदीयभ्रातरमिति चाडीं मुञ्चन्नाकृष्टस्वङ्गः प्रस्थितो भूमौ
तदनुमार्गेण । निर्गतो नगरात् । अदर्शनीभूतः पुरुषः । निराश्री-
भूतो मध्यमबुद्धिः । तथापि बालस्नेहानुबन्धेन किल कचिन्मोक्ष्य-
तीति बुद्ध्या नासौ धावन्नुपरमति । धावत एव ललितो रजनी ।
ततोऽनुपानत्कतया विद्धोऽनेककण्टककीलकैः परिगतः अमेण
क्षामो बुभुक्षया पीडितः पिपासया विह्वलः शोकेन अध्यासितो
देव्येन अनेकयामनगरेषु प्रच्छन्न बालवार्त्तां भ्रान्तोऽसौ सप्ताहो-

राचाणि । प्राप्तः कुशस्थलं नाम नगरं । स्थितस्तस्य बहिर्भागे ।
 दृष्टोऽनेन जीर्णो ऽम्बकूपः । ततः किं ममाधुना भ्रातृविकलेन
 जीवितेनेति प्रक्षिपाम्यचात्मानमिति संचिन्त्य बद्धा मध्यमबुद्धिना
 निर्बालगमनार्थमात्मगलके श्लिष्टा । दृष्टं तन्नन्दननाम्ना राजपुरुषेण ।
 ततो मा साहसं मा साहसमिति ब्रुवाणः प्राप्तोऽधौ तत्समीपं ।
 धारितः कूपतटोपान्तवर्ती सुञ्जन्नात्मानं मध्यमबुद्धिरनेन ।
 विमोचितः श्लिष्टां । निवेशितो भूतले पृष्ठश्च । भद्र किमिती-
 दमधमपुरुषोचितं भवता व्यवसितं । ततः कथितोऽनेन बालवि-
 योगव्यतिकरः । नन्दनेनाभिहितं । भद्र यद्येवं ततो मा विषादं
 कार्षीः । भविष्यति भ्रात्रा सार्धं प्रायेण मीलकः । मध्यम-
 बुद्धिराह । कथं । नन्दनेनोक्तं । समाकर्ण्य । अस्त्यत्र नगरेऽस्माकं
 खामी हरिश्चन्द्रो नाम राजा । स च प्रतिक्षणमुपद्रुयते विजय-
 माठरशङ्खदिभिः प्रात्यन्तिकैर्मण्डलहरैर्नृपतिभिः । इतश्चास्ति
 रतिकेस्त्रिर्नाम विद्याधरः परममित्रं । अन्यदा समागतेन शत्रूपद्रु-
 तमवलोक्य देवं तेनाभिहितः । ददामि तुभ्यमहं क्रूरविद्यां
 यत्प्रभावेन न त्वमेतैः परिभूयसे । देवेनाभिहितं । अनुग्रहो मे ।
 ततः कारयित्वा षण्मासिकां पूर्वसेवामितो दिनादष्टमे दिने
 नीतः कश्चित्तेन देवो हरिश्चन्द्रः । कारितो विद्यासाधनं ।
 आनीतो द्वितीयदिने सह पुरुषेण । कृता तस्य पुरुषस्य
मांसहृदिरेण होमक्रियया सप्त दिनानि विद्यायाः पश्चात्सेवा ।
सुक्तोऽषावधुना पुरुषः । स एव प्रायस्ते भ्राता भविष्यतीति मे
 वितर्कः । स च ममैव समर्पितो ऽधुना देवेन । मध्यमबुद्धिराह ।

भद्र यद्येवं ततो यद्यस्ति ममोपरि दया भवतस्तत्समानय
तावदिहैव पुरुषं येनाहं प्रत्यभिज्ञानामीति । ततश्चैवं करोमीत्य-
भिधाष गतो नन्दनः । समायातः समुत्पात्य गृहीत्वा बालं ।
दृष्टोऽस्तिमात्रावशेष उच्छ्वासनिःश्वाशोपलक्ष्यमाणजीवितो निरुद्ध-
वाक्प्रसरो मध्यमबुद्धिना बालः । प्रत्यभिज्ञातः कृच्छ्रेण ।
अभिहितो नन्दनः । भद्र स एवायं मम भ्रातेति । सत्यं
नन्दनस्त्वमसि । अनुगृहीतोऽहं भवता । नन्दनः प्राह । भद्र
राजद्रौह्यमिदं भवत्करणया मयाध्यवसितं । अन्यच्च । अधुनागतेन
मयाकर्णितं । यथा किल रात्रौ राजा पुनस्तर्पयिष्यति रुधिरेण
विद्यां भविष्यत्यनेन पुरुषेण प्रयोजनमिति । तदिदमवगम्य
मम यद्ववति तद्ववतु । भवद्भ्यां तु त्वर्णमपकमित्यं । ततो
यदाज्ञापयति भद्रो रचणीयश्च यत्नतो भद्रेणात्मेत्यभिधाष
समुत्पाटितो बालः । प्रवृत्तो गन्तुं मध्यमबुद्धिः । ततो भयविधुर-
हृदयो धावन्नहर्निशं वेगेन क्वचित्प्रदशे बालं पाययन्नुदकं
समाह्लादयन्वायुना प्रीणयन्नगनादिरसेनागणयन्नात्मनः शरीरपीडां
महता क्लेशजालेन प्राप्तः स्वस्थानं मध्यमबुद्धिः ॥

गतानि कतिचिद्दिनानि । जातो मनाक् सबलो बालः ।
पृष्टो मध्यमबुद्धिना । भ्रातः किं भवतानुभूतं । स प्राह ।
अस्ति तावदुत्थिप्तोऽहं बद्धा भवतः पश्यत एव गगनचारिणा
नीतः कृतान्तपुराकारमतिभीषणतथैकं श्लशानं । दृष्टस्तच्च
प्रज्वलिताङ्गारभृताग्निकुण्डपार्श्ववर्ती मया पुरुषः । ततस्तं प्रति
तेनाम्बरचरेणाभिहितं । महाराज सिद्धं ते ऽधुना समीहितं ।

लब्धोऽयं मया प्रस्तुतविद्यासिद्धेरुचितः सलक्षणः पुरुषः । इतरेणोक्तं ।
 महाप्रसादः । ततोऽभिहितो नभश्चरेण स पुरुषः । यथैकैकस्मिन्
 विद्याजापपर्यन्ते मया दत्ताङ्गतिरग्नौ भवता प्रक्षेप्तव्या । प्रति-
 पन्नमनेन । प्रारब्धो जापः । ततो विद्याधरेणाकृष्टा यमजि-
 ज्ञेवातितीक्ष्णा भास्वराकारा शस्त्रिका । तथा चोत्कर्तिता
 मदीयपृष्ठान्तेन दीर्घा मांसपेशी । निष्पीड्य तत एव प्रदेशात्
 निर्गालितं रुधिरं मृतशुलुकः । अचान्तरे समाप्तमितरस्यैकं
 विद्यापरावर्तनं । समर्पिता विद्याधरेण रुधिरमांसमयी
 तस्याङ्गतिः । प्रतिक्षिप्ता तेन साग्निकुण्डे । पुनः प्रारब्धो
 जापः । ततश्चैवं सोऽम्बरचरो मदीयं शरीरं परापरप्रदेशा-
 ऋरकपाञ्च इव नारकस्यारटतो मे मांसपेशीमुत्कर्तयति तं
 प्रदेशं निष्पीड्य रुधिरं निर्गालयति तस्य च चुलुकं भूत्वा
 साधकायाङ्गतये ददाति । स च विद्यापरावर्तनपरिसमाप्तौ
 गृहीत्वा ऊताशने प्रक्षिपति । ततो वेदनाविक्कलो मूर्खया
 पतितोऽहं भूतले । विद्याधरस्तु प्रगुणशरीरतया हृष्ट इव
 निष्करुणो गाढतरं मां विकर्तयति । अचान्तरेऽङ्गहासैर्हंसितमिव
 प्रलयमेघैर्गुलुगुलितमिव समुद्रेण प्रचलितेव पृथिवी रसितं
 दीप्तिजिह्वाभिः शिवाभिः प्रनृत्तं च विह्वतरूपैर्वितालैः निपतितं
 रुधिरवर्षं । ततश्चैवंविधेषु रौद्रेषु विभीषिकाविशेषेषु सत्स्वयचु-
 भितचित्तस्य तस्य राज्ञोऽभिमुखीभूता सा क्रूरविद्या । समाप्तं
 जाप्रस्थाश्रुतं । ततः सिद्धाहं भवत इति वदन्ती प्रकटीभूता
 विद्या प्रणता साधकेन प्रविष्टा तच्छरीरे । ततः समुत्कर्तितशरीरं

निष्पीडितरुधिरवीभसं करुणमारुतन्तं मामुपलभ्य स राजा
मयि जातः सदयः । कृतोऽनेन दन्तधीत्कारः । ततो वारितोऽसौ
विद्याधरेण । अभिहितं च तेन । रात्रन्नेष एवास्या विद्यायाः
कल्पो यदुत न कर्तव्यास्योपरि दद्या । ततो विद्याधरेण स्निग्धं
मे केनचिल्लेपेन शरीरं । ततोऽहं समन्ताद्दन्दङ्गमान इव
तीव्रवह्निना चूर्ण्यमान इव वज्रेण पीड्यमान इव यन्त्रेण प्रविष्टो
वेदनाप्रकर्षं । तथापि सुबद्धं न गतमेतन्मे हतजीवितं । संजातं
क्षणेन मे तेनैव लेपेन द्रवदग्धस्याणुकल्पं शरीरं । समुत्पाटित-
स्ताभ्यां नीतस्तत्र नगरे । खादितश्च श्वयथुनिमित्तमस्रभोजनं ।
शूलं मे शरीरं । ततो भ्रूयस्तेनैव विधिना मदीयमांसरुधिरा-
ज्जतिभिस्तेन राज्ञा दत्तमष्टशतमष्टशतं विद्याया जापस्य सप्त
दिनानीति । दृष्टश्च तदवस्थोऽहं भवता । तदिदं भ्रातर्मया-
नुभूतं । स्थितं च मम हृदये । यदुत न प्रायेण नरकेऽप्येवंविधो
दुःखविन्यासो यादृशो मयानुभूत इति । मध्यमबुद्धिराह । हा
भ्रातर्नोचितस्त्वमेवंविधदुःखानां अहो निर्घणता विद्याधरस्य
अहो रौद्रता विद्यायाः ॥

अत्रान्तरे लोकाचारमनुवर्तमानो वार्त्तान्वेषणार्थमागतो
मनीषी । श्रुतस्तेन द्वारि स्थितेन तथा परिदेवमानो
मध्यमबुद्धिः । प्रविष्टोऽभ्यन्तरे । कृतेतराभ्यामासनदानादिका
प्रतिपत्तिः । विहितं संभाषणं । ततो मनीषिणाभिहितं ।
मध्यमबुद्धे किमिति त्वं परिदेवसे । मध्यमबुद्धिराह । भ्रातर-
लौकिकमिदं परिदेवनकारणं । मनीषिणोक्तं । कथं । ततः

कथितो मध्यमबुद्धिना समस्तोऽप्युद्यानगमनादिविद्याधरविकर्तन-
 पर्धन्तो बालव्यतिकरः । ततः पूर्वमेव ज्ञातनिःशेषव्यतिकरेणापि
 सुधनेनैव विस्मितेक्षणेन समस्तमाकर्ण्य मनीषिणाभिहितं ।
 किमीदृक् संपन्नं बालस्य । हा न युक्तमिदं । यदि वा
 कथितं मया प्रागेवास्य यथा न सुन्दरोऽनेन स्पर्शनेन
 पापमित्रेण सार्धं सम्बन्धः । तज्जनितेयमस्थानर्थपरम्परा ।
 तथाहि । हेतुरसावनार्यकार्यसङ्कल्पस्य । अनार्यकार्यसङ्कल्पे च
 प्रवर्तमानाः प्राणिनः संक्लिष्टतया चित्तस्य प्रबलतया चापोदय-
 स्याप्राप्ताभिप्रेतार्था एव बडिशयश्चणप्रवृत्ता इव मत्स्यका निपत-
 न्द्यापङ्गवने लभन्ते मरणं । न खल्वनुपायतोऽर्थसिद्धिः । अनुपाय-
 स्थानार्थकार्यसङ्कल्पः सुखलाभानां । स हि कियमाणो धैर्यं
 ध्वंसयति विवेकं नाशयति चित्तं मलिनयति चिरन्तनपापा-
 न्युदौरयति ततः प्राणिनं समस्तानर्थसार्थं योजयति । तत्
 कुतोऽनार्थकार्यसङ्कल्पात् सुखलाभगन्धोऽपीति । तस्मादिदं सर्वं
 खदुश्चरितविलसितं बालस्य योऽयं मद्वचनं न विधत्ते ।
 किमत्र भवतः परिदेवितेनेति ॥ बालः प्राह । मनीषिण-
 लमनेनासम्बद्धप्रलापेन । न खलु सत्पुरुषाणां महार्थसाधनप्रवृत्ता-
 नामपान्तराले व्यसनं मनो दुःखयति । यद्यपि तां कमल-
 कोमलललिततरुं मदनकन्दलीं प्राप्नोमि ततः कियदेतद्दुःखं ।
 तदाकर्ण्य कालदष्टवदसाध्योऽयं सदुपदेशमन्त्रतन्त्राणामित्याक-
 ल्य मनीषिणा गृहीतो दक्षिणाग्रभुजे मध्यमबुद्धिः उत्थाप्य
 ततः स्थानात् प्रवेशितः कच्चान्तरे । अभिहितस्यासौ ।

भ्रातर्यद्येष बालः सत्यं बाल इव नात्महितं जानीते तत्किं
भवतास्य पृष्ठतो विलम्बेन विनष्टव्यं । मध्यमबुद्धिराह । बोधितो
ऽहमिदानीं भवता । योऽयं भवदुपदेशमपि लङ्घयति तेनालं
मम बालेनेति । अन्यच्च । अतिलज्जनौथो ऽयं व्यतिकरः ।
तत्किमेष न ज्ञातस्तातेन । मनीषिणाभिहितं । न केवलेन
किं तर्हि समस्तनगरोपेतेन । भद्रं केन हि प्रभातं पटकेना-
च्छाद्यते । मध्यमबुद्धिराह । कथं ज्ञातः । मनीषिणाभिहितं ।
कामदेवभवनवृत्तान्तस्तावद्वल्लोकप्रतीत एव किं तस्य ज्ञास्यते ।
विद्याधरहरणवृत्तान्तस्तु ये प्राप्तः प्राप्त इति त्वदीयहाहारवात्
प्रबुद्धास्तदा लोकास्तैर्विज्ञाय नगरे प्रचारितः । मध्यमबुद्धिना
चिन्तितं । अथे किलाहं मातुः पुत्रोऽसुं व्यतिकरं गोपयामि ।
यावता गाढतरं प्रकाशः संपन्नः । सुप्रच्छन्नमपि विहितं प्रयोजनं
प्रायः प्रकाशत एव लोके विशेषतः पापं । तस्मादुर्बुद्धिरेषा
प्राणिनां यथा स्वाचरितं पापं प्रच्छादयन्ति । इयं हि
केवलमधिकतरं मोहविलसितं सूचयतीति । एवं विचिन्त्य
ततस्तेनाभिहितं । मनीषिणस्तु वृत्तान्तमुपलभ्य भवता किमाचरितं
किं तातेन किमम्बाभ्यां किं वा नगरलोकेनेति श्रोतुमिच्छामि ।
मनीषिणाभिहितं । भ्रातः समाकर्षणं । मम तावदुपेक्षा निर्गुणेषु
सतामिति भावनया संजातं बालं प्रति माध्यस्थ्यं । तथा
क्लिष्टमानेषु दयावन्तः सन्त इति पर्यालोचनया प्रादुर्भूता
तवोपरि महती करुणा । तथा सुप्तोऽहं पापमिवाभिस्वप्नजनिता-
नामेवंविधानामपायानामित्याकलनया संजातात्मन्यास्त्वाबुद्धिः ।

गुणाधिकेषु प्रमोदवन्तो महात्मान इति विमर्शेन धन्यः पुण्य-
 भागसौ भवजन्तुर्येनायं समस्तानर्थहेतुः स्यर्जनः पापवधस्यः सर्वथा
 निराकृत इत्यालोचयतः समुल्लसितस्तं प्रति हर्षः । तातेन तु
 केवलमदृष्टहासेन हसितं । मयाभिहितं । तात किमेतत् । तातेना-
 भिहितं । पुत्र यन्मयि प्रतिकूले संपद्यते तत्संपन्नं बालस्य ।
 अतो मे हर्षः । हा जात क गतोऽसौति परिदेवितं सामान्य-
 रूपया । न संजातो मामकतनयस्यापाय इति दृष्ट्वा चित्तेन
 मदीयजननी । नगरस्य तु संपन्नो बालहरणेन प्रमोदः ।
 संजाता त्वदीयगमनेन करुणा । प्रादुर्भूतः स्वस्यावस्थानदर्शनेन
 ममोपरि पक्षपातः ॥ मध्यमबुद्धिराह । कथमेतल्लक्षितं भवता ।
 मनीषिणाभिहितं । निर्गतोऽहमासं तदा नगरे कुतूहलेन
 भ्रमणिकया । ततः श्रुता मया परस्परं जल्पन्तो लोकाः । यदुत ।
 अहो सुन्दरं संपन्नं यदसौ कलङ्कहेतुर्निजकुलस्य दुष्टोऽन्तः-
 करणेन वर्जितो मर्यादया बहिर्भूतः सदाचारान्ध्रितः सततम-
 गम्यगमने ऽत एवोपतापकरो नगरस्य बालः केनापि महात्म-
 नापहत इति । अन्येनाभिहितं । सुष्ठु सुन्दरमेव तु सुन्दरतरं
 भवति यद्यसौ क्षिप्तो भिक्षो व्यापादितश्च श्रूयते । यतस्तस्मिन्ने-
 कान्ततः प्रलीन एव पापे नागरिकाणां शीलसंरक्षणं संपत्स्यते
 नान्यथा । अन्येनाभिहितं । सुन्दरमिदं केवलं यदसौ मध्यम-
 बुद्धिस्तपस्वी तस्य पृष्ठतो लग्नः क्लिश्यते तन्न चाह । स हि
 विशिष्टप्रायः प्रतिभासतेऽस्माकं । ततोऽपरः प्राह । भद्रं ये
 पापप्रवृत्तानां वत्सला भवन्ति तेषां कौटुम्भी विशिष्टता ।

न खलु जात्यकनक श्यामिकया सह समर्गमर्हति । अत एव लभन्त
तद्वारेणैव दुःखपरम्परामयशश्च लोके । किमत्राश्चर्यं । ये पुनरादित
एव पापानुष्ठानामक्तजनसम्पर्के रहयन्ति तेषां नैष दोषोऽनुषज्यते ।
अत्रार्थेऽयमेव मनौषी दृष्टान्तः योऽय महात्मा परिहृतपापप्रवण-
बालवात्सल्यो निष्कलङ्कं सुखेन जीवतीति । ततस्तं लोकवाद-
माकर्णयता मयेद् लक्षितमिति । मध्यमबुद्धिना चिन्तित । अथे ।

दोषेषु वर्तमानस्य नरस्यात्रैव जन्मनि ।
नास्त्येव सुखगन्धोऽपि केवल दुःखपट्टतिः ॥
स हि दुःखभराक्रान्तस्तावता नैव सुच्यते ।
आक्रोशदानतस्तस्य लोकोऽन्यद्वैरिकायते ॥
एक स दुःखैर्निर्दग्धो द्वितीय निन्दितो जनैः
गण्डस्थोपरि सजातः स्फोटो बालस्य दुर्मतेः ॥
जनानां करुणास्थानं जातोऽहं बालमीलकात् ।
कलितस्तादृशः प्रायः कैश्चित्तत्त्वविचारकैः ॥
दुःखाकरः सतां निन्द्यो ममेदानीं विजानतः ।
तस्माच्च युक्तः संसर्गो बालेन सह पापिना ॥
गुणेषु वर्तमानस्य नरस्यात्रैव जन्मनि ।
जायन्ते सम्पदः सवां यथास्त्यैव मनौषिणः ॥

तथाहि ।

अकलङ्कः सुखी नित्यं श्लाघनीयो विपश्चिताम् ।
बालस्यर्शनसंसर्गभौरुत्वादिषु वर्तते ॥
तथापि लोका दोषेषु सततं विहितादराः ।

गुणेषु शिथिलोत्साहा वर्तन्ते पापकर्मणा ॥
 तदेवं गुणदोषाणां विशेष पश्यता मया ।
 गुणेषु यन्नः कर्तव्यो य आदिष्टो मनीषिणा ॥
 ततश्चैवं विचिन्थासौ भाषते तं मनीषिणम् ।
 न शक्यमधुना लोके प्रकाशमटितुं मया ॥
 लोका मां प्रश्नयिष्यन्ति बालवृत्तान्तमञ्जसा ।
 अतिलज्जाकरं त च नाहमाख्यातुमुत्सहे ॥
 अन्यच्च दुर्जना लोकाः श्रुत्वा मत्तः कदर्थनाम् ।
 तदौघां नितरां तुष्टा हसिष्यन्ति विशेषतः ॥
 तस्माद्भातर्ममात्रैव स्थातुं मद्गानि युज्यते ।
 जनस्य विस्मरत्येतद्यावद्बालविचेष्टितम् ॥
 मनीषिणोक्तं यत्तुभ्यं रोचते तद्विधौयताम् ।
 केवलं पापमित्रिण्यः सम्पर्को वार्यते मया ॥

ततः कचिदपि बहिरनिर्गच्छंस्तत्रैव मदने स्थितो मध्यमबुद्धिः ।
 गतो मनीषी स्वस्थानं ॥

इतश्च बालशरीरादाविर्भूतः स्पर्शनोऽकुशलमाला च ।
 अकुशलमालयाभिहितं । माधु पुत्रक माधु । यन्मत्तो जातो
 ऽनुतिष्ठति तदनुष्ठितं भवता । यतो निराकृतस्त्वयायमल्ली-
 कवाचालो मनीषी । स्पर्शनेनाभिहितं । अस्व युक्तमेवेदृशमी-
 दृशपुरुषाणामनुष्ठानं । दर्शितः खल्वेवमाचरता प्रियमित्रेण मयि
 निर्भरोऽनुरागः । अथवा किमनेन । निर्वर्तितेदानौ चयाणा-
 मप्यस्माकं भावसारं समसुखदुःखता । ये तु बृहदर्थसाधनप्रवृत्ता-

नामपान्तराले विघ्ना भवन्ति तान् को गणयति । बालः प्राह ।
वयमप्येतदेव ब्रूमः । केवलमेतत्स मनीषी न जानाति । स्पर्शनेना-
भिहित । किं तव तेन । सुखविघ्नहेतुरमौ पापकर्मा भवतः ।
अयं जनोऽस्मां च केवलं ते सुखकारणं । बालः प्राह । कोऽत्र
विकल्पो निःसन्दिग्धमिदं । ततः कृतस्ताभ्यां योगशक्तिव्यापार-
पूर्वको भूयस्तदीयशरीरे प्रवेशः प्रादुर्भूतं मदनकन्दलीगोचरं
भृशतरमौत्सुक्यं प्रवृद्धोऽन्तस्तापः । प्रवृत्ता जृम्भिकाः । पतितः
शयनीये । तत्र चानवरतमुद्धर्तमानेनाङ्गेन तथा विचेष्टमानो
ऽसौ दृष्टो मध्यमबुद्धिना । समुत्पन्ना करुणा । तथापि मनीषि-
वचनमनुस्मरता न पृष्टो वार्त्तामपि बालस्तेन ॥

अत्रान्तरेऽस्तं गतो दिनकरः । ततः प्रथमप्रदोष एव निर्गतो
बालः । अवधीरितो मध्यमबुद्धिना । प्राप्तः शत्रुमर्दनराजकुल ।
प्रविष्टोऽभ्यन्तरे । दृष्टं वामभवनं । चलितस्तदभिमुखं । ततः प्रचुर-
तया लोकस्य सान्धकारतया प्रदोषस्य व्यग्रतयाष्टप्राहरिकाणां
कथंचिदलक्षित एवामौ प्रविष्टो वामभवनं । विलोकितस्तन्म-
ध्यभागः प्रकाशितो मणिप्रद्वीपैः सनाथो महार्हशयनेन । इतश्च
तस्मिन्नुपसरे सा मदनकन्दली तस्यैव वामभवनस्यादूरवर्तिन्यां
प्रसाधनशालिकायामात्मानं चर्चयन्तो तिष्ठति । ततस्तच्छून्य-
मवलोक्य स बालो बालतयैवारूढः शय्यायां । आः कोमलेति
भावनया समुद्धूतो हर्षः । क्षिप्रमुच्छैर्षिकं प्रावरणं । किल
तिरश्चीनो भविष्यति । यावद्विहिताग्रेषु प्रदोषकर्तव्यो विसर्जिता-
स्थानलोकः कतिचिदाप्तपुरुषपरिकरो जलप्रद्वीपदर्शितमार्गः

समागतः शत्रुमर्दनस्तद्द्वारदेशे । दृष्टः प्रविशन् बालेन । ततोऽति-
तेजस्वितया शत्रुमर्दनस्य सत्त्वविकलतया हृदयस्य साध्वसहेतु-
त्वादकार्याचरणस्य प्रतिकूलतया कर्मविलासस्य स्वफलदानोन्मुख-
तयाकुशलमालायाः स्वविपाकदर्शितया स्पर्शनस्य भयोत्कर्षण
वेपमानगात्रयष्टिर्निर्पतितो बालो भूतले । ततोऽत्युच्चतया पर्यङ्कस्य
कणकणकतया मणिकुट्टिमस्य शिथिलनिःसृष्टतया शरीरस्य
समुत्थितो महानास्फोटारवः । ततः किमेतदिति तूर्णतरं प्रविष्टो
राजा । दृष्टस्तेन बालः । कथमयमिह प्रविष्ट इति समुत्पन्नो
मनसि वितर्कः । दृष्टमुच्छीर्षके प्रावरण । ललितं शय्यारोहणं ।
दुष्टोऽयमिति संजातो निश्चयः । मत्कलत्राभिलाषुको ऽयमिति
च समुत्पन्नः क्रोधः । विज्ञात तस्य दैन्यं । तथाप्यतिदुरात्मा
खल्वयमपनयाम्यस्य दुर्विनयमिति बुद्ध्या दत्तो बालपृष्ठे निजचरणो
राज्ञा आमोदितं पश्चान्मुखं भुजयुगलं । बद्धो विरारय्यमानस्त-
त्प्रावरणेनैव । आहूतो विभीषणः । अभिहितश्चासौ । अरे एष
पुरुषाधमो भवताचैव राजाजिरे यथाहमाकर्णयाम्यस्य करुणध्वनिं
तथा समस्तरजनीं कटर्थनीयः । विभीषणेनाभिहितं । यदाज्ञा-
पयति देवः । ततः समाकृष्टस्तेन केशेषु गृहीत्वा रटमानो बालो
नीतोऽभ्यर्णराजप्राङ्गणे । बद्धो वज्रकण्टकाकुले लोहस्तम्भे चोटितः
कशाघातैः सिक्तोऽग्निवर्णतप्ततैलविन्दुभिः । प्रवेशिता अङ्गुल्यादि-
व्यथःशलाकाः । ततश्चैवविधेषु नरकाकारेषु दुःखेषु विभीषणेनो-
दौर्घ्यमानेषु क्रन्दतो बालस्य लङ्घिता रजनी । तदाक्रन्दरवेण
श्रवणपरम्परया च किमेतदिति कुतूहलेन प्रभाते समागतं

राजकुले नगरं । दृष्टो बालः । स एवायं पापिष्ठोऽद्यापि जीवती-
 त्यादिः प्रवृत्तः परस्परं नागराणां वज्रविधस्तदाक्रोशजल्पः ।
 तमाकर्णयतः शतशृणुभूतं तत्तस्य दुःख । कथितो नागरिकेभ्यो
 विभीषणेन रात्रिव्यतिकरः । ततोऽहो पृष्ठताम्येति गाढतरं
 प्रद्विष्टाः सर्वे । विज्ञापितो महत्तमै राजा । यदुत यो देवपा-
 दानामेवायमपथ्यकारौ स तथा क्रियतां यथान्योऽप्येवं न
 करोतीति । अस्ति च तस्य राज्ञो भगवदर्हटागमावदातबुद्धिः
 सुबुद्धिर्नामामात्यः । केवलं तेन कचिदवसरे वरं प्रार्थितो राजा ।
 यदुत द्विंशकर्मणि नाहं पर्यालोचनीयो भवता । प्रतिपन्नश्च स
 वरो नरपतिना । ततः सुबुद्धिमपर्यालोच्यैव दत्तः शत्रुमर्दनेन
 राजपुरुषाणां नियमः । यदुत कर्तृथित्वा वज्रप्रकारमेनं
 नरापसदं व्यापादयतेति । तदाकर्णं महाराज्यलाभ इव जातो
 जनानां प्रमोदातिशयः । ततः समारोपितो रामभे विडम्ब्यमानः
 शरावमालया समन्ताच्चूर्णमानो यष्टिमुष्टिमहालोष्टप्रहारै
 रोरुयमाणो विरसध्वनिना तुद्यमानो मनसि कर्णकटुकैराक्रोश-
 वचनैर्मेहता कलकलेन समस्तेषु चिकचतुष्कचत्वरहट्टमार्गादिषु
 बभ्रम्यमाणो विगोपितो बालः । ततो विशालतया नगरस्य
 प्रेक्षणकप्रायत्वात्तस्य भ्रमणेनैवातिक्रान्तं दिनं । सन्ध्यायां नीतो
 वधस्थान । उल्लम्बितस्तरुशाखायां । प्रविष्टो नगरं लोकः ।
 भवितव्यताविशेषेण तस्य च्रुटितः पाशकः । पतितो भूतले ।
 गतो मूर्क्षा । स्थितो मृतरूपतया । कुप्तो वायुना । लब्धा चेतना ।
 प्रवृत्तो गन्तुं गृहाभिमुख भूमिकषणेन कूजमानः ॥

अत्रान्तरे ऽगृहीतसङ्केतयोक्तं । हे संसारिजीव तत्र चित्तिप्रति-
ष्ठितपुरे प्रथमं भवता वीर्यनिधानभूतः कर्मविलासो नाम राजा
निवेदितः । अधुना दशापराधप्रभविष्णुरेष शत्रुमर्दनो निवेद्यते ।
तत्कथमेतदिति । संसारिजीवेनाभिहितं । मुग्धे मयापि नन्दि-
वर्धनेन सता पृष्ट एवेदं विदुरः । ततो विदुरेणाभिहितं । कुमार
कर्मविलासस्तत्रान्तरङ्गो राजा शत्रुमर्दनस्तु बहिरङ्गः । तेन नास्ति
विरोधः । यतो बहिरङ्गाणामेव राज्ञां दशापराधप्रभविष्णुता
भवति बहिरङ्गनगरेषु नेतरेषां । ते हि केवलं सुन्दरासुन्दर-
प्रयोजनानि जनानां प्रच्छन्नरूपा एव सन्तः स्ववीर्येण निर्वर्तयन्ति ।
तथाहि । कर्मविलासप्रतिकूलताजनितोऽयं बालस्य परमार्थतः
सर्वोऽप्यनर्थः सपन्न इति । ततो मयाभिहितं । अपगतोऽधुना मे
सन्देहः । अगतः कथय । विदुरेणाभिहितं ॥

ततः कृच्छ्रेणातिक्रान्ते याममात्रे रजन्याः प्राप्तः स्वसदनं
बालः । इतश्चाकर्णितः प्रभात एव तदीयवृत्तान्तो मध्यमबुद्धिना ।
ततो बालस्त्रेहलेशस्थानुवर्तमानतया सजातो मनाग् विषादः ।
चिन्तितमनेन । हा किमीदृशं संपन्नं बालस्येति । पुनः पर्यालोचयतः
प्रादुर्भूतोऽस्य मनसि प्रमोदः । चिन्तितमनेन । पश्यताहो
मनीषिवचनकरणाकरणयोरिह लोक एवान्तर । तथाहि ।
तदुपदेशवर्तिनो मेऽधुना न सपन्नः क्लेशः नोदीर्णमयशः । पूर्वं
पुनर्विपरीतचारिणो दयमयासीत् । बालस्य पुनरेकान्ततो
मनीषिवचनविपरीताचरणनिरतस्य यत्सपद्यन्ते दुःखसङ्गाता
विजृम्भते जगत्प्रयशःपटहः रुजायते मरणं तत्र किमाश्चयं । तदस्ति

ममापि काचिद्बुद्ध्या यथा मनोषिवचने वज्रमानः मपन्न इति ।
तथाहि ।

नैवाभयो भवत्यत्र सतां वचनकारकः ।
पक्तिः कांकटुके नैव जाता यन्नशतैरपि ॥
एवं भावयतश्चित्ते बालस्नेह विमुञ्चतः ।
प्रमोदपूर्णचित्तस्य लङ्घित तस्य तद्विनम् ॥
ततः समागते बाले लोकाचारानुवर्तनम् ।
कुर्वता विहितं तेन तस्य मन्त्राषणं किल ॥
पृष्टश्चापेष्टवृत्तान्त विषादगतबुद्धिना ।
तेनापि कथिता तस्मै बालेनात्मविडम्बना ॥
न शिक्षणस्य योग्योऽयं मत्वा मध्यमबुद्धिना ।
ततस्तदनुरोधेन कृतेष्वपरिदेवना ॥
ततश्चूर्णितसर्वाङ्गो दुःखविक्लमानसः ।
तथा राजभयादुग्राद् बालस्तत्रैव संश्रितः ॥
प्रच्छन्नरूपः सतत न निर्गच्छति कुत्रचित् ।
एवं च तिष्ठतोः कालस्तयोर्भूयान् विलङ्घितः ॥

अथान्यदा निजविलसिताभिधाने जीर्णाद्याने गन्धहस्तीव
वरकलभट्टन्देन परिकरितः सातिशयगुणवता निजशिव्यवर्गेण
प्रवाहः करुणारसस्य मतरणसेतुः संसारसिन्धोः परशुस्तृष्णास्तताग-
हनस्य अग्निनिर्माणपर्वतोद्दलने मूलमुपशमतरोः सागरः सन्तोषा-
मृतस्य तीर्थं सर्वविद्यावताराणां कुलभवनमाचाराणां नाभिः
प्रज्ञाचक्रस्य वडवानलो लोभाणवस्य महामन्त्रः क्रोधभुजङ्गस्य

दिवसकरो मोहान्धकारस्य निकषोपलः शास्त्ररत्नानां दावानलो
रागपल्लवदहने अर्गलाबन्धो नरकद्वाराणां देशकः सत्यधानां
निधिः सातिशयज्ञानमणौनामायतनं समस्तगुणानां समवस्तुतस्तत्र
पुरे प्रबोधनरतिर्नामाचार्यः ॥

इतश्च स्वर्गनं प्रति प्रतिकूलचारिणमुपलभ्य मनौषिण प्रादुर-
भूत्कर्मविलासस्य तस्योपरि खरतरः पक्षपातः । ततोऽसौ
शुभसुन्दरौ प्रत्याह । प्रिये लक्ष्यत्येव तावदिदं भवती यथाना-
दिच्छुद्धा प्रकृतिरियं मम वर्तते । यदुत योऽस्य स्वर्गनस्यानु-
कूलस्तस्य मया प्रतिकूलेन भावं प्रतिकूलस्य पुनरनुकूलतया
वर्तितव्यं मम च प्रतिकूलमाचरतः सर्वत्राकुशलमालोपकरण अनु-
कूलं विदधतः पुनर्भवती ममोपकरणं वर्तते । तदेवं स्थिते स्वर्गना-
नुकूलचारिणो बालस्य दर्शितो मयाकुशलमालाव्यापारणद्वारेण
कश्चिदात्मनः प्रतिकूलताफललेशः । अस्य तु मनौषिणः स्वर्गन-
प्रतिकूलवर्तिनो न मयाद्यापि निजानुकूलताफलविशेषो दर्शितः ।
यद्यपि यदिदमस्य स्वर्गने निरभिव्यङ्गतया मृदुशयनसुरतादौन्यनु-
भवतः संपद्यते सुखं यश्चायं समुल्लसितो लोकमध्ये यशःपटहो
न च संपन्नः क्वचिदपायगन्धोऽपि विचरतः अस्य ममस्तस्य व्यति-
करस्याहमेव भवत्योपकरणभूतया कारणं तथापि मयि सप्रसादे
नैतावन्मात्रमेवास्य फलमुचितं । अतिप्रिये विशिष्टतरफलसम्पाद-
नार्थमस्य मनौषिणः प्रयत्नं कुरुष्वेति । शुभसुन्दर्युवाच । साध्वार्यपुत्र
साधु सुन्दरमभिहितं देवेन । स्थितं ममापीदं हृदये योग्य एव
मनौषी देवप्रसादानां । तद्देवानुतिष्ठामि यदाज्ञापितं देवेन

इत्यभिधाय व्यापारिता शुभसुन्दर्या योगशक्तिः । विहितमन्त-
 धानं । प्रविष्टा गत्वा मनीषिशरीरे । प्रादुर्भूतोऽस्य प्रमोदः ।
 सिक्तममृतसेकेनेव शरीरं । प्रवृत्ता निजविलसितोद्यानगमनेच्छा ।
 प्रस्थितस्तदभिमुखं । चिन्तितमनेन । कथमेकाकी गच्छामि ।
 बह्वक्ष कालो गृहप्रविष्टस्य तिष्ठतो मध्यमबुद्धेरतीतः । विस्मृतो
 ऽधुना लोकस्य बालवृत्तान्तः । व्यपगतं तस्य लज्जाकारणं । अतस्त-
 मपि निजविलसिते नयामि । इति विचिन्त्य गतो मनीषी
 मध्यमबुद्धिर्महीपं । निवेदितं तस्मै निजाकृतम् ॥ इतश्च कर्म-
 विलासेन तस्यापि जननी सामान्यरूपा तत्फलविपाकसम्पत्तये
 तथैव प्रोत्साहिता । सा ह्यकुशलमालाशुभसुन्दर्याः साधारणवीर्या
 विचित्रफलदायिनी स्वरूपतो वर्तते । ततस्तयाधिष्ठितमूर्तर्मध्यम-
 बुद्धेरपि प्रवृत्ता तत्र गमनेच्छा । बालस्तु भवताप्यवश्यं गन्तव्य-
 मिति वदता बलामोटिकया प्रवर्तितो मध्यमबुद्धिना । गता-
 स्त्वयोऽपि निजविलसितोद्याने ।

अथ नानाविधैस्तत्र विलसन्तः कुटूहलैः ।

प्रमोदशेखरं नाम प्राप्तास्ते जिनमन्दिरम् ॥

तच्च मेखवदुत्तुङ्गं विशालं साधुचित्तवत् ।

देवलोकाधिकं मन्ये सौन्दर्यौदार्ययोगतः ॥

युगादिनाथबिम्बेन श्रीमता तदधिष्ठितम् ।

समन्ताद्वरगोत्तुङ्गप्राकारपरिवेष्टितम् ॥

पुरतो लोकनाथस्य स्तोत्राणि पठतो मुदा ।

तत्र आवकलोकस्य ध्वनिमाकर्ण्य प्रेशलम् ॥

किमेतदिति संचिन्त्य कौतुकाक्षिप्रमानसाः ।
 प्रविष्टा जिनसदने ते त्रयोऽपि कुमारकाः ॥
 अथ दक्षिणमूर्तिस्थो देवाजिरविभूषणः ।
 विनीतसाधुलोकस्य मध्यवर्ती तपोधनः ॥
 जिनेन्द्रगदितं धर्ममकलङ्कं सनातनम् ।
 संसारसागरोत्तारमाचक्षाणः सुदेहिनाम् ॥
 प्रविशद्भिर्महाभागश्चन्द्रवत्तारकैर्वृतः ।
 प्रबोधनरतिर्धीरः स सूरिस्तैर्विलोकितः ॥
 भाविभद्रतया जैनं बिम्बं नत्वा मनीषिणा ।
 सूरैः शेषमुनीनां च विहितं पादवन्दनम् ॥
 ततस्तदनुरोधेन मनाक् संशुद्धबुद्धिना ।
 देवसाधुनमस्कारः कृतो मध्यमबुद्धिना ॥
 पापमातृवयस्याभ्यामधिष्ठितशरीरकः ।
 बालोऽकल्याणभाङ् नैव कस्यचित्प्रणतिं गतः ॥
 किं तु ग्रामेयकाकारं बिभ्राणः स्तब्धमानसः ।
 मनीषिमध्यमासन्ने सोऽपि गत्वा व्यवस्थितः ॥
 अथ संभाषितास्तेऽपि धर्मलाभपुरःसरम् ।
 गुरुणा कलवाक्येन निषणास्तत्र भूतले ॥
 इतश्च सूरिवृत्तान्तः कथंचिल्लोकवार्तया ।
 मन्त्रिणा जिनभक्तेन श्रुतस्तेन सुबुद्धिना ॥
 ततः प्रोत्साहितस्तेन स राजा शत्रुमर्दनः ।
 वन्दनार्थं मुनीन्द्रस्य व्रजाम इति भाषिणा ॥

विधूतपापमात्मानं वन्दनेन महात्मनाम् ।
 साधूनां येऽत्र कुर्वन्ति ते धन्यास्ते मनीषिणः ॥
 ततो मदनकन्दल्या सार्धमन्तःपुरैस्तथा ।
 सुबुद्धिवचनाद्राजा निर्गतो मुनिवन्दकः ॥
 ततः सर्वं पुरं तत्र नृपे चलति विस्मितम् ।
 सैन्यं च गतमुद्याने कौतुकाकृष्टमानसम् ॥
 निपत्य पादयोस्तत्र जिनस्य सवल्लो नृपः ।
 प्रबोधनरतिं भक्त्या ववन्दे दृष्टमानसः ॥
 प्रणम्याशेषसाधूंश्च दत्ताश्रीगुरुसाधुभिः ।
 निषण्णो भूतले राजा विनयानम्रमस्तकः ॥
 सुबुद्धिरपि जैनेन्द्रपादपद्मस्ततानतिः ।
 निरूपयति सर्वाणि देवकर्माणि यत्नतः ॥
 देवपूजनसङ्घोपदीपदानादिपूर्वकम् ।
 भक्त्योत्कण्ठितसर्वाङ्गो भूयस्तकरजातुकः ॥
 दुर्लभं भवकान्तारे जन्तुभिर्जिनवन्दनम् ।
 इति भावनया धन्यो निर्मलीभूतमानसः ॥
 आनन्दजलपूर्णचः चालयन्नात्मकस्त्रयम् ।
 तथा भागवते विम्बे न्यस्तदृष्टिर्विचक्षणः ॥
 शक्रस्तवं शनैर्धीरः पठित्वा भक्तिनिर्भरः ।
 पञ्चाङ्गप्रणिपातान्त निषण्णः शुद्धभूतले ॥
 परस्परतिरोभूतकरशाखाविनिर्मिताम् ।
 कोशाकारकरः कृत्वा योगमुद्रां समाहितः ॥

ततो भुवननाथस्य स्तोत्राणि कलया गिरा ।

स तदानीं पठत्येवं तदर्थापितमानसः ॥

नमस्ते जगदानन्द मोक्षमार्गविधायक ।

जिनेन्द्र विदिताशेषभाव सद्भावनायक ॥

प्रलीनाशेषसंसारविस्तार परमेश्वर ।

नमस्ते वाक्पथातीत त्रिलोकनरशेखर ॥

भवाब्धिपतितानन्तसत्त्वसन्तानतारक ।

घोरसंसारकान्तारसार्थवाह नमोऽस्तु ते ॥

अनन्तपरमानन्दपूर्णधाम व्यवस्थितम् ।

भवन्नं भक्तितः साक्षात्पश्यतीह जनो जिन ॥

स्तुवतस्तावकं बिम्बमन्यथा कथमीदृशः ।

प्रमोदातिशयश्चित्ते जायते भुवनातिगः ॥

पापाणुजनितस्तावन्तापः संसारिचेतसाम् ।

यावन्तेषां सदानन्द न मध्ये नाथ वर्तसे ॥

येषां पुनर्विवर्तेथा नाथ चित्तेषु देहिनाम् ।

पापाणवः क्षणान्तेषां ध्वंसमायान्ति सर्वथा ॥

ततस्ते द्राविताशेषपापपङ्क्तया जनाः ।

सद्भावामृतसंसिक्ता मोदन्ते नाथ सर्वदा ॥

ते वराका न सुख्यन्तां रागादिचरटैः कथम् ।

येषां नाथ भवान्नास्ति तन्निषानाथकारकः ॥

भवन्तसुररीकृत्य नाथ निःशङ्कमानसाः ।

शिवं यान्ति मदादीनां विधाय गलपादिकाम् ॥

न्यपतिष्यदिदं नाथ जगन्नरककूपके ।
 अहिंसाहस्तदानेन यदि त्वं नाधरिष्यथाः ॥
 विखीनसकलक्लेशं निर्विकारं मनोहरम् ।
 शरीरं पश्यतां नाथ तावकीनमदो वरम् ॥
 अनन्तवीर्यः सर्वज्ञो वीतरागस्त्वमञ्जसा ।
 न भासि यदभव्यानां तत्तेषां पापजृम्भितम् ॥
 रागद्वेषमहामोहसूचकैर्वीतकल्मष ।
 हास्यहेतिविलासाच्चमालाद्यैर्हीन ते नमः ॥
 अनन्तगुणसंपूर्णं किञ्चिद्वाचं वदिष्यति ।
 तावकस्तवने नाथ जडबुद्धिरयं जनः ॥
 तथापि गाढसङ्गावबद्धोऽत्यर्थमयं जनः ।
 सङ्गावोऽप्यथवा नाथ भवतैवावबुध्यते ॥
 तदस्य कष्टाणां कृत्वा विधातव्या भवे भवे ।
 भवोच्छेदकरी नाथ भक्तिरात्मनि निश्चला ॥
 संस्तुत्यैवं जगन्नाथमुत्थाय जिनमुद्रया ।
 विधाय वन्दनं भूयः पञ्चाङ्गनमनादिकम् ॥
 तदन्ते प्रणिधानं च मुक्ताशुक्तादिसुन्दरम् ।
 कृत्वा कृतार्थमात्मानं मन्यमानः सुकर्मणा ॥
 सूरैः पादयुगं सिञ्चन्नानन्दोदकविन्दुभिः ।
 वन्दनं द्वादशावर्तं स ददौ दोषसूदनम् ॥
 कृतसामायिकोऽशेषसाधूनानम्य भक्तितः ।
 अवाप्तधर्मस्त्राभोऽसौ निषण्णः शुद्धभूतले ॥

पृष्ठस्फुरितनूदन्ते सुबुद्धौ तत्र मन्त्रिणि ।
 अथाचार्या विशेषेण चक्रिरे धर्मदेशनाम् ॥
 कथितं भवनैर्गुणं वर्णिताः कर्महेतवः ।
 प्रख्यापितं च निर्वाणं दर्शितं तस्य कारणम् #
 ततश्चाभ्युत्तमसंसेकचारुणा वचसा मुनेः ।
 जातास्ते जन्तवः सर्वे चित्तसन्तापवर्जिताः ॥

अत्रान्तरे

नखांशुविशदं हत्वा लक्षाटे करकुड्मस्रम् ।
 जगाद् भारतीमेवं स राजा शत्रुमर्दनः ॥
 भगवन्नत्र संसारे नरेण सुखकामिना ।
 किमादेयं प्रयत्नेन सर्वसम्पत्तिकारणम् ॥

सूरिह्वाच ।

आदियोऽत्र महाराज धर्मः सर्वज्ञभाषितः ।
 स एव भगवान् सर्वपुरुषार्थप्रसाधकः ॥
 सोऽनन्तसुखसंपूर्णं मोक्षे नयति देहिनम् ।
 अनुषङ्गेण संसारे स हेतुः सुखपद्धतेः ॥

नरपतिह्वाच । यद्येवं

कस्मात्सर्वे न कुर्वन्ति तं सर्वसुखसाधनम् ।
 धर्मं संसारिणः किं वा क्षिण्यन्ते सुखकाम्यया ।

सूरिराह ।

सुखाभिलाषः सुकरो दुष्करोऽसौ नृपोत्तम ।
 यतो जितेन्द्रियग्रामस्तं साधयति मानवः ॥

अनादिभवकान्तारे प्राप्तानि परमं बलम् ।
 दुर्मेधोभिर्न शक्यन्ते जेतुं तानीन्द्रियाणि वै ॥
 तेनैव जन्तवो मूढाः सुखमिच्छन्ति केवलम् ।
 धर्मं पुनः सुदूरेण त्यजन्ति सुखकारणम् ॥
 नरपतिस्त्वाच ।

येषां जयमशक्तिष्ठाः कर्तुं नो पारयन्त्यमी ।
 धर्मतः प्रप्लायन्ते ततो जीवाः सुखैषिणः ॥
 कामि तानीन्द्रियाणीह किंस्वरूपाणि वा मुने ।
 कथं वा दुर्जयानीति श्रोतुमिच्छामि तत्त्वतः ॥
 मुनिस्त्वाच ।

स्पर्शनं रसना घ्राणं चक्षुः श्रोत्रं च पञ्चमम् ।
 एतानि तानि राजेन्द्र हृषीकाणि प्रचक्षते ॥
 दृष्टैः स्पर्शादिभिस्तोषो द्वेषवृद्धिस्तथेतरेः ।
 एतत्स्वरूपमेतेषामिन्द्रियाणां नृपोत्तम ॥
 दुर्जयानि यथा तानि कथ्यमानं तथाधुना ।
 दत्तावधानस्त्वं सर्वमनुश्रुत्यावधारय ॥
 अनेकभटसंकीर्णं समरे योधयन्ति ये ।
 मत्तमातङ्गसङ्घातमेतैस्तेऽपि विनिर्जिताः ॥
 अङ्गुल्यथे निधायैदं भुवनं नाटयन्ति ये ।
 शक्रादयोऽपि शक्तिष्ठास्तेऽप्यमीभिर्वशीकृताः ॥
 हिरण्यगर्भवैकुण्ठमहेश्वरपुरःसराः ।
 एतैर्निराकृताः सन्तः सर्वे किङ्करतां गताः ॥

अधीत्य सर्वशास्त्राणि परमार्थविदो जनाः ।
 एभिर्विधुरिताः सन्तश्चेष्टन्ते बालिशान् इव ॥
 एतानि हि स्ववीर्येण ससुरासुरमानुषम् ।
 वराकमिव मन्यन्ते सकलं भुवनत्रयम् ॥
 दुर्जयानि ततोऽमूनि हृषीकाणि नराधिप ।
 एवं सामान्यतः कृत्वा हृषीकगुणवर्णनम् ॥

ततश्च

ज्ञानेनाल्लोक्य वृत्तान्तं बोधनार्थं मनीषिणः ।
 सूरिर्बभाषे सद्दन्तदौधितिच्छुरिताधरः ॥

अथवा महाराज

तिष्ठन्तु तावच्छेषाणि हृषीकाणि जगज्जये ।
 स्पर्शनेन्द्रियमेवैकं समर्थं वत वर्तते ॥
 यतो न शक्यते लोकैर्जेतुमेकैकमप्यदः ।
 लीलया जयतीदं तु भुवनं सचराचरम् ॥

नरपतिरुवाच ।

भगवंस्तस्य जेतारो नराः किं सन्ति कुत्रचित् +
 आहोस्त्रिभैव विद्यन्ते भुवनेऽपि तथाविधाः ॥

मुनिरुवाच ।

राजन्नहि न विद्यन्ते केवलं विरला जनाः ।
 ये ह्यस्य विनिहन्तारस्तत्राकर्ण्य कारणम् ॥
 जघन्यमध्यमोत्कृष्टास्तथोत्कृष्टतमा गुणैः ।
 चतुर्विधा भवन्तीह पुरुषा भुवनोदरे ॥

तथोत्कृष्टतमास्तावद्यैरिदं स्पर्शनेन्द्रियम् ।
 अनादिभवसम्बन्धलालितं पालितं प्रियम् ॥
 जैनेन्द्रागमसम्पर्काद्विज्ञाय बद्धदोषकम् ।
 ततः सन्तोषमादाय महासत्त्वैर्निराकृतम् ॥
 गृहस्था अपि ते सन्तो ज्ञाततत्त्वा जिनागमे ।
 स्पर्शनेन्द्रियलौख्येन नाचरन्ति कुचेष्टितम् ॥
 यदा पुनर्विशेषेण तिष्ठन्त्येते जिनागमे ।
 स्पर्शनेन्द्रियसम्बन्धं चोटयन्ति तदाखिलम् ॥
 यतो दीर्घां समादाय निर्मलौमसमानसाः ।
 सन्तोषभावतो धन्या जायन्तेऽत्यन्तनिःस्पृहाः ॥
 ततस्ते भवकान्तारनिर्विघ्ना वीतकल्मषाः ।
 स्पर्शनप्रतिकूलानि सेवन्ते धीरमानसाः ॥
 भूमौशयनलोचादिकायक्लेशविधानतः ।
 ततः सुखस्यृहां हित्वा जायन्ते ते निराकुलाः ॥
 ततः सकलकर्मांशक्लेशविच्छेदभाजनम् ।
 भूत्वा ते निर्वृतिं यान्ति निर्जित्य स्पर्शनेन्द्रियम् ।
 तेनोत्कृष्टतमा राजन्निर्दिष्टास्ते विचक्षणैः ।
 ये चैवमनुतिष्ठन्ति विरलास्ते जगत्त्रये ॥
 ततो भागवतं वाक्यमाकर्ण्यदं मनोषिणः ।
 अभूचेतसि सङ्कल्पस्तदानीं चारुचेतसः ॥
 अथे भगवता यादृग् वर्णितं स्पर्शनेन्द्रियम् ।
 अत्यन्तविषमं लोके स्पर्शनस्तादृशः परम् ॥

यतो बोधप्रभावेण मम पूर्वं निवेदितः ।
 यथान्तरङ्गनगरे वास्तव्योऽयं महाबलः ॥
 तन्नूनं पुरुषव्याजसंस्थितं स्पर्शनेन्द्रियम् ।
 अस्मान् प्रतारयत्येतदन्यथा कथमीदृशम् ॥
 ततो भगवतादिष्टा ये चोत्कृष्टतमा नराः ।
 कथितः स्पर्शनेनापि भवजन्तुस्तथाविधः ॥
 तथाहि मां निराकृत्य सदागमबलेन सः ।
 सन्तोषान्निर्द्वेतिं प्राप्त इति तेन निवेदितम् ॥
 तस्माच्चास्त्यत्र सन्देहः साम्प्रतं पुरुषत्रयं ।
 श्रुत्वाग्नेषं विजानामि यदत्र परमाक्षरम् ॥
 अयं हि भगवान् सूरिर्भुवनं सचराचरम् ।
 ज्ञानालोकेन जानीते सन्देहदहनः परम् ॥
 यावत्स चिन्तयत्येवं साकूतो विस्मितेक्षणः ।
 तावन्नचितचित्तेन पृष्ठो मध्यमबुद्धिना ॥

कथं ।

मनीषिन्नितरां चित्ते भावितस्त्वं विस्मोक्तये ।
 किमत्र भवता किञ्चित्सतत्त्वमवधारितम् ॥
 मनीषिणोक्तं किं भ्रातर्भवता किं न लक्षितम् ।
 किमेवं स्फुटवाक्येन कथयत्यपि सन्मुनौ ॥
 अनेन हि समादिष्टं यादृशं स्पर्शनेन्द्रियम् ।
 वयस्यस्तावकस्तादृक् स्पर्शनो नात्र संशयः ॥
 कथमेतत्ततः पृष्ठे पुनर्मध्यमबुद्धिना ।

आख्यातं कारणं तेन निःशेषं तु मनीषिणा ॥

बालस्तु पापकर्मत्वात्केवलं वीचते दिशः ।

अनादरपरस्तत्र हितेऽपि वचने गुरोः ॥

अथ राज्ञः समीपस्था पिबन्ती वचनामृतम् ।

आचार्यीयं विशालाची राज्ञी मदनकन्दली ॥

सा दृष्ट्वा तेन बालेन ततोऽस्य हृदि संस्थितम् ।

नूनं मे हृदयस्थेष्टा सेधं मदनकन्दली ॥

यतोऽवदातमेतस्यास्तापनीयसमग्रभम् ।

शरीरं दर्शनादेव मृदुतां सूचयत्यलम् ॥

रक्तराजीवसम्प्लायं विभाति चरणद्वयम् ।

अलक्षितसिराजालं कूर्मोन्नतमनुत्तमम् ॥

विभर्ति तोरणाकारं भवने माकरध्वजे ।

जङ्घायुग्मं स्वसौन्दर्यादितस्यास्तेन राजते ॥

मेखलायाः कलापेन बद्धमन्मथवारणम् ।

नितम्बबिम्बमेतस्या विशालममृतायते ॥

भारेणैव कृशीभूतो विराजितवलिचयः ॥

एतस्या राजते मथ्यो रोमराजिविभूषणः ॥

गम्भीरा सज्जनस्येव हृदयं सुमनोहरा ।

राजते नाभिरेतस्याः सत्कामरसकूपिका ॥

वह्न्येषा घनौ वृत्तौ पीवरौ कुम्भविभ्रमौ ।

उत्तुङ्गकठिनौ चारू हृदयेन पयोधरौ ॥

अन्यच्च धारयत्येषा सुकुमारमनोहरम् ।

पुण्यप्राग्भारसंप्राप्यं रम्यं बाहुलताद्वयम् ॥
 कराभ्यां निर्जितौ मन्ये नूतनौ रागसुन्दरौ ।
 एतस्याश्चारुरूपाभ्यां रक्ताशोकस्य पल्लवौ ॥
 दधत्यां पारिमाण्डल्यं कन्धरायां सुबेधसा ।
 कृतं रेखात्रयं मन्ये त्रिलोकजयसूचकम् ॥
 अधरो विद्रुमच्छेदसन्निभो भाति पेशलः ।
 राजेते विलसद्दीप्ती कपोलौ कोमलामलौ ॥
 ये कुन्दकलिकाकारा विलसत्किरणोत्कराः ।
 एतस्या वदने दन्ता नास्ति ते भुवनत्रये ॥
 सितासितं सुविस्तीर्णं ताम्रराजिविराजितम् ।
 पद्मलं जनितानन्दमेतस्या लोचनद्वयम् ॥
 उत्तुङ्गो नासिकावंशो धूलते दीर्घपद्मले ।
 अस्या ललाटमलकैः कलितं बत राजते ॥
 अनुरूपं करोमीति नूनं जातः प्रजापतेः ।
 बद्धमानो निजे चित्ते कृत्वास्याः अवणद्वयम् ॥
 मालतीकुसुमामोदमोदितालिकुलाकुलः ।
 अस्याः सुस्निग्धकुटिलः केत्रपाशो विराजते ॥
 एतस्या मन्मथोल्लापानाकर्ण्य श्रुतिपेशलान् ।
 मन्ये स्वविस्वरत्नेन लज्जिता कलकोकिला ॥
 उच्चित्योच्चित्य यत्सारमेतस्या वरपुङ्गवैः ।
 धात्रा विनिर्मितं रूपमन्यथा कथमीदृशम् ॥
 अतोऽस्यास्तादृशः स्पर्शो युक्त एव न संशयः ।

न जातमृतकुण्डेषु कटुत्वमिव तिष्ठते ॥
 एषाप्यभिलषत्येव मां यतोऽर्धनिरीक्षितैः ।
 निरीक्षतेऽतिलोलाची स्निग्धदृष्ट्या मुहुर्मुहुः ॥
 एवंविधविपर्यासविकल्पाकुलमानसः ।
 स बालोऽल्लोकसौभाग्यगर्वितो मूढतां गतः ॥

सूरिस्त्वाच ।

तदेवं कथितास्तावत्सर्वोत्कृष्टा मया नराः ॥
 इदानीमुत्कृष्टानां यत्स्वरूपं तदुच्यते ।

एवं च वदति भगवति सूरौ

चारुक्रां सूरिणा चारु परिचिन्त्य मनीषिणा ।
 श्रोतव्यं भवतापीदं मध्यबुद्धिः प्रणोदितः ॥

सूरिस्त्वाच ।

उत्कृष्टास्ते नरा ज्ञेया यैरिदं स्पर्शनेन्द्रियम् ।
 श्रवाण्य मातुषं जन्म शत्रुबुद्ध्यावधारितम् ॥
 भाविभद्रतया तेषां परिस्फुरति मानसे ।
 नैवैतत्सुन्दरं हन्त जीवानां स्पर्शनेन्द्रियम् ।
 ततो बोधप्रभावेण लक्षयन्त्यपि ते नराः ।
 कुर्वन्तोऽन्वेषणं तस्य मूलशुद्धिं परिस्फुटाम् ॥
 ततो विज्ञाय ते तस्य लोकवञ्चकतां नराः ।
 सर्वत्र चकिता नैव विश्वसन्ति कदाचन ॥
 न चानुकूलचारित्वं भजन्ति विजितस्पृहाः ।
 ततस्तज्जनितैर्दोषैर्न युज्यन्ते विचक्षणाः ॥

शरीरस्थितिमात्रार्थमाचरन्तोऽपि तन्निधम् ।
 तत्र गृह्णेरभावेन भवन्ति सुखभाजनम् ॥
 प्राप्नुवन्ति यशः शुभ्रमिह लोकेऽपि ते नराः ।
 स्वर्गापवर्गमार्गस्य निकटे तादृशाश्रयाः ॥
 गुरवः केवलं तेषां नाममात्रेण कारणम् ।
 मोक्षमार्गं प्रवर्तन्ते स्वत एव हि ते नराः ॥
 अन्येषामपि कुर्वन्ति ते सन्मार्गावतारणम् ।
 तदाक्यं ये प्रपद्यन्ते विज्ञाय गुणकारणम् ॥
 ये पुनर्न प्रपद्यन्ते तदाक्यं बालिश्या जनाः ।
 तेषामनादरं कृत्वा ते तिष्ठन्ति निराकुलाः ॥
 प्रकृत्यैव भवन्त्येते देवाचार्यतपस्विनाम् ।
 पूजासत्कारकरणे रतचित्ता महाधियः ॥

एवं भाषिणि च भगवति प्रबोधनरतिसूरौ मनीषिणा
 चिन्तितं ।

यथेदमुत्कृष्टानां श्लाघितं चरितं नृणाम् ।
 तथानुभवसिद्धं मे किञ्चिदात्मनि भासते ॥
 मध्यमबुद्धिना चिन्तितं ।

उत्कृष्टपुंसां यादृच्चा गुरुणा वर्णिता गुणाः ।
 एते गुणाः परं सर्वं घटन्तेऽत्र मनीषिणि ॥
 गुरुस्वाच ।

तदेवं तावदुत्कृष्टा वर्णिताः पुरुषा मया ।
 अधुना मध्यमानां यत्स्वरूपं तन्निबोधत ॥

मध्यमास्ते नरा ज्ञेया धैरिदं स्पर्शनेन्द्रियम् ।
 अवाप्य मानुषं जन्म मध्यबुद्ध्यावधारितम् ॥
 स्पर्शनेन्द्रियसंपाद्ये ते सुखे गृह्यमानसाः ।
 पण्डितैरनुशिष्टाश्च दोलायन्ते स्वचेतसा ॥
 चिन्तयन्ति निजे चित्ते ते दोलायितबुद्धयः ।
 विचित्ररूपे संसारे किमत्र वत कुर्महे ॥
 भोगानेके प्रशंसन्ति रमन्ते सुखनिर्भराः ।
 अन्ये श्रान्तान्तरात्मानो निन्दन्ति विगतस्पृहाः ॥
 तदत्र कतरो मार्गो मादृशमिह युज्यते ।
 न लक्षयामोऽतश्चित्तं सन्देहमवगाहते ॥
 तस्मात्कालविलम्बोऽत्र युक्तोऽस्माकं प्रयोजने ।
 नैवैकपक्षनिक्षेपो विधातुमिह युज्यते ॥
 एषा च जायते बुद्धिर्या तेषां कर्मपद्धतिः ।
 तत्सकाशाच्चृणां यस्माद् बुद्धिः कर्मानुसारिणी ॥
 ततस्ते स्पर्शनाच्चस्य मन्यन्ते सुखहेतुताम् ।
 अनुकूले च वर्तन्ते किं तु नात्यन्तलोलुपाः ॥
 ततो लोकविरुद्धानि नाचरन्ति कदाचन ।
 स्पर्शनेन्द्रियलौक्येन मापायान् प्राप्नुवन्त्यतः ॥
 विचक्षणोक्तं बुध्यन्ते विशेषं वचनस्य ते ।
 अदृष्टदुःखास्तदाक्यं केवलं नाचरन्ति भोः ॥
 मैत्रीं बाह्यश्लोकेन कुर्वन्ति स्नेहनिर्भराम्
 लभन्ते तद्विपाकेन रौद्रां दुःखपरंपराम् ॥

अवर्णवादं लोके च प्राप्नुवन्ति न संशयः ।
 संसर्गः पापलोकेन सर्वानर्थकरो यतः ॥
 यदा पुनः प्रपद्यन्ते विदुषां वचनानि ते ।
 आचरन्ति च विज्ञाय तदीयां हितरूपताम् ॥
 तदा ते विगताबाधा भवन्ति सुखिनो नराः ।
 महापुरुषसम्पर्कास्तु भन्ते मार्गमुत्तमम् ॥
 पण्डिता इव ते नित्यं गुरुदेवतपस्विनाम् ।
 बह्व्रजमानपराः सन्तः कुर्वन्त्यर्चनवन्दनम् ॥
 तदिदमाचार्यीयं वचनमाकर्ण्य मध्यमबुद्धिना चिन्तितं ।
 य एते सूरिणा प्रोक्ता मध्यमानां गुणागुणाः ।
 स्वसंवेदनसंनिद्धास्ते ममापि स्वगोचरे ॥
 मनोषिणा चिन्तितं ।
 यदिदं सूरिणादिष्टं वचनैः सुपरिस्फुटैः ।
 चरितं मध्यमानां तन्मदीये भ्रातरि स्थितम् ॥
 सूरिस्त्वाच ।

तदेवं कथितास्तावन्मध्यमानां गुणागुणाः ।
 जघन्यनरसम्बन्धि स्वरूपमधुनोच्यते ॥
 जघन्यास्ते नरा ज्ञेया यैरिदं स्पर्शनेन्द्रियम् ।
 अवाप्य मानुषं जन्म बन्धुबुद्ध्यावधारितम् ॥
 परारिरूपतामस्य न जानन्त्येव ते स्वयम् ।
 परेषामपि ह्यथन्ति विदुषां हितभाषिणाम् ॥
 स्पर्शनेन्द्रियसंपाद्ये पाप्माकण्डूयनोपमे ।

परमार्थेन दुःखेऽपि सुखलेशेऽतिगृध्रवः ॥
 स्वर्गोऽयं परमार्थोऽयं लब्धोऽयं सुखसागरः ।
 अस्माभिरिति मन्यन्ते विपर्यासवशं गताः ॥
 ततो हार्दं तमस्त्रेषां प्रविसर्पति सर्वतः ।
 विवेकशोषकाश्रिते वर्धन्ते रागरश्मयः ॥
 नष्टमत्पयसङ्गावा ध्यान्ध्यान्धीभूतबुद्धयः ।
 कुर्वन्तोऽनार्थकार्याणि वार्यन्ते केन ते ततः ॥
 धर्मलोकविरुद्धानि निन्दितानि पृथग्जनैः ।
 कार्याणाञ्चरतां लोकः शत्रुभावं प्रपद्यते ॥
 कुलं चन्द्रांशुविशदं ते कुर्वन्ति मलीमसम् ।
 आत्मीयचरितैः पापाः प्रयान्ति जनहास्यताम् ॥
 अगम्यगमनासक्ता निर्मर्यादा नराधमाः ।
 अर्कतुलादपि परं ते जने यान्ति लाघवम् ॥
 दुर्लभस्त्यादिविषयः कथंचिदसदाग्रहः ।
 यदा पुनर्विवर्तते हृदयेऽतिमहाग्रहः ॥
 तदा ते यानि दुःखानि यास्य लोके विडम्बनाः ।
 प्राप्नुवन्ति न शक्यन्ते ता व्यावर्णयितुं गिरा ॥
 केवलं गदितुं शक्यमिदमेव समासतः ।
 लभन्ते ते नराः सर्वा लोके दुःखविडम्बनाः ॥
 प्रकृत्यैव भवन्त्येते गुरुदेवतपस्विनाम् ।
 प्रत्यनीका महापापा निर्भाग्या गुणदूषणाः ॥
 सन्मार्गपतितं वाक्यमुपदिष्टं हितैषिणा ।

केनचिन्न प्रपद्यन्ते ते महामोहदूषिताः ॥

ततश्चेदं मुनेर्वाक्यं विनिश्चित्य मनीषिणा ।

।वचिन्नितमिदं चित्ते तथा मध्यमबुद्धिना ॥

स्पर्शनेन्द्रियलुब्धानां यदेतदुपवर्णितम् ।

नृणां वृत्तं जघन्यानां सूरिभिर्विशदाचरैः ॥

तदेतत्सकलं बाले प्रतीतं स्फुटमावयोः ।

नाप्रतीतं वदन्त्येते यदि वा वरसुरयः ॥

बालेन तु गुरोर्वाक्यं न मनागपि लक्षितम् ।

तस्यां मदनकन्दल्यां चित्तचित्तेन पापिना ॥

सूरिरुवाच ।

तदेवं भो महाराज जघन्यनरचेष्टितम् ।

निवेदितं मया तुभ्यं तच्चेदमभिधीयते ॥

एते जघन्या भूयांसो भुवने सन्ति मानवाः ।

इतरे तु यतः स्तोकाः सकलेऽपि जगत्त्रये ॥

स्पर्शनेन्द्रियजेतारो विरला भुवने नराः ।

तेनास्माभिरिदं पूर्वं भवद्भ्यः प्रतिपादितम् ॥

नरपतिरुवाच ।

धर्मं यतो न कुर्वन्ति स हेतुः प्रतिपादितः ।

भगवन्नाश्रितोऽस्माकं भवद्भिः संग्रथो महान् ॥

अत्रान्तरे तु सुबुद्धिमन्त्रिणाभिहितं । भगवन् य एते

जघन्यमध्यमोत्कृष्टोत्कृष्टतमरूपतया चतुर्भेदाः पुरुषाः पञ्चादनुपूर्वा

भगवद्भिः स्वरूपतो व्याख्याताः एते किमेवंस्वरूपाः प्रकृत्यैवं भवन्ति

आहोस्त्रिदेवंविधस्वरूपजनकमेतेषां किञ्चित्कारणमस्तीति कथयन्तु भगवन्तः । भगवानाह । महामन्त्रिन्नाकर्ण्य । न तावत्प्राकृतमिदमेषां स्वरूपं किं तर्हि कारणजं । तत्र ये तावदुत्कृष्टतमाः पुमांसः प्रतिपादिताः ते केवलमुत्कृष्टेभ्यो निष्पन्नस्वप्रयोजनतया भिद्यन्ते न परमार्थेन । यतस्त एवोत्कृष्टा यदावाप्य मनुष्यभावं विज्ञाय भवस्वरूपमाकलय्य मोक्षमार्गं तदासेवनेन दलयित्वा कर्मजालं निराकृत्य स्वर्गनेन्द्रियं निर्दृतिं प्राप्ता भवन्ति तदोत्कृष्टतमा इत्यभिधीयन्ते । निर्दृतौ च तेषां स्वरूपेणावस्थानं । तामवस्थामपेक्ष्य न किञ्चिज्जनकमस्ति । तेनोत्कृष्टतमानां पुरुषाणां न कश्चिज्जनको जननी वा । एते पुनर्जघन्यमध्यमोत्कृष्टाः पुरुषाः संसारोदरविवरवर्तिनः स्वकर्मविचित्रतया जायन्ते । तस्मात् एव कर्मविलासस्तेषां जनकः । तच्च कर्म त्रिविधं वर्तते । तद्यथा । शुभमकुशलं सामान्यरूपं च । तत्र या कर्मपद्धतिः शुभतया सुन्दरी सा शुभसुन्दरी मनुष्यत्वेनोत्कृष्टानां जननी । या पुनरकुशलकर्ममाला सा जघन्यमनुष्याणां जननी । या पुनः कुशलाकुशलतया सामान्यस्वरूपा कर्मपद्धतिः सा मध्यमनराणां जनयित्री विज्ञेयेति ॥ मनीषिणा चिन्तितं । अये न केवलं गुणैश्चरितेन चैतेऽस्माकमुत्कृष्टतमोत्कृष्टमध्यमजघन्याः पुरुषाः समानरूपा भगवद्भिर्व्याख्याताः किं तर्हि जननीजनकव्यतिकरोऽयस्माकमेतैः सह तुल्य एव भगवता दर्शितः । तस्मान्नूनमेतद्रूपैरेवास्माभिर्भवितव्यं । तथाहि । योऽसौ भवजन्तुर्मां निराकृत्य निर्दृतिं प्राप्त इति स्वर्गनेनास्मभ्य निवेदितो न तस्य तेन जननी

जनको वा कश्चिदाख्यातः । तस्मादुत्कृष्टतमोऽस्माविति निश्चीयते ।
 अस्माकं पुनस्त्वयाणामपि कर्मविलासो जनकः भगवदादिष्टाभि-
 धाना एव जनन्यः । तस्मादिदमत्रावसीयते यदुत जघन्यो बालो
 मध्यमो मध्यमबुद्धिः उत्कृष्टोऽहमिति ॥ सुबुद्धिनाभिहितं ।
 भगवन्नेतेषामुत्कृष्टतमादीनां पुरुषाणां किं सर्वदावस्थितमेव रूपं
 उत परस्परं स्वरूपपरावर्तोऽपि भवति । भगवानाह । महा-
 मन्त्रिन्नुत्कृष्टतमानां तावदवस्थितमेव रूपं न कदाचिदन्यथाभावं
 ते भजन्ते । इतरेषां पुनरनवस्थितं स्वरूपं यतः कर्मविलासा-
 यन्ताः खल्वेते वर्तन्ते । विषमशीलश्चाशौ प्रकृत्या कदाचिदुत्कृष्टा-
 नपि मध्यमयति जघन्ययति वा मध्यमानपि चोत्कृष्टयति जघन्य-
 यति वा जघन्यानपि मध्यमयति उत्कृष्टयति वा । तस्मादनेन
 कर्मविलासेन सुक्तानामेवैकरूपता भवति नेतरेषां ॥ मनौषिणा
 चिन्तितं । एतदपि घटत एवास्मद्भृतिकरे । तथाहि । विषम-
 शील एवास्मज्जनकः यतः कथितं तेनैव मे यथा मयि प्रतिकूले
 यत्संपद्यते तत्संपन्नं बालस्येति । ततश्च यो निजतनयस्यापि प्रति-
 कूलचारितया एवंविधां दुःखपरंपरां संपादयति स कथमन्येषां
 धनायिष्यति ॥ सुबुद्धिनाभिहितं । भगवन्नुत्कृष्टतमाः पुरुषाः कस्य
 माहात्म्येन भवन्ति । गुरुराह । न कस्यचिदन्यस्य किं तर्हि
 स्ववीर्येण । सुबुद्धिनाभिहितं । कस्तथाविधवीर्यलाभोपायः ।
 सुनिराह । भागवती भावदीक्षा ॥ मनौषिणा चिन्तितं । अथे-
 यद्येवं ततो युज्यते ममोत्कृष्टतमस्य भवितुं । किमनयाशेषविडम्ब-
 नया । गृह्णाम्येनां भगवदादिष्टां भागवतीमेव दीक्षां । इति

भावयतः संजातो मनोषिणश्चरणपरिणामः । मध्यमबुद्धेरप्येवं
गुरुमन्त्रिणोः परस्परजल्पमाकर्णयतः संजातश्चरणाभिलाषः ।
केवलं नाहमेतावतो नैष्ठिकानुष्ठानस्य क्षम इति चिन्तितमेनन ।
सुबुद्धिनाभिहितं ।

भदन्त योऽयमस्माभिर्गृह्णधर्मोऽभिधीयते ।

एष तादृशवीर्यस्य किं भवेत्कारणं न वा ॥

गुरुराह ।

स्यादेष पारम्पर्येण तादृशस्यापि कारणम् ।

वीर्यस्य न पुनः साक्षाद्यतो मध्यजनोचितः ॥

उत्कृष्टतां करोत्येष साक्षात्सम्यङ् निषेवितः ।

ततस्तादृशवीर्यस्य पारम्पर्येण साधकः ॥

अग्रेषक्लेशविच्छेदकारिका भवदंरिका ।

तावद्भागवती दीक्षा दुर्लभैव सुनिर्मला ॥

किं तु श्रावकधर्मोऽपि भवतानवकारकः ।

अत्यन्तदुर्लभो ज्ञेयो महामात्य भवोदधौ ॥

तदेष परमार्थः ।

उत्कृष्टतमतां साक्षादीर्घातिशययोगतः ।

प्रव्रज्या साधयत्युच्चैरेष तु व्यवधानतः ॥

तदाकर्ण्य ततश्चित्ते कृतं मध्यमबुद्धिना ।

युक्तो ममैषोऽनुष्ठातुं गृह्णधर्मो जिनोदितः ॥

इतश्चाकुशलमालया स्यर्शनेन च मध्यवर्तितया विधुरितचित्त-
वृत्तेर्बालस्य विवर्धन्ते विपर्यासविकल्पाः । यदुत अहो अस्या रूपाति-

शयः अहो सुकुमारता । अन्यच्च । अभिमतोऽहमस्याः यतो विलो-
 कयत्येषा मामर्धाचिविचेपः एतदङ्गसङ्गसुखामृतसेकानुभवनेनाधुना
 मे सफलं भविष्यति जन्मेति । ततश्चैवंविधवितर्कपरम्परापर्याकुली-
 भूतचेतसस्तस्य विस्मृतमात्मस्वरूपं नष्टाग्रेषसंज्ञा जातं मदनकन्दली-
 ग्रहणैकतानमन्नःकरणं । ततोऽविचार्य कार्याकार्यमन्ध इव मत्त इव
 ग्रहगृहीत इव तस्यामेव मदनकन्दल्यां निश्चलविन्यस्तनयनमानसः
 पश्यत एव तावतो जनसमुदायस्य शून्यपादपातं तदभिमुखं
 धावति स्म । ततः किमेतदिति उत्थितो जनहाह्वारवः । प्राप्तो
 ऽसौ मदनकन्दलीसमीपं । ततः सावेगं क एष इति निरीक्षि-
 तोऽसौ नरपतिना । ललितं दृष्टिविकारेण तदाकूतं । स एवायं
 पापो बाल इति प्रत्यभिज्ञातोऽनेन । जातास्य कोपादुणा दृष्टिः
 कृतं भासुरं वदनं मुक्तो जङ्कारः । ततो बालस्यादृष्टविपाकतया
 प्रादुर्भूतभयातिरेकस्य नष्टो मदनज्वरः प्रत्यागता चेतना समुत्पन्नं
 दैन्यं । ततः पश्चान्मुखं नष्टुं प्रवृत्तो थावच्छिथिलीभूतानि सन्धि-
 बन्धनानि विलीयते शरीरं भग्नो गतिप्रसरः । तथापि कतिचि-
 त्पदानि कथंचिद्गत्वा प्रकम्पमानसमस्तगात्रः पतितोऽसौ भूतले ।
 अत्रान्तरे प्रकटीभूतः स्पर्शनो निर्गतो भगवदवग्रहात् गतो
 दूरदेशे स्थितस्तं प्रतीक्षमाणः । विरतः कलकलः । लज्जितौ
 मनीषिमध्यमबुद्धौ बालचरितेन । ततः कोऽस्यापि वराकस्योपरि
 कोप इति विचिन्त्य श्रान्तीभूतो राजा । पृष्टोऽनेनाचार्यः । यदुत
 भगवन्नलौकिकमिदमस्य पुरुषस्य चेष्टितं अतीतमिव विचारणाया
 अश्रद्धेयमननुभूतवृत्तान्तानां । तथाहि । विमलज्ञानालोकेन साक्षा-

द्वुतसमस्तभुवनवृत्तान्तः पश्यत्येव भगवाननेन यत्पूर्वमाचरितमासीत्
यच्चेदानीमध्यवसितं । तथापि ममेदमत्र कौतुकं । यदुत तत्पूर्व-
कमस्याचरणं कदाचिद्विचित्रतया सत्त्वचरितस्य संभाष्येत । इदम-
धुनातनं पुनर्महदिन्द्रजालमिव प्रत्यक्षमपि ममाश्रद्धेयं प्रतिभा-
सते । यतो भगवति रागादिविषधरोपशमवैनतेये सन्निहितेऽपि
कथमतिक्रिष्टजन्तूनामप्येवंविधोऽध्यवसायः प्रादुर्भवेदिति । भगव-
ताभिहितं । महाराज न कर्तव्योऽत्रातिविस्मयो यतो नास्य पुरु-
षस्य तपस्विनो दोषोऽयं । नृपतिरुवाच । तर्हि कस्यायं दोषः ।
भगवानुवाच । दृष्टस्त्वयास्य शरीरान्निर्गत्य योऽयं बहिःस्थितः
पुरुषः । नृपतिनाभिहितं । सुष्ठु दृष्टः । भगवानाह । यद्येवं
ततोऽस्यैवायं समस्तोऽपि दोषो यतोऽस्य वशवर्तिनानेन पूर्वक-
मिदं समस्तमाचरितं । अनेन हि वशीकृताः पुरुषास्तन्नाख्येव
किञ्चिज्जगति पापं यन्नाचरन्ति । तस्मान्नात्र किञ्चिदलौकिकं
विचारातीतमश्रद्धेयं वा भवद्भिः संभावनीयं । नरपतिरुवाच ।
यद्येवं ततः किमित्ययं पुरुषोऽसुं शरीरवर्तिनमात्मनोऽनर्थहेतु-
भूतमपि धारयति स्म । भगवानाह । न जानात्येष वराकोऽस्य
दुःशीलतां । परमरिपुरपि गृहीतोऽयमनेन स्निग्धबन्धुबद्धा ।
नरपतिरुवाच । किमत्र पुनः कारणं । भगवताभिहितं । अस्यस्य
शरीरे योगशक्तिद्वारेण कृतानुप्रवेशा अकुशलमात्रा नाम
जननी । सात्र कारणं । किं च । यदिदमतिदुर्जयमधुनैव
स्यर्शनेन्द्रियमस्त्राभिः प्रतिपादितं तद्रूप एवायमस्य स्यर्शनाभिधानः
पापवयस्यो वर्तते । अयं तु जघन्यपुरुषो बालः । इयं च तद-

भिधानैव अकुशलकर्ममालारूपैव जननी । तदत्र किं न संभा-
 व्येत । यच्चोक्तं भगवत्सन्निधानेऽपि कथमेवंविधाध्वसायप्रादुर्भावं
 इति तदप्यत एव नाश्चर्यबुद्ध्या ग्राह्यं यतो द्विभेदं जन्तूनां
 कर्म । सोपक्रमं निरूपक्रमं च । तत्र सोपक्रममेव महापुरुषसन्नि-
 धानादिना ह्ययचयोपशमभावं प्रतिपद्यते न निरूपक्रमं । तद्वश-
 गाञ्च जन्तवस्तत्समीपेऽपि विरूपकर्माचरन्तः केन वार्यन्ते ।
 तथाहि । येषामचिन्त्यपुण्यप्राग्भारवतां भगवतां तीर्थकृतामिह
 जगति गन्धहस्तिनामिव विचरतां विहारपवनगन्धादेव चुद्राशेष-
 गजकल्पा दुर्भिचेतिपरचक्रमारिवैरप्रभृतयः सर्व एवोपद्रवाः सम-
 धिकयोजनशताद् दूरत एव भज्यन्ते तेषामपि भगवतां सन्नि-
 धाने निरूपक्रमकर्मपाशावपाशिताः चुद्रसत्त्वा न केवलं नोपशा-
 म्यन्ति किं तर्हि तेषामेव भगवतां तीर्थकृतां चुद्रोपद्रवकरणे
 प्रवर्तन्ते । श्रूयन्ते हि तथाविधा भगवतामष्टुपसर्गकारिणो गोप-
 सङ्गमकादयः पापकर्माणि इति । अन्यच्च । तेषामेव भगवतां
 देवविरचितसमवसरणानामध्यासितसिंहासनचतुष्टयानां मूर्तिमात्र-
 दर्शनादेव प्राणिनां किल विलीयन्ते रागादयो विदलन्ति कर्म-
 जालं प्रशाम्यन्ति वैरावन्धाः विच्छिद्यन्तेऽलीकस्नेहपाशाः प्रलीयते
 विपरीताभिनिवेशो यावता तत्रापि केषांचिद्भवत्यतया निरूपक्र-
 मकर्मघनपटलतिरस्कृतविवेकदीधितिप्रसराणां वा न केवलं पूर्वा-
 क्तगुणलेशदेशेऽपि न संजायते किं तर्हि प्रादुर्भवन्त्येवंविधा
 भगवन्तमधिकृत्य कुविकल्पाः । यदुत । अहो सिद्धमस्नेद्रजालं अहो
 अस्त्रं लोकवञ्चनचातुर्यं अहो गाढमूढता लोकानां यदेतेऽनेना-

ष्वलौकवाचालेनालजास्तरचनाचतुरेण प्रतार्यन्त इति । तदेवंस्थिते
महाराज न किञ्चिदिदमत्यद्भुतं यदनेन पुरुषेण मत्सन्निधानेऽप्येवं-
विधमध्यवसितं । अयमपि हि निरूपक्रमयानयाकुशलमालया
खदेहवर्तिन्या निजजनन्या प्रेर्यमाणोऽमुं स्पर्शनं पापसहचरसुररी-
कृत्येवं चेष्टते । तस्माच्च भवद्भिर्विस्मयो विधेयः ॥ सुबुद्धिनाभि-
हित । भदन्त न किञ्चिदिदमाश्चर्यं भगवदागमावदातधियां ।
एवंविध एव निरूपक्रमकर्मपरिणामो नात्र सन्देहः । केवलमिदा-
नीमेव भगवत्पादप्रसादादेव देवः खल्वेवंविधपदार्थेषु दुष्बुद्धिर्भ-
विष्यति । तेनैवं भगवन्तं विज्ञपयति । राजा सहर्षः प्राह ।
चार्वाभिहितं सखे चारु अहो तेऽवसरभाविता । ततो राजैव
भगवन्तं प्रत्याह । यथा कोऽस्य पुनः पुरुषस्य परिणामो भविष्यति ।
भगवताभिहितं । इदानीं तावदेष दृष्टयुष्मत्कोपविपाकतया
भयातिरेकप्रसङ्गदयो न किञ्चिच्चेतयते । गतेषु पुनरितो युष्म-
दादिषु प्रत्युपलभ्यसंज्ञः सन्नेष भूयोऽप्यधिष्ठास्यते ऽनेन स्पर्शनेन ।
ततो युष्मद्भ्यादेव कुत्रचिन्निदेशे यामीत्याकूतेन प्रपलायमानो
महता क्लेशेन यास्यत्येष कोल्लाकसन्निवेशे । तत्र च कर्मपूरकाभि-
धानस्य ग्रामस्य प्रत्यासन्नभूभागे पथि श्रान्तः पिपासितो दूरत
एव द्रक्ष्यति वृहत्तडागं । ततः स्नानपानार्थं चलिष्यते तदभि-
मुखं । इतश्च पूर्वमेवागमिष्यति तत्र चाण्डालमिथुनं । ततश्चाण्डा-
लस्तडागतवर्तिषु तरुगहनेषु पतत्रिगणमारणप्रवणः सन्नटाटिष्यते ।
चाण्डाली पुनर्विजनमिति मत्वा स्नानार्थमवतरिष्यति तडागं ।
ततोऽवतीर्णायां तस्यां प्राप्स्यत्येष तस्य तीरं । ततोऽसुसुपलभ्य सा

मातङ्गी स्पृश्यपुरुषोऽयं कलहयिष्यति मां सरोवरावतरणापराध-
मुद्दिश्येति भयेन निमन्त्रयति सलिले । स्थास्यति पद्मखण्डे लीना ।
अयमपि मञ्जनार्थमवतीर्यानाभोगेनैव यास्यति तत्समीपं ।
भविष्यति तथा सार्धमाश्लेषः । वेदयिष्यते तदङ्गच्छाग्रं । संजनिष्यते
तस्योपरि लाम्पव्यमस्य । कथयिष्यति सात्मानश्चाण्डालभावं ।
तथापि करिष्यत्येष तस्याः शरीरग्रहणं बलामोटिकया । विधा-
स्यति सा हाहारवं । तमाकर्ण्य धाविष्यति कुपितश्चाण्डालः ।
विलोकयिष्यत्येनं तथावस्थितं । प्रज्वलिष्यति नितरां कोपानलेन ।
संधास्यति कोदण्डे शिलीमुखं । मारयिष्यति च अरे रे दुरा-
त्मन्नधमपुरुष पुरुषो भवेत्याह्वय स चाण्डालः । कम्पमानमेक-
ग्रहारेण ग्रहयिष्यति स च तं । तदाध्यासितो रौद्रध्यानेनेति
मृत्वा च यास्यति नरकेषु तेभ्योऽप्युद्धतस्ततः कुयोनिषु पुनर्नर-
केष्वेवानन्तवाराः । एवं दुःखपरम्परया स्थास्यत्यनन्तमपि कालं
पतितः संसारचक्रवाले पर्यटयिष्यति ॥ नरपतिरुवाच । भदन्त
अतिदारुणैर्यमकुशलमाला स्पर्शनश्च यदग्नेर्देहमस्य संपन्नं संपत्सते
च । भगवताभिहितं । महाराज किमत्रोच्यतां । पर्याप्तमीदृश्या
दारुणतया ॥ सुबुद्धिनाभिहितं । भदन्त किमेते स्पर्शनाकुशलमाले
अस्यैव पुरुषस्य प्रभवतः आहोस्त्रिदन्वेषामपि प्राणिनां । भगवा-
नाह । मद्भामात्य केवलमत्र पुरुषेऽभिव्यक्तरूपे खल्वेते । पर-
मार्थतः पुनः सर्वेषां सकर्मसंसारिप्राणिनां प्रभवत एव । यतो
योगिनीयमकुशलमाला योगेश्वरश्चायं स्पर्शनः । योगिनां च
भवत्येवेदृशी शक्तिः यथा कचिदभिव्यक्तरूपाः कचिदनाविर्भूता

वर्तन्त । नृपतिनाभिहितं । भगवन्ननयोः किमस्मद्गोचरोऽप्यस्ति
प्रभावः । भगवानाह । बाढमस्ति ॥

ततो राजा मन्त्रिणं प्रत्याह । सखे पापयोरनयोरमर्दितयोः
कौटृशी ममाद्यापि शत्रुमर्दनता । ततो यद्यपि न युक्तं भगव-
त्समौपस्थैरेवंविधं जल्पितुं तथापि दुष्टनिग्रहो राज्ञां धर्म इति
कृतेदमभिधीयते । तदाकर्णयत्वार्थः । सुबुद्धिनाभिहितं । समा-
दिशतु देवः । राज्ञाभिहितं । आदिष्टमेतत्तावद्भगवता यद्यैते
स्पर्शनाकुशलमाले अनेन पुरुषेण सह यास्यतः । ततो नेदानौ
तावदेते वधमर्हतः । केवलं समाज्ञापय त्वमेते । यथा । मद्दिष-
यान्निर्गत्य युवाभ्यां दूरतोऽपि दूरं गन्तव्यं । मृतेऽप्यस्मिन् पुरुषे
नास्माकौनविषये प्रवेष्टव्यमितरथा युवयोरस्माभिः शारीरो दण्डः
करिष्यते । अथैवमप्यादिष्टे पुनरेते अस्मद्विषये प्रविशेतां ततो
भवता निर्विचारं लोहयन्त्रेण पीडनीये । एवमतिदुष्टयोरारट-
तोरप्यनयोरुपरि नेषदपि दया विधेया ॥ सुबुद्धिना चिन्तितं ।
अहो देवस्थानयोरुपर्यावेगातिशयः । यतोऽस्य तदृशेन विस्मृतं
तदपि हिंस्रकर्मणि न भवन्तं नियोक्ष्य इति मद्गोचरं वरप्रदानं ।
भवतु । तथापौदमेव प्रतिबोधकारणं भगवन्तः कल्पयिष्यन्ति ।
मम लाज्ञाप्रतिपत्तिरेव ज्यायसीति । विचिन्त्याभिहितमनेन ।
यदाज्ञापयति देवः ॥ ततः प्रवृत्तोऽसौ तयोराज्ञापनार्थं । सूरि-
णाभिहितं । महाराज अलमनयोरेवमाज्ञापनेन । न खल्वेतयोर-
यमुन्मूलनोपायो यतोऽन्तरङ्गलोकजातीये एते स्पर्शनाकुशलमाले ।
अन्तरङ्गलोकेषु च न प्रभवन्ति लोहयन्त्रादीनि । अगम्यरूपा

हि ते बाह्यशस्त्राणां । नृपतिरुवाच । भदन्त कस्तर्ह्यनयोरन्यौ
 निर्दलनोपायो भविष्यति । भगवताभिहितं । अप्रमादाभिधान-
 मन्तरङ्गमेव यन्त्रमनयोर्निर्दलनोपायः । तद्व्येते साधवोऽनयोरेव
 निष्पीडणार्थमहर्निशं वाहयन्ति । नृपतिरुवाच । कानि पुनस्त-
 स्याप्रमादाभिधानस्य यन्त्रस्योपकरणानि । भगवानाह । यान्येत
 एव साधवः प्रतिक्षणमनुग्रीलयन्ति । नृपतिरुवाच । कथं । भग-
 वतोक्तं । समाकर्णय । यावज्जीवमेते नाचरन्ति तनीयसीमपि
 परपौडां न भाषन्ते सूक्ष्ममयस्त्रीकवचनं न गृह्णन्ति दन्तशोधन-
 मात्रमप्यदत्तं धारयन्ति नवगुप्तिसनाथं ब्रह्मचर्यं वर्जयन्ति निःशेष-
 तथा परिग्रहं न विदधते धर्मोपकरणशरीरयोरपि ममत्वबुद्धिं
 नासेवन्ते रजन्यां चतुर्भेदमप्याहारजातं आददते दिवा प्रवचनो-
 पवर्णिनं समस्तोपधिगुह्यं संयमयात्रामाचसिद्धये निरवद्यमाहा-
 रादिकं वर्तन्ते सभितिगुप्तिपरिपूरितेनाचारेण पराक्रमन्ते विवि-
 धाभिग्रहकरणेन परिहरन्त्यकल्याणमित्रयोगं दर्शयन्ति सतामा-
 त्मभावं न लङ्घयन्ति निजामुचितस्थितिं अपेक्षन्ते लोकमार्गं
 मानयन्ति गुरुसंहतिं चेष्टन्ते तत्तन्त्रतया आकर्णयन्ति भगवदा-
 गमं भावयन्ति महायत्नेन अवलम्बन्ते द्रव्यापदादिषु धैर्यं पर्यालो-
 चयन्त्यागामिनमपाथं यतन्ते प्रतिक्षणमसपन्नयोगेषु खञ्जयन्ति
 चित्तविस्त्रोतमिकां प्रतिविदधते चानागतमेव तस्याः प्रतिविधानं
 निर्मलयन्ति सततमसङ्गताभ्यासरततया मानसं अभ्यस्यन्ति योग-
 मार्गं स्थापयन्ति चेतसि परमात्मानं निबध्नन्ति तत्र धारणां
 परित्यजन्ति बहिर्विचेषं कुर्वन्ति तत्प्रत्ययैकतानमन्तःकरणं यतन्ते

योगसिद्धौ आपूरयन्ति शुक्लध्यानं पश्यन्ति देहेन्द्रियादिविविक्त-
मात्मानं लभन्ते परमसमाधि भवन्ति शरीरिणोऽपि सन्तो मुक्ति-
सुखभाजनमिति । तदेवमेते महाराज मुनयोऽमूनि परपीडाव-
र्जनादीनि मुक्तिसुखभाजनत्वपर्यवसानानि तस्याप्रमादनाम्नो यन्त्र-
स्योपकरणानि प्रतिक्षणमनुशीलयन्ति । ततोऽमौभिरनुशीलितै-
रत्यथं तद्वदौभवति यन्त्र । तथाभूतं च तदनयोः स्पर्शना-
कुशलमालयोरपरेषामप्येवंजातीयानामन्तरङ्गभूतानां दुष्टलोकानां
निष्पीडने चमं संपद्यते । तेन च निष्पीडितास्तेऽन्तरङ्गलौका न
पुनः प्रादुर्भवन्ति । ततो महाराज यद्येतन्निष्पीडनाभिलाषोऽस्ति
भवतस्तदिदमप्रमादयन्त्रं स्वचेतसि निधाय दृढवीर्ययष्ट्यावष्टभ्य
खल्वेते निष्पीडनीये खत एव । न मन्त्रिणोऽप्यादेशो देयः । न
खलु परेण निष्पीडिते अध्येते परमार्थतो निष्पीडिते भवतः ॥

एवं च भगवति नृपतिगोचरमुपदेश ददाने मनीषिणः कर्म-
न्धनदाहौ शुभपरिणामानलो गतोऽभिवृद्धिं भगवद्वचनपवनेन ।
केवलं पूर्वोत्तरवाक्ययोर्विषयविभागमनवधारयन् मनाक् ससन्देह
इव विरचितकरमुकुलः स भगवन्तं प्रत्याह । भदन्त यासौ भग-
वद्भिर्भागवती भावदीक्षा वीर्यात्कर्षलाभहेतुतया पुरुषस्योत्कृष्टत-
मत्वं साधयतीति प्राक् प्रतिपादिता यच्चेदभिदानीं दुष्टान्तरङ्ग-
लोकनिष्पीडनचमं सवीर्ययष्टिकमप्रमादयन्त्रं प्रतिपाद्यते अनयोः
परस्पर कियान् विशेषः । भगवताभिहितं । भद्र न कियानपि
विशेषः केवलमनयोः शब्दो भिद्यते नार्थः यतोऽप्रमादयन्त्रमेव
परमार्थतो भागवती भावदीक्षेत्यभिधीयते । मनीषिणाभिहितं ।

ततो दीयतां भगवता सा भागवती भावदीक्षा यद्युचितोऽहं
 तस्याः । भगवानाह । बाढमुचितः सुष्ठु दीयते ॥ नृपतिनाभि-
 हितं । भदन्तं ममानेकसमरसङ्घट्टनिर्व्यूढसाहसस्यापौदमप्रमादयन्त्रं
 युष्मद्वचनतः श्रूयमाणमपि दुरनुष्ठेयतया मनसः प्रकम्पमुत्पादयति ।
 एष पुनः कः कुतस्त्र्यो महात्मा येनेदं सहर्षेण महाराज्यमिव
 जिगीषुणाभ्युपगतमिति । भगवताभिहितं । महाराज मनीषि-
 नामायमत्रेव चितिप्रतिष्ठिते वास्तव्यः । राज्ञा चिन्तितं । अये
 यदायं पापः पुरुषो मया व्यापादयितुमादिष्टस्तदा लोकैः स्थाप्य-
 मानः श्रुत एवामीन्मनीषी । यदुत एकस्मादपि पितुर्जातयोः
 पश्यतानयोरित्यान् विशेषः अस्तेदं विचेष्टितं स तु तथाभूतो
 मनीषो महात्मेति । तदेष एव स मनीषी प्रायो भविष्यति ।
 अथवा भगवन्तमेव विशेषतः पृच्छामीति । विचिन्त्याभिहित-
 मनेन । भदन्त कौ पुनरस्यात्र नगरे मातापितरौ के वा ज्ञातय
 इति । भगवानाह । अस्यस्यैव चितिप्रतिष्ठितस्य भोक्ता कर्म-
 विलासो महानरेन्द्रः सोऽस्य जनकः तस्यैवायमहिषी शुभमुन्दरी
 नाम देवी सा जननी । तस्यैवेयमकुशलमाला भार्या अयं च
 पुरुषो बालाभिधानः सुत इति । तथा योऽयं मनीषिणः पार्श्व-
 वर्ती पुरुषः सोऽपि तस्यैव सामान्यरूपाया देव्यास्तनयो मध्यम-
 बुद्धिरभिधीयते । एतावदेवात्रेदं कुटुम्बकं । शेषज्ञातयस्तु देशा-
 न्तरेष्वतः किं तद्वार्तया । नृपतिराह । किमस्य नगरस्य कर्म-
 विलासो भोक्ता न पुनरहं । भगवानाह । बाढं । राजोवाच ।
 कथं । भगवानाह । समाकर्णय ।

यतस्तदाज्ञां सर्वेऽपि भीतकम्पितमानसाः ।
 एते नागरिका नैव लङ्घयन्ति कदाचन ॥
 तथापि राज्यहरणे तद्दाने वा यथेच्छया ।
 शक्तोऽसौ न तथा तेऽच राज्ञाज्ञा प्रकाशते ॥
 परमार्थेन तेनासौ भोक्तास्येत्यभिधीयते ।
 यतः प्रभुत्वमाज्ञायां प्रभूणां किल गीयते ॥

नरपतिरुवाच ।

यद्येवं भगवन्नेष कस्मान्नेहोपलभ्यते ।
 सूरिणाभिहितं राजन् समाकर्णय कारणम् ॥
 यतः कर्मविलासोऽयमन्तरङ्गो महानृपः ।
 अतो न दर्शनं याति सर्वदैव भवादृशम् ॥
 अन्तरङ्गा हि ये लोकास्तेषां प्रकृतिरीदृशी ।
 स्थिताः प्रच्छन्नरूपेण सर्वकार्याणि कुर्वते ॥
 केवलं बुद्धिदृष्ट्यैव धीराः पश्यन्ति तान् सदा ।
 आविर्भूता इवाभान्ति अन्येषामपि तत्पुनः ॥
 न चावभावना कार्या भवताच प्रयोजने ।
 न केवलं यतोऽनेन भवानेव पराजितः ॥
 किं तु प्रायेण सर्वेऽपि संसारोदरवर्तिनः ।
 स्ववीर्येण विनिर्जित्य प्रभवोऽपि वशीकृताः ॥
 ततो गृहीततत्त्वेन राजा प्रोक्तः सुबुद्धिना ।
 देव ज्ञातो मयाप्येष राजा योऽवर्णिं सूरिणा ॥
 देवाय कथयिष्यामि रूपमस्य परिस्पृष्टम् ।

अहमेव भदन्तैस्तु सर्वमेव निवेदितम् ॥

इतस्तु ।

विज्ञायावसरं तेन पूर्वं संजातबुद्धिना ।

अथानतशिरस्केन प्रोक्तं मध्यमबुद्धिना ॥

योऽसौ भगवतादिष्टः संसारतनुताकरः ।

गृह्मिधर्मः स मे नाथ दीयतामुचितो यदि ॥

गुरुत्वाच्च ।

श्रुत्वा भागवतीं दीक्षां न कर्तुं शक्नुवन्ति ये ।

तेषां गृहस्थधर्मोऽसौ युक्त एव भवादृशाम् ॥

नृपतिरुवाच ।

भदन्त किंस्वरूपोऽयं गृह्मिधर्मोऽभिधीयते ।

सूरिराह महाराज समाकर्ण्य कथ्यते ॥

ततो भगवता वर्णित परमपदकल्पपादपनिरूपहतबीजं सम्य-
गदर्शनं प्रतिपादितानि संसारतत्त्वकन्दच्छेदकतयाचिरेण स्वर्गाप-
वर्गमार्गसंसर्गकारीणप्रतगुणप्रतशिचापदानि । ततः संजाततदा-
वरणीयकर्मचयोपशमतया भावतः प्रादुर्भूतसम्यगदर्शनदेशविरति-
परिणामेन शक्योऽयमस्मादृशामयनुष्ठातुं गृहस्थधर्म इति संचिन्त्य
नरपतिनाभिहितं । भदन्त क्रियतामेतद्दानेनास्माकमयनुग्रहः ।
भगवानाह । सुष्ठु क्रियते । ततो दत्तस्तयोर्दयोरपि विधिना
गृह्मिधर्मो भगवता । मुनीषिदीक्षादानार्थं पुनरभ्युद्यते भगवति
भगवच्चरणयोर्निपत्य नरपतिरुवाच । भदन्त गृहीतैवानेन महात्मना
भावतो भागवती दीक्षेति कृतकृत्य एवायमधुना वर्तते । तथापि

वयमेनं मनीषिणमुद्दिश्य किञ्चित्सन्तोषानुरूपमाचरितुमिच्छामः
तदनुजानातु भगवानिति । तदाकर्णं स्थिता भगवन्तस्त्रुष्णी-
भावेन । सुबुद्धिनाभिहितं । देव न पृच्छन्ते द्रव्यस्तवप्रवृत्तिकाले
भगवन्तः । अनधिकारो ह्यत्र भगवतां । युक्त एव यथोचितः
स्वयमेव द्रव्यस्तवः कर्तुं युष्मादृशां । केवलमेतेऽपि विहितं तमनु-
मोदन्त एव द्रव्यस्तवं । ददति च तद्गोचरं शेषकालमुपदेशं यथा
कर्तव्योदारा पूजा भगवतां न खलु वित्तस्थान्यङ्कुभतरं स्थानमि-
त्यादिवचनसन्दर्भेण । तस्मात्स्वत एव कुरुत यथोचितं यूथं । केवल-
मभ्यर्थयामः कालप्रतीक्षणं प्रति मनीषिणं । नृपतिरवोचत् । एवं
कुर्मः । ततोऽभ्यर्थितः सबद्धमानं राजमन्त्रिभ्यां मनीषी । चिन्तित-
मनेन । न युक्तः कालविलम्बो धर्मप्रयोजने । तथापि महापुरुष-
प्रणयभङ्गोऽपि सुदुष्कर इति मन्यमानेन प्रतिपन्नं तत्समीहितं ।

ततस्त्वरयता तेन नरनाथेन तोषतः ।

व्यापारिता महायोच्चैः सर्वे मन्त्रिमहत्तमाः ॥

ततस्तैः क्षणमात्रेण तत्सर्वं जिनमन्दिरम् ।

विचित्रवस्त्रविस्तारैर्विहितं विगतातपम् ॥

कुरङ्गनाभिकश्मीरमलयोद्भवरूपया ।

कर्पूरोन्मिश्रया गार्या तदधस्ताद्विलेपितम् ॥

तथालिकुलसङ्गीतैः पञ्चवर्णैर्मनोहरैः ।

आजानूत्सेधिभिः पुष्पैः सर्वतः परिपूरितम् ॥

सौवर्णस्तम्भविन्यस्तमणिदर्पणराजितम् ।

दिव्यवस्त्रकृतोत्तोलोचवद्भुमुक्तावचूलकम् ॥

नष्टान्धकारसम्बन्धं रत्नोद्घोतैः सुनिर्मलैः ।
 विध्वस्ताग्नेषदुर्गन्धं सङ्कषणाग्रधूपतः ॥
 देवल्लोकाधिकामोदं पटवासैर्विसर्पिभिः ।
 लसत्केतकसङ्घातगन्धेन भुवनातिगम् ॥
 लसद्विलासिनीलोकप्रारब्धज्ञानसाधनम् ।
 एवं विधाय तत्सद्यः प्रसृतं देवपूजनम् ॥

अत्रान्तरे ।

पारिजातकमन्दारनभेरुहरिचन्दनैः ।
 सन्तानकैश्च देवौघास्तथान्यैर्जलजेतरैः ॥
 पुष्पैर्मृत्वा विमानानि द्योतयन्तो नभस्तलम् ।
 कृतोत्कृष्टिरवास्तुर्णमाजग्मुस्तं जिनालयम् ॥
 ततः प्रमुदिताग्नेषल्लोकलोचनपूजिताः ।
 पूजां जगद्गुरुणां ते जातानन्दाः प्रचक्रिरे ॥
 सुस्निष्टवर्णविन्यासां पूजामालोक्य तत्प्रताम् ।
 निश्चलाचतया लोकास्ते जग्मुर्देवरूपताम् ॥
 ततोऽनन्तगुणानन्दपरिपूरितचेतसा ।
 नरेन्द्रेण सल्लोकेन देवानानन्द्य सद्गिरा ॥
 शुभे सुमेखवत्तुङ्गे सुवेद्यां भद्रविष्टरे ।
 निवेश्य विभ्रं जैनेन्द्रं विधिनारम्भि मञ्जनम् ॥

तत्र च ।

स्नातस्य शुभवस्त्रस्य किरीटाङ्गदधारिणः ।
 गोशौर्षेण विलिप्तस्य हारराजितवक्षसः ॥

कुण्डलोद्भासिगण्डस्य शक्राकारानुकारिणः ।
 बहिःशान्तावकारस्य निर्मलीभूतचेतसः ॥
 महत्तमोऽयमस्माकमेष एव च नायकः ।
 एष एव महाभाग एष एव च पूजितः ॥
 येन भागवती दीक्षा दुष्करापि जिघृक्षिता ।
 एवं प्रभाषमाणेन नरेन्द्रेण मनीषिणः ॥
 सत्तीर्थोदकसंपूर्णस्तापनीयो मनोहरः ।
 सद्गुणसारसंपूर्णमुनिमानससन्निभः ॥
 गोशीर्षचन्दनोन्मिश्रो दिव्यपद्मावृताननः ।
 समन्ताच्चर्चितश्चारु शृङ्गैश्चन्दनहस्तकैः ॥
 संस्थाय प्रथमस्थाने स्नातकारतया मुदा ।
 समर्पितोऽभिषेकार्थं दिव्यकुम्भो भवच्छिदः ॥
 आनन्दपुलकोद्भेदं दधानो भक्तिनिर्भरः ।
 जग्राह नृपतिः कुम्भं स्वयमेव द्वितीयकम् ॥
 तथा मध्यमवृद्धिश्च स्वपुत्रश्च सुलोचनः ।
 कृतौ भुवननाथस्य स्नातकारणतत्परौ ॥
 चन्द्रोद्घोतच्छटाच्चेन चामरेण विभूषिता ।
 स्थिता त्रिलोकनाथस्य पुरो मदनकन्दलौ ॥
 द्वितीया स्थापिता राज्ञा तस्याश्चामरधारिणी ।
 देवी पद्मावती नाम तदाकारानुकारिणी ॥
 धूपभाजनमादाय गाढं भावितमानसः ।
 सुबुद्धिर्वर्धितानन्दः स्थितोऽग्रे पिहिताननः ॥

तेनैव राजादिष्टेन शेषकर्मसु सादरम् ।

ये ये श्रेष्ठतमा लोकास्ते ते सम्यङ् नियोजिताः ॥

यतः ।

त एव कृतिनो लोके ते जातास्ते समुत्तमाः ।

ते कलालापविज्ञानशालिनस्ते महाधनाः ॥

ते रूपवन्तस्ते शूराः ते कुलस्थापि भूषणाः ।

ते सर्वशृणुसंपूर्णाः श्लाघ्यास्ते भुवनत्रये ॥

किङ्करीकृतशक्रस्य लोकनाथस्य मन्दिरे ।

येऽत्र किङ्करतां यान्ति नराः कल्याणभागिनः ॥

ततः प्रवृत्तो भगवतोऽभिषेकमहोत्सवः । पूरयति दिक्चक्र-
वाल्मसुह्रामदेवदुन्दुभिनिर्घोषः । बधिरयति जनकर्णकोटराणि
रटपटहपाटवप्रतिनिनादसंमूर्क्षितो विविधतूर्यनिनादः । समुत्ता-
स्यते कणकणकभाणकरवोन्मिश्रः कलकाहलाकलकलः । गीय-
न्तेऽन्तरान्तरा प्रशमसुखरसास्वादावेदनचतुराणि भगवत्साधुगुण-
सम्बन्धप्रबद्धानि श्रवणोत्सवकराणि गीतकानि । पथन्ते परिशुद्ध-
गम्भीरेण ध्वनिना सर्वज्ञप्रणीतवचनोन्नतिकराणि रागादिविषध-
रपरममन्त्ररूपाणि भावसारं महास्तोत्राणि । प्रवृत्तानि विविध-
करणाङ्गहारहारीणि प्रमोदातिरेकसूचकानि महानृत्तानि ।
तदेवं महता विमर्देन सुरासुरैरिव कनकगिरिशिखरे निर्वर्तिते
भगवदभिषेकमङ्गले पूजितेषु सविशेषं भुवनाधिनाथबिम्बेषु विहि-
तेषु निःशेषकृत्यविधानेषु वन्दितेषु साधुलोकेषु दत्तेषु महादानेषु
सम्मानितेषु विशेषतः साधर्मिकगणेषु मनीषिणः स्वगेहनयनाथ

प्रक्रीकारितो नरपतिना जयकुञ्जरः । आरोपितस्तत्र मनीषी ।
स्थितोऽस्य स्वयमातपत्रधारकः । घोषितं च नरपतिना हर्षाति-
रेकरोमाञ्चितवपुषा वृहता शब्देन । यदुत । भो भोः सामन्ता भो
भो मन्त्रिमहत्तमाः समाकर्णयत यूयं ।

विभूतिरत्र संसारे नरस्य ननु तत्त्वतः ।

सत्त्वमेवाविगानेन प्रसिद्धं सर्ववादिनाम् ॥

ततो यस्याधिकं सत्त्वं नरस्येह प्रकाशते ।

स श्रेष्ठनरवर्गस्य प्रभुत्वं कर्तुमर्हति ॥

एवं च स्थिते ।

सत्त्वोत्कर्षस्य माहात्म्यं यदत्रास्य मनीषिणः ।

तद्वृत्तेव युष्माभिः सर्वैरेव परिस्फुटम् ॥

तथाहि ।

यत्तद्भगवतादिष्टं मादृशां त्रासकारणम् ।

अनेन रभसा यन्त्रं याचितं तन्महात्मना ॥

तदेष यावदस्माकं सदन्यग्रहकाम्यया ।

गृहे तिष्ठति तावन्नः स्वामी देवो गुरुः पिता ॥

वयमस्य भवन्तश्च सर्वे किङ्करतां गताः ।

विधूतपापमात्मानं विनयात्करवामहै ॥

ततः समस्तैस्त्रैलोक्यं प्रमोदोद्गुरमानसैः ।

यदादिशति राजेन्द्रः कस्मै तन्नात्र रोचते ॥

अत्रान्तरेऽतितोषेण देहस्था सा मनीषिणः ।

विजृम्भिता विशेषेण जननी शुभसुन्दरी ॥

ततः सश्रीकतामाप्य क्षणेन भुवनातिगाम् ।
 रराज राजलोकेन परिवारितविग्रहः ॥
 करेणुकाधिरूढेन सह मध्यमबुद्धिना ।
 अथावाप पुरद्वारं स्तूयमानः सुबुद्धिना ॥
 कृतोच्छ्रितपताके च हृष्टोभामनोरमे ।
 विशेषोज्ज्वलनेपथ्ये हर्षात्सुखमागते ॥
 अथासौ नगरे तत्र मनीषी तोषनिर्भरैः ।
 एवं नागरकैर्लोकैः प्रविवेश कृतस्तुतिः ॥

तद्यथा ।

धन्योऽयं कृतकृत्योऽयं महात्मायं नरोत्तमः ।
 अस्त्यैव सफलं जन्म भूषितानेन मेदिनी ॥
 अस्त्यैव धन्यतास्माकं येषामेष स्वपत्तने ।
 संजातो न ह्यधन्यानां रत्नपुञ्जेन मीलकः ॥

ततश्च ।

कामिनीनयनानन्दं कुर्वाणोऽर्थाभिलाषिणाम् ।
 ददानश्च महादानं दधानो देवरूपताम् ॥
 सङ्कर्मं पक्षपातं च देहिनामात्मचेष्टितैः ।
 जनयञ्जनितानन्दो विचचार पुरेऽखिले ॥
 ततो महाविमर्देन संप्राप्तो राजमन्दिरम् ।
 रत्नराशिप्रभाजालैः सदा बद्धेन्द्रकार्मुकम् ॥
 तत्र चाशेषराजादिलोकसन्मानमानितः ।
 सकामकामिनीवृन्दलोललोचनवीक्षितः ॥

गीतनृत्तप्रवन्धेन सोऽमरालयविभ्रमे ।
 देवराजवदास्थानं दत्त्वा निःशङ्कमानसः ॥
 ततो विलीनरागोऽपि नृपतेस्तोषवृद्धये ।
 उत्थाय मञ्जनास्थानं जगाम विगतस्त्रयः ॥

तत्र च गतस्य तस्य ।

भ्रातुः सूनोरिवात्यक्तवल्ग्वस्य सगौरवम् ।
 कृतं मदनकन्दल्या शरीरपरिमार्जनम् ॥
 शेषान्तःपुरनारीभिर्व्यग्राभिः स्नानकर्मणा ।
 रराज पेशन्तालापचारुभिः परिवारितः ॥
 वज्रेन्द्रनीलवैदूर्यपद्मरागादिरोचिषा ।
 रञ्जिते यन्त्रवापीनां ममञ्ज विमले जले ॥
 ततो भुजगनिर्मोकसूक्ष्मशुक्ले सुवाससौ ।
 परिधायागतो देवभवनं सुमनोहरम् ॥

तत्र च सुबुद्धिसम्बन्धिनि विरचनाचारुतया चित्तनिर्वाणका-
 रिणि जिनमन्दिरे मार्गानुसारितया परमार्थतः सकलकालहृदय-
 वर्तिनोऽपि विशेषतस्तद्दिन एव प्रबोधनरतिस्त्रुरिपादप्रसादोपल-
 ब्धस्वरूपस्य सकलनिष्कलावस्थस्य भगवतः परमात्मनो रागद्वेषमो-
 हविषायहरणकरणचतुरमनुकृतमर्हतः स्वरूपं । ततो निर्गत्य विर-
 लविरलान्नपरिजनः पूर्वोपकल्पिताभेषभोजनोपकरणसामग्रीसनाथं
 प्राप्तो भोजनमण्डपं । तत्र च विरचितेऽनेकाकारे चित्तरसनोत्स-
 वकारिणि भक्ष्यपेयाद्याहारविस्तारे नृपतिना स्वयमुपदिश्यमान-
 मभिमतरमास्वादनं तदनुरोधेन विदधानो निरभिव्यङ्गतया

वर्धमानस्वास्थातिरेको निर्वर्तयामास भोजनमिति । ततो गृहीत-
पञ्चसुगन्धिकोन्मिश्रताम्बूले मलयजमृगनाभिकश्मीरजचोदाङ्गरागे
विन्यस्तप्रवरविभूषणे दिव्यांशुकाष्ठादितशरीरे माल्यविच्छित्ति-
सौरभाकृष्टकृष्टचञ्चरीके अध्यासितमहार्हसिंहासने प्रणतासंख्यम-
हासामन्तकिरीटांशुजालरञ्जितचरणे उद्दामवन्दिवृन्दस्त्रयमाने
यथावस्थितगुणसन्दोहे दत्तास्थाने मनीषिणि हर्षातिरेकनिर्भरो
राजा सुबुद्धिं प्रत्याह । सखे युष्मदनुभावजन्येयमस्मादृशां कल्या-
णपरम्परा येनोत्साहितोऽहं भवता भगवद्वन्दनाय । तथाहि ।

विन्नोक्तितो मया नाथो जगदानन्ददायकः ।

भक्तिनिर्भरचित्तेन वन्दितो भुवनेश्वरः ॥

दृष्टः कल्पद्रुमाकारः स सूरिर्वन्दितो मुदा ।

लब्धो भागवतो धर्मः संसारोच्छेदकारकः ॥

जातश्चेदृशरूपेण नररत्नेन मीलकः ।

कृतस्थानेन सर्वेषामस्माकं हृदयोत्सवः ॥

अथवा किमचाश्चर्यं ।

महाभागाः प्रजायन्ते परेषां तोषट्कृये ।

स्वकार्यमेतदेवैषां यत्परप्रीतिकारणम् ॥

तदस्य युक्तमेवेदं विधातुं पुण्यकर्मणः ।

ममाद्भुतमिदं जातं क.डोम्बः क्लृप्ता तिलाढकम् ॥

तदेवंविधकल्याणमालिका मित्रवत्सल ।

एवमाचरता नूनं त्वया संपादिता मम ॥

राज्ञो हितकरो मन्त्री सुप्रसिद्धं जगत्तथे ।

तस्मात्तत्रैव मन्त्रित्वं यथार्थां ते सुबुद्धिता ॥

सुबुद्धिरुवाच । देव मा मैवमादिशत । न खलु देवपुण्य-
प्राग्भारायत्तज्जीवित्येऽत्र किङ्करजनेऽप्येवमतिगौरवमारोपयितु-
मर्हति देवः । अस्याः सम्पादने केऽत्र वयं । उचित एव देवः
खल्वेवंविधकल्याणपरम्परायाः । नैव हि निर्मलाम्बरतखे निशि
प्रकाशमाना रुचिरा नक्षत्रपङ्क्तिः कस्यचिदसंभावनीयेत्याश्चर्यबुद्धिं
जनयति । मनौषिणाभिहितं । महाराज भगवति सप्रसादे
किञ्चित्तौयमद्यापि भवतः कल्याणपरम्परा । भाविदिनश्रीसम्बन्धेव
गगनतलस्थारुणोद्योतकस्यो हि भवतो भविष्यकेवलाक्षोकसचिवप-
रमपदानन्तानन्दसन्दोहसम्बन्धस्य प्राथमकल्पिकः खल्वेष सम्यग्द-
र्शनजनितः प्रमोदः । नृपतिरुवाच । नाथ महाप्रसादः । कोऽत्र
सन्देहः । किं न संपद्यते युष्मदनुचराणां । ततो मन्त्रिणं
प्रत्याह । सखे पश्य अमीषामद्यदिनप्रबुद्धानामपि विवेकातिशयः ।
सुबुद्धिरुवाच । देव किमत्र चित्रं । मनौषिणः खल्वेते यथार्थम-
भिधीयन्ते । प्रबुद्धा एव खल्वेवंविधपुरुषा जायन्ते । गुरवः केवल-
मीदृशां प्रतिबोधे निमित्तमात्रं भवन्ति ॥

इतश्च मनौषिणो राजमन्दिरप्रवेशावसरे राजानमनुज्ञाप्या-
दित एव सुबुद्धिना साधर्मिकवात्सल्येन मध्यमबुद्धिर्नैत आसौ-
दात्म्यसदने । कारितस्तदागमननिमित्तः परमानन्दो दत्तानि
महादानानि । ततः सोऽपि निर्वर्तितस्त्वनभोजनताम्बूलविलेपना-
लङ्करणेपथमाख्योपभोगकर्तव्यः स्नेहनिर्भरसुबुद्धितत्परिकरनि-
रूपचरितस्तुतिगर्भेषुश्लाघापसमानन्दितेन्द्रियहृदयः समानतस्तथै-

वाख्याने । कृतोचितप्रतिपत्तिः ससम्भ्रमं मनीषिणा दापिते तदु-
पकण्डसुपविष्टो महति विष्टरे । ततो राजा तमुद्दिश्य सुबुद्धिं
प्रत्याह । सखे महोपकर्तायमस्माकं महापुरुषः । सुबुद्धिनाभि-
हितं । देव कथं । नृपतिराह । समाकर्णय । यतो भगवतोपदिष्टे
तस्मिन्नप्रमादयन्ते तस्य दुरनुष्ठेयतामालोचयतो मम महासमरे
कातरनरस्येव प्रादुर्भूता चित्ते समाकुलता ततोऽहमनेन महात्मना
तत्रावसरे भगवन्तं गृह्णिधर्मं याचता तद्गृह्णवुद्धुत्पादकत्वेन
समाश्वासितः । यतो जातो गृह्णिधर्माङ्गीकरणेनापि मे चेतसो
महानवष्टम्भः ततो ममायमेव महोपकारक इति । सुबुद्धिनाभि-
हितं । देव यथार्थाभिधानो मध्यमबुद्धिरेव । समानग्रीलव्यसनेषु
सख्यमिति च लोकप्रवादः । ततः समानग्रीलतया युक्तमेवास्य
मध्यमजनानां समाश्वासनं ॥ नृपतिना चिन्तितं । अथे ममायं
मिथ्याभिमानश्चेतसीयन्तं काश्चमासौत् किलाहं नरेन्द्रतया पुरु-
षोत्तमो यावताधुनानेन सुबुद्धिनार्थापत्त्या गणितोऽहं मध्यमजन-
खेखे । ततो धिक्त्वां मिथ्याभिमानिनमिति । अथवा वस्तुस्थितिरेषा
न मयात्र विषादो विधेयः । तथाहि ।

गजेन्द्रस्त्रावदाभाति शूरः सन्त्रासकारकः ।

यावद्भासुरदंष्ट्रायो न सिंह उपलक्ष्यते ॥

यदा तु सिंहगन्धोऽपि स्त्रादाघ्रातः करेणुना ।

जायते कम्पमानोऽसौ तदाहो कातरः करौ ॥

मनीषिणमपेक्ष्यतो युक्ता मे मध्यरूपता ।

अयं सिंहो महाभागो मादृशाः करिकातराः ॥

तदत्र न विषादो मे कर्तुं युक्तः प्रयोजने ।

यतो द्वितीयलेखापि मादृशैरपि दुर्लभा ॥

तथाहि ।

भवेत्सर्वोत्तमस्तावत्पुरुषो यदि पारयेत् ।

अशक्तो मध्यमोऽपि स्यान्न जघन्यः कदाचन ॥

मिथ्याभिमानो नैवायमेक एवाभवत्पुरा ।

किं तर्हि बहवोऽन्येऽपि किं वा मे चिन्तया तथा ॥

एवं चिन्तयति राजनि सुबुद्धिराह । देव सम्यगवधारितं देवेन यथैष मे महोपकारक इति । यतो जिनधर्मानुष्ठाने प्रवर्तमानस्यास्य जीवस्य यो निमित्तमात्रमपि भवति न ततोऽन्यः परमोपकारी जगति विद्यते । नृपतिराह । एवमेतन्नात्र सन्देहः । केवलमिदानीमेष मनसि वितर्को भगवद्वचनानुस्मरणेनासृजन्निराकृतोऽपि निर्लज्जब्राह्मण इव प्रकरणे पुनः पुनः प्रविशतीति । तदेनमुपनेतुमर्हत्यर्थः । सुबुद्धिराह । कौदृशोऽसौ । नृपतिरुवाच । समाकर्णय । स्वसंवेदनसंसिद्धमिदमासीत्तदा । यदुत । तत्र चैत्यभवने प्रविष्टमात्राणामस्माकं श्रान्तानौव सर्वद्वन्द्वानि उच्चाटितेव केनचिद्राज्यकार्यचिन्तापिश्राप्तिका विलीनमिव सकलं मोहजातं विधात इव प्रवल्हरागानलः प्रनष्ट इव प्रदोषवेतालः विध्वंस इव विपरीताभिनिवेशग्रहः निर्वृतममृतसेकसम्पर्कशेषे शरीरं सुखसागरावगाढमिव हृदयं क्षणमात्रेणासीत् । अत्युत्तमममृतभुवननाथस्य प्रणतगुरुचरणस्य वन्दितमुनिवृन्दस्य भगवद्वचनामृतमाकर्णयतस्तत्र मे निरुपमं सुखसंवेदनमभूत् तत्सकलवागोचरातीतमिति

कृत्वा न शङ्कते कथयितुं । तदेवंविधेऽपि तत्र जैनैन्द्रमन्दिरे
 सन्निहितेऽपि तादृशि भगवति गुरौ कथयति रागविषग्रमनं
 विरागमागं नेदीयसि शान्तचित्तेऽपि तपस्त्रिलोके सति तावति
 जनसमुदाये कथं तस्य बालस्य तथाविधो ऽध्यवसायः संपन्न
 इति । सुबुद्धिनाभिहितं । देव यत्तावदुक्तं देवेन यथा तत्र
 जिनमन्दिरे प्रविष्टमात्रस्य मे क्षणमात्रेणाचिन्त्यगुणसन्दोहाविर्भा-
 वोऽभूदिति तस्मात्स्वयं । प्रमोदशेखरं हि तद्भगवद्भवनमभिधीयते ।
 हेतुरेव तत्तादृशगुणकलापस्य । यत्पुनरभधायि यथा कथं
 पुनस्तस्यैवंविधसामर्थ्यामपि बालस्य तथाविधो ऽध्यवसायः संपन्न
 इति तत्र निवेदितमेव भगवद्भिः कारणं । किं च । अभिधान-
 मेव तत्सम्बन्धि विचार्यमाणं सन्देहं दलयति । यतो न किञ्चिदा-
 स्त्वर्थं यद्वालाः पापनिवारणसामग्रीसङ्गावेऽपि पापाचरणेषु प्रवर्तन्त
 इति । अन्यच्च । भगवदुपदेशादेवाहमेव वितर्कयामि यदुत द्रव्य-
 चेत्कालभावभवाद्यपेक्षया प्राणिनां शुभाशुभपरिणामो भवति ।
 तदस्य बालस्य चेत्तज्जनितो ऽयमशुभः परिणामः । नृपतिराह ।
 मनु गुणाकरस्तज्जैनसदनं । तदेव तत्र च चेत्तं । तत्कथं तदशुभ-
 परिणामहेतुर्भवेदिति । सुबुद्धिराह । न मन्दिरदोषोऽसौ किं
 तर्हि अद्यानदोषः । तद्व्युद्धानं तत्र सामान्यचेत्तं तस्य हेतुस्तस्य बालस्य
 तथाविधाशुद्धाध्यवसायस्येति । नृपतिराह । यदि दुष्टाध्यवसाय-
 हेतुस्तदुद्धानं ततो ऽस्माकं किमिति क्लिष्टचित्तकारणं तन्न संपन्नं ।
 सुबुद्धिनाभिहितं । देव विचित्रस्वभावं तत्काननं पुरुषादिकमपे-
 क्ष्यानेकाकारकार्यकारकं संपद्यते । अत एव तन्निजविलसितमिति

नाम्ना गीयते । प्रकटयत्येव तज्जन्तूनां सविशेषसहकारिकारणक-
 स्त्रापैर्निजं निजं विलसितं । तथाहि । तस्य बालस्य तेन स्पर्शनेन
 तथा चाकुशलमालया युक्तस्य मदनकन्दलीं प्राप्य तेन तथा-
 विधो ऽध्यवसायः संपादितः । मनीषिमध्यमबुद्धियुक्तादादीनां
 पुनर्विशिष्टपुरुषाणां पुण्यप्राग्भारवतां सूरिपादप्रसादमासाद्य तेनैव
 सर्वविरतिदेशविरतिपरिणामादयो भावा जनिताः । यद्यपि चेह
 सर्वस्यैव कार्यस्योत्पत्तौ द्रव्यचेत्रकालस्वभावकर्मनियतिपुरुषकारा-
 दयः कारणविशेषा दृष्टादृष्टाः समुदायेनैव हेतुभावं भजन्ते नैकः
 क्वचित्कस्यचित्कारणं तथापि विवक्ष्यैकस्यापि कारणत्वं वक्तुं शक्यत
 इति कृत्वा तन्निजविलसितमुद्यानमस्माभिर्नानाविधभावनिबन्धन-
 मभिधीयत इति ॥ नृपतिराह । सखे चारुक्तमिदं । इदानीं
 यद्भवता तदाभिहितमासीद्भगवतः पुरतो यथाहं देवायास्य कर्म-
 विलासस्य राज्ञः स्वरूपं निवेदयिष्यामि तन्निवेदयतु भवान् अहं
 श्रोतुमिच्छामि । सुबुद्धिराह । देव यद्येवं ततो विविक्ते स्वीयतां
 देवेन । नृपतिनोक्तं । एवं भवतु ॥

ततोऽनुज्ञातौ मनीषिणा समुत्थायास्थानमण्डपात् प्रविष्टौ
 कक्षान्तरे राजामात्यौ । सुबुद्धिनाभिहितं । देव अथमत्र पर-
 मार्थः । ये ते भगवता चत्वारः पुरुषाः प्ररूपितास्तेषामुत्कृष्टतमा-
 स्तावत्सकलकर्मप्रपञ्चरहिताः सिद्धा अभिधीयन्ते । जघन्यमध्यमो-
 त्कृष्टाः पुनरेत एव बालमध्यमबुद्धिमनीषिणो विज्ञेयाः । अतः
 स कर्मविलासो राजा यो भगवता प्रतिपादितः स एतेषामेवंवि-
 धस्वरूपाणां जनको निजनिजकर्मोदयो विज्ञेयः । स एव हि

यथावर्णितवीर्यो नापरः । तस्य च तिस्रः शुभाशुभमिश्ररूपाः
 परिणतयः । ता एव भगवतामीषां मनीषिबालमध्यमबुद्धीनां
 शुभसुन्दर्यकुशलमाला सामान्यरूपेति नामभिर्जनन्य इति प्रति-
 पादिताः ता एव यतोऽमृनीदृशरूपतया जनितवत्यः । नृपति-
 राह । स तर्ह्यमीषां वयस्यः कोऽभिधीयतां । सुबुद्धिरुवाच ।
 देव तत् सर्वानर्थकारि स्पर्शनेन्द्रियं विज्ञेयं ॥ नृपतिना चिन्तितं ।
 अथे मयापीदं भगवता कथ्यमानं सर्वमाकर्णितमासीत् केवलं न
 सम्यग् विज्ञातं यथामेन । तदस्य सुबुद्धेरेवंविधबोधिसुसाधुभिः
 सह चिरपरिचयः कारणं । अहो वचनकौशलं । भगवता कथित-
 मेवातस्तदामीषां मनीषिप्रभृतीनां सम्वन्धि सर्वमन्यव्यपदेशेन
 चरितं । अथवा किमत्र चित्रं । अत एव प्रबोधनरतयस्ते भगवन्तो
 ऽभिधीयन्ते । तदेवं विचिन्त्याभिहितमनेन । सखे पर्याप्तमिदानीं
 विदितोऽस्माभिरेष वृत्तान्तः । केवलमिदमिदानीमभिधीयते ।
 यदुत । यद्येष मनीषी विषयानुषङ्गं कियन्तमपि कालं भजेत ततो
 वयमप्यनेनैव सह दौचाग्रहणं कुर्वीमहि । यतः प्रथमदर्शनादारभ्य
 प्रवर्धितो ममास्योपरि स्नेहाबन्धः न संचरति विरहकातरतयान्यत्र
 हृदयं न निर्वर्तेते एतद्ददनकमलावलोकनाल्लोचने ततो नास्य
 विरहे वयं क्षणमप्यासितुमुत्सहामहे । न च तथाविधोऽद्यापि
 अस्माकमाविर्भवति चरणकरणपरिणामः । तदेनं तावदभ्यर्थय
 प्रणयस्नेहसारं । अनुभावय निरुपचरितशब्दादिभोगान् । प्रकटयास्य
 पुरतस्तत्सामिभावं । दर्शय वज्रेन्द्रनीलमहानीलकर्कतनपद्मराग-
 भरकतवैदूर्यचन्द्रकान्तपुष्करागादिमहारत्नपूगान् । दर्शयापहसित-

त्रिदशसुन्दरीलावण्यकाः कन्यकाः । सर्वथा तथा कथंचिदुपप्रलोभ्य
यथा कियन्तमपि कालमस्मत्प्रभोहितमेष मनीषी निर्विचारं
संपादयति । सुबुद्धिनाभिहितं । यदाज्ञापयति देवः । केवलमन्त्रार्थं
किंचिदहं विज्ञपयामि । तद्युक्तमयुक्तं वा चन्तुमर्हति देवः ।
नृपतिराह । सखे सदुपदेशदानाधिकारिणां भवतां शिष्यकल्पे
मध्यस्थलमियता सम्भ्रमेण । वदतु विवक्षितं निर्विकल्पमार्थः ।
सुबुद्धिरुवाच । देव यद्येवं ततो यत्तावदुक्तं देवेन यथा ममात्र
मनीषिणि गुरुः स्नेहातिरेकः तद्युक्तमेव यतः समुचितो महतां
गुणेषु पक्षपातः । स हि क्रियमाणः पापाणुपूगं दलयति सदाशयं
स्फूर्तियति सुजनतां जनयति यशो वर्धयति धर्ममुपचिनोति
मोक्षयोग्यतामालचयतीति । यत्पुनरुक्तं यथा कथंचिदुपप्रलोभ्य
कियन्तमपि कालमेष धारणीय इति तन्नात्यन्तमुचितमाभासते
यतो नैवमस्योपरि स्नेहाबन्धो दर्शितो भवति किं तर्हि प्रत्युत
प्रत्यनीकतां संपद्यते । तथाहि ।

घोरसंसारकान्तारचारनिःसारकाम्यथा ।

प्रवर्तमानं जैनेन्द्रे धर्मं जीवजगद्धिते ॥

मनसा वचसा सम्यक् क्रियया च कृतोद्यमः ।

प्रोत्साहयति यस्तस्य स बन्धुः स्नेहनिर्भरः ॥

अलीकस्नेहमोहेन यस्तु तं वारयेज्जनः ।

स तस्याहितकारित्वात्परमार्थेन वैरिकः ॥

तस्मान्न धारणीयोऽयं स्नेहितोद्यतमानसः ।

एवमाचरता देव स्नेहोऽत्र विहितो भवेत् ॥

न चैष शक्यते देव हतैर्यत्नशतैरपि ।

मनीषी लोभमानेतुं विषयेर्देविकैरपि ॥

यतः प्रादुर्भूतोऽस्य महात्मनो विषयविषयविषमविपाकावेदन-
चतुरे भगवद्वचने सुनिश्चितः प्रबोधः विस्फुरितं सकलमलकालु-
खचालनचमं हृदयसरोवरे विवेकरत्नं समुत्पन्नं यथावस्थितार्थ-
स्वरूपनिरूपणनिपुणं सम्यग्दर्शनं संजातो निःशेषदोषमोषकञ्चरण-
करणपरिणामः । सति च भगवदवलोकनया जीवस्वैवंविधे
कल्याणाभिनिवेशकारिणि गुणकदम्बके न रमते विषयेषु चित्तं
प्रतिभासते हेयबुद्ध्या भवप्रपञ्चः इन्द्रजालायते निःसारतया सकलं
जगद्विज्ञप्तं स्वप्नदर्शनायते वणदृष्टनष्टतयेष्टजनसमागमः । न
निवर्तते प्रलयकालेऽपि कस्यचिदनुरोधेन मोक्षमार्गसाधनप्रवणा
बुद्धिः । तदेवंस्थिते देव अस्थोपप्रलोभनमाचरतामस्मादृशां केवलं
मोहविलसितमाविर्भविष्यति न पुनः काचिदभिप्रेतार्थसिद्धिः ।
तदलमनेनास्थानारम्भेति ॥ नृपतिराह । यद्येवं ततः किं पुनरधुना
प्राप्तकालं । सुबुद्धिराह । देव निरूप्य दीक्षाग्रहणार्थमस्य प्रशस्तदिनं
क्रियतां तदारात् सर्वादरेण महत्तरः प्रमोदः । नृपतिराह । यत्त्वं
जानीषे ॥

ततः समाहृतः सिद्धार्था नाम सांवत्सरः । समागतस्वरथा ।
प्रविष्टोऽभ्यन्तरे । राज्ञा दापितमासनं । हतमुचितकरणौयं ।
कथितमाङ्गानप्रयोजनं । ततो निरूप्य निवेदितमनेन यदुतास्मा-
दिनाम्रवमे दिनेऽभ्यन्तरेऽस्यामेव भाविन्यां शुक्लत्रयोदश्यां शुक्रदिने
उत्तरभद्रपदाभिर्योगमुपगते शशधरे ववृति शिवयोगे दिनकरो-

दद्यादतीते सपादे प्रहरदये वृषलग्नं सप्तग्रहकमेकान्तनिरवद्यं
भविष्यति । तदाश्रीयतामिति । अभिमतं राजमन्त्रिणोः । परिपूज्य
प्रहितः सांवत्सरः । गतं तद्धिनं । ततो द्वितीयदिनादारभ्य
प्रमोदग्रेखरे तदन्यजिनाथतनेषु च देवानामपि विस्मारितसुराक्ष-
यसौन्दर्या विधापिता राज्ञा महोत्सवाः । दापितानि वरवरिका-
घोषणपूर्वकं सर्वत्र महादानानि । विहारितो देवेन्द्रवदैरावतविभ्र-
मजयकरिवराहः स्वयं पदातिभावं भजता त्रिकचतुष्कचत्तरा-
दिषु सुराकारैर्नागरकजनैः स्तूयमानो निरुपमविलासविस्तारमनु-
भावयता नरपतिना प्रतिदिनं नगरे मनीषी । प्राप्तोऽष्टम-
वासरः । तत्र तु नीतं निखिलजनसन्मानदानार्थमास्थानविनोदेन
प्रहरदयं । अत्रान्तरे दिनकरचरितेन मनीषिचरितं सूचयता
पठितं कालनिवेदकेन ।

नाशयित्वा तमो लोके कृत्वाह्लादं मनस्विनाम् ।

हे लोकाः कथयत्येष भास्करो वोऽधुना स्फुटम् ॥

वर्धमानः प्रतापेन यथाहमुपरि स्थितः ।

सर्वोऽपि स्वगुणैरेवं जनस्योपरि तिष्ठति ॥

ततस्तदाकर्ण्य राजा सुबुद्धिप्रभृतीनुद्दिष्टाह । अथे प्रत्यासीदति
छग्नवेष्टा । ततः सज्जीकुरुत तूर्णं भगवत्पादमूखगमनसामर्थी ।
सुबुद्धिस्त्वाच । देव प्रकैव वर्तते मनीषिपुण्यपरिपाटीव सर्वा
सामर्थी । तथाहि ।

अमी घणघणारावं कुर्वन्तः कनकोज्ज्वलाः ।

रथौघाः प्रस्थिताम्लर्णमायुक्तवरवाजिनः ॥

एते संख्यामतिक्रान्ता राजवृन्दैरधिष्ठिताः ।
 जीमूता इव नागेन्द्रा द्वारे गर्जन्ति मन्थरम् ॥
 वर्थाश्चवारैः संहृद्धाः कथंचिच्चटुलाननैः ।
 खमापिवन्तोऽमी देव हया हेषन्ति दर्पिताः ॥
 अथं पदातिसङ्घातः क्षीरनीरेश्वरोपमः ।
 मत्तः प्रयोजनं ज्ञात्वा सुवेषस्त्रलितोऽखिलः ॥
 रत्नालङ्कारनेपथ्यसद्व्यपटलाकुलाः ।
 प्रस्थिता वारनारीणां मेते वारा वरेक्षणाः ॥
 मनीषिपुण्यसम्भाराकृष्टास्त्रुणं समागताः ।
 एते विबुधसङ्घाता द्योतयन्ति नभस्तलम् ॥
 एष नागरको लोकः कौतुकाचिन्तमानसः ।
 कुरुते हर्षकल्लोलेः सागरचोभविभ्रमम् ॥

अथवा ।

मत्तो विदितवृत्तान्तो मनीषिगुणरञ्जितः ।
 ज्ञातयुग्मदभिप्रायः को वाचाप्रगुणो भवेत् ॥

देव तत्साम्प्रतमुत्पातुमर्हथ यूथं । ततः समुत्थितौ मनीषिन-
 रेन्द्रौ निर्गतौ द्वारदेशे । ततो रत्नकिङ्किणीजालकविभूषिते
 समारूढः प्रधानस्थन्दने मनीषी । ततः सुखसुकुमारासनोपविष्टः
 स्वयंप्रतिपन्नसारथिभावेन सह मरपतिना विलसत्किरीटांशुर-
 ञ्जितोत्तमाङ्गभागो ध्रियमाणेन निजयशोधवलेनातपत्रेण कपोल-
 डोलायमानकुण्डलो धूयमानेन शशधरदीधितिच्छटाच्छेन वरवि-
 ज्ञासिनीकरवर्तिना चामरप्रकरेण स्थूलमुक्ताफलकलापविराजित-

वचःस्थलः पठतातितारमुद्दामबन्दिष्टन्देन कटककेयूरखचितबाहु-
दण्डो नृत्यता तोषनिर्भरवारविलासिनीसार्धेन अतिमुरमिताम्बू-
लाङ्गरागप्रोणिताशेषेन्द्रियग्रामो बधिरयता दिक्चक्रवाहं वरद्वय-
निर्घोषेण विशददिव्यांशुकप्रतिपन्नदेहो गायता मनोहारिकिन्नर-
सङ्गेन घूर्णमानविचित्रवनमालानिचयचर्चितशरीरो सुञ्जता
हर्षातिरेकादुल्लसिंहनादसन्दर्भं देवसङ्गेन पूरिताशेषप्रणयिजन-
मनोरथः स्नाघयता नागरलोकेन तथासुरकुमाराकारधरोऽयमिति
सकौतुकाभिः समागतोऽस्माकमयं दृष्टिपथमिति सहर्षाभिरस्मद-
भिसुखमवलोकयतीति सशृङ्गाराभिर्मदनरसवशीकृतहृदयतया
नानाविधविलासाभिर्मामयं तिरोधाय दर्शनलोलतया स्वयमव-
लोकयतीति परस्परं स्नेह्याभिर्गुञ्जनोऽस्मानेवमवलोकयन्तीः
पश्यतीति सलज्जाभिः प्रव्रजितः किलायं भविष्यतीति सशोकाभि-
रलं संसारेण योऽयमेवंविधैरपि त्यज्यत इति ससवेगाभिरेवमने-
करसभावनिर्भरं हृदयमुद्धन्तीभिर्निरीक्ष्यमाणमूर्तिर्वातायनविनि-
र्गतवदनसहस्राभिः पुरसुन्दरीभिरभिनन्द्यमानोऽम्बरविवरवर्ति-
नीभिः सुरसुन्दरीभिः सहितो रथान्तरारूढेन स्वप्रतिबिम्बसन्निभेन
मध्यमवुद्धिनानुगम्यमानो रथकरिहरिगतैर्महासामन्तसमूहैर्महता
विमर्देन प्राप्तो मनीषी निजविलसितोद्याने । रथादवतीर्थं स्थितः
क्षणमात्रं प्रमोदशेखरद्वारे परिवेष्टितो राजवृन्देन । इतस्त-
स्मन्दनारोहणादारभ्य राजा विशेषतस्तदा सत्त्वपरोक्षार्थं मनीषि-
स्वरूपं दत्तावधानो निरूपयति स्म । यावता तस्य विशुध्यमाना-
ध्यवसायप्रचालितमनोमलकलङ्कस्य सत्यपि तादृशे हर्षहेतौ न

स्त्रक्षितस्तेन तिलतुषत्रिभागमात्रोऽपि चेतोविकारः प्रत्युत गाढतरं
 चारमृत्युटपाकादिभिरिव विचित्रसंसारविलसितदर्शनसमुद्भूतैर्भाव-
 नाविशेषैर्निर्मलीभूतं चित्तरत्नं । ततः परस्परानुविद्धतया मनःश-
 रीरयोजातमस्य देदीप्यमानं शरीरं । विलोकितं च राज्ञा
 यावत्तत्तेजसाभिभूतं दिनकरकरनिकरतिरस्त्रतमिव तारकानि-
 कुरुम्बं न राजते मनोषिणोऽभ्यर्णवर्ति तद्राजकं । ततस्तदीयगुण-
 प्रकर्षवज्जमानेन राज्ञोऽपि विलीनं तद्विवन्धकं कर्मजातं संजात-
 क्षरणपरिणामो निवेदितः सुबुद्धिमध्यमबुद्धिमदनकन्दलीसामन्ता-
 दिभ्यो निजोऽभिप्रायः । ततोऽचिन्त्यमाहाव्यतया महापुरुषसन्नि-
 धानस्य विचित्रतया कर्मक्षयोपशमस्य रञ्जितचित्ततया निष्कृत्रिम-
 मनोषिगुणैः समुल्लसितं सर्वेषां तदा जीववीथं । ततस्त्रैरभिहितं ।

साधु साधूदितं देव युक्तमेतद्भवाद्दृशाम् ।

संसारे ह्यत्र निःसारे नान्यच्चाह विवेकिनाम् ॥

तथा हि ।

देव यद्यत्र संसारे किञ्चित्स्याद्रामणीयकम् ।

स्नाथं सारमुपादेयं वस्तु सुन्दरमेव वा ॥

ततः किमीदृशाः सन्तः पूज्या युष्मादृशामपि ।

संसारमेनं मुञ्चेयुर्ज्ञाततत्त्वा महाधियः ॥

ततोऽमूदृशसल्लोकत्यागादेवावगम्यते ।

नास्त्यत्र किञ्चित्संसारे सारं चारकसन्निभे ॥

अतो मनोषिभिस्तुक्ते देव नैवात्र युज्यते ।

स्थातुं विज्ञाततत्त्वानां भवे भूरिभयाकरे ॥

अन्यच्च देव सर्वेषामस्माकमपि साम्प्रतम् ।
 दृष्ट्वा मनौषिणश्चित्तं न चित्तं रमते भवे ॥
 यथैवास्य प्रभावेण संजातश्चरणोद्यमः ।
 अस्माकमेष निर्वाहं तथा तेनैव यास्यति ॥
 ततोऽस्माननुजानीत संसारोच्छेदकारिणौम् ।
 येन भागवती दीक्षामङ्गीकुर्मः सुनिर्मलाम् ॥

नृपतिरुवाच ।

अहो विवेको युष्माकमहो गम्भीरचित्तता ।
 अहो वचनविन्यासस्तथाहो सत्त्वसारता ॥
 साध्वध्यवसितं भद्रैः साधु प्रोत्साहिता वयम् ।
 साधु भो क्षणमात्रेण त्रोटितं भवपञ्जरम् ॥
 एवं सामान्यतस्तावत् सर्वेषामभिनन्दनम् ।
 कृत्वा प्रत्येकमप्याह स राजा हर्षनिर्भरः ॥

तत्र सुबुद्धिं तावदुवाच ।

सखे विदितसंसारस्त्रभावेन त्वया गृहे ।
 इयन्तं तिष्ठता काष्ठं वयमेव प्रतीचिताः ॥
 अन्यथा ते गृहे किं वा स्यादवस्थानकारणम् ।
 को नाम राज्यलाभेऽपि भजेच्छाण्डालरूपताम् ॥
 तत्साधु विहितं साधु कृतोऽस्माकमनुग्रहः ।
 एवमाचरता मित्र दर्शिता च सुमित्रता ॥

मध्यमबुद्धिं प्रत्याह ।

त्वमादावेव धन्योऽसि यस्य सङ्गो मनौषिणा ।

नैव कल्पद्रुमोपेतो नरोऽकल्याणमर्हति ॥
 अधुना चरितेऽप्यस्य दधानेन मतिं त्वया ।
 स्वभ्रातुर्निर्विशेषैव दर्शिता तुल्यरूपता ॥
 तत्साधु विहितं भद्रं यः पश्चादपि सुन्दरः
 सोऽपि सुन्दर एवेति यतो वृद्धाः प्रचक्षते ॥

ततो मदनकन्दलीं प्रत्याह ।

भारं च सुकुमारं च देवि काञ्चनपद्मवत् ।
 तावकीनमिदं चित्तं येनाङ्गीकृतमौदृशम् ॥
 प्रसिद्धा धर्मपत्नीति यत्त्वं ह्योकोपचारतः ।
 मम तत्सत्यतां नीतं कर्तव्येन त्वयाधुना ॥
 तत्साधु विहितं देवि नास्त्यत्र भवपञ्चरे ।
 नियन्त्रितानां जीवानां कर्तव्यमपरं वरम् ॥

तथा ।

यैरभ्युपगता दीक्षा तानन्यान्पि भावतः ।
 स राजा मधुरैरेवं वाक्यैरानन्द्य तोषतः ॥

तद्यथा ।

धन्या यूथं महात्मानः कृतकृत्या नरोत्तमाः ।
 यैरभ्युपगता त्वर्णं सद्दीक्षा पारमेश्वरी ॥
 तच्चाह विहितं भद्रा युक्तमेतद्भवाद्दृशाम् ।
 यूथमेव परं लोके निर्मिथ्या मम बान्धवाः ॥

ततश्च ।

राजचिह्नार्पणाद्वाच्ये स्थापयित्वा सुलोचनम् ।

ततः कृतान्यकर्तव्यः प्रविष्टो जिनमन्दिरे ॥

तत्र च ।

विहिताशेषकर्तव्याः पूजयित्वा जगद्गुरुम् ।
 आचार्येभ्यो निजाकृतं ते सर्वेऽप्याचचचिरे ॥
 ततोऽभिनन्दितास्तेऽपि सूरिभिः कलया गिरा ।
 अलं विलम्बितेनात्र संसार इति भाषिणा ॥
 ततः प्रवचनोक्तेन विधिना धूतकल्मषैः ।
 सर्वे ते क्षणमात्रेण दीक्षिता गुरुभिर्जनाः ॥
 अथ संवेगवृद्ध्यर्थं कल्पोऽयमिति वा क्षणम् ।
 कृता समवं लोकस्य सूरिभिर्धर्मदेशना ॥

तद्यथा ।

अनाद्यनन्तसंसारे जन्ममृत्युभयाकरे ।
 मौनौघ्री दुर्लभा सत्त्वैः प्रव्रज्येयं सुनिर्मला ॥

यतः ।

तावद्दुःखान्यनन्तानि तावद्वागादिसन्ततिः ।
 प्रभवः कर्मणस्तावन्तावप्स्यन्मपरम्परा ॥
 विपदस्तावदेवैतास्तावत्सर्वा विडम्बनाः ।
 तावद्हीनानि जल्पन्ति नरा एव पुरो नृणाम् ॥
 तावद्दौर्गत्यसङ्गावस्तावद्भोगसमुद्भवः ।
 तावदेष बद्धक्षेत्रो घोरसंसारसागरः ॥
 यावन्निःशेषसावद्योगोपरतिक्ष्णक्षणा ।
 एषा न क्षम्यते जीवैः प्रव्रज्यात्यन्तदुर्लभा ॥

प्रसादास्त्रोकनाथस्य स्वकर्मविवरेण च ।
 यदा तु सत्त्वैर्लभ्येत प्रब्रज्येयं जिनोदिता ॥
 तदा निर्धूय पापानि यान्ति ते परमां गतिम् ।
 अनन्तानन्दसंपूर्णां निःशेषक्लेशवर्जिताम् ॥
 ततोऽमी ये पुरः प्रोक्ताः सर्वेऽपि भवभाविनः ।
 चुट्टोपद्रवसङ्घाता दूरापास्ता भवन्ति ते ॥

किं च ।

इहापि भो भवन्त्येते प्रशमामृतपायिनः ।
 प्रब्रज्यायाहिणो जीवा निर्वाधाः सुखपूरिताः ॥
 सा च भागवती दीक्षा युष्माभिरधुना स्फुटम् ।
 संप्राप्ता तेन संप्राप्तं यत्प्राप्तव्यं भवोदधौ ॥
 केवलं सततं यत्नः प्रमादपरिवर्जितैः ।
 यावज्जीवं विधातव्यो भवन्निरिदमुच्यते ॥

यतः ।

नाधन्याः पारमेतस्या गच्छन्ति पुरुषाधमाः ।
 ये तु पारं ब्रजन्त्यस्यास्त एव पुरुषोत्तमाः ।
 ततस्तैः प्रणतैः सर्वैर्जंजल्ये सूरिसंसुखम् ।
 द्रष्टव्यमोऽनुग्रहं नाथ कुर्मो नाथानुशासनम् ॥
 स्थगितानन्देन सुखवस्त्रिकथा मुदा ।
 अत्रान्तरे कृतः प्रश्नः शत्रुमर्दनसाधुना ॥

कथं ।

विशालं निर्मलं धीरं गम्भीरं गुरुदक्षिणम् ।

दद्यापरीतं निश्चिन्नं द्वेषाभिष्मङ्गवर्जितम् ॥
 स्तिमितं जगदानन्दं यदा वाग्गोचरातिगम् ।
 कथमीदृशमेवे चित्तं नाथ यादृङ् मनीषिणः ॥
 यस्य चेष्टितमालोक्य शिथिलीभूतबन्धनाः ।
 एते सर्वे वयं मुक्ता भीमात् संसारचारकात् ॥

गुरुवाच ।

था विज्ञाता त्वयाप्यस्य जननी शुभसुन्दरी ।
 यावन्तस्तत्सुतास्तेषां सर्वेषामीदृशं मनः ॥
 ततो गृहीततत्त्वोऽपि राजर्षिरिदमब्रवीत् ।
 बोधार्थं सुगन्धलोकानां विनयानतमस्तकः ॥
 किं तस्याः शुभसुन्दर्या विद्यन्ते बहवः सुताः ।
 अस्माभिश्च पुरा ज्ञातमथमेककपुत्रकः ॥

गुरुवाच । बाढं विद्यन्ते । तथाहि ।

ये ये त्रिभुवनेऽप्यत्र दृश्यन्तेऽनेन यादृशाः ।
 ते सर्वे शुभसुन्दर्याः पुत्रा नास्त्यत्र संशयः ॥

किं च ।

ये केचिदुत्तमा लोके सत्त्वमार्गानुयायिनः ।
 ते पुत्राः शुभसुन्दर्यास्तुष्ट्या ज्ञेया मनीषिणा ॥

राजर्षिवाच ।

यासौ बालस्य जननी भवद्विहपवर्णिता ।
 भदन्ता बाह्यादन्येऽपि तस्याः किं सन्ति सूनवः ॥

सूरिणाभिहितं । नितरां सन्ति । तथाहि ।

ये ये त्रिभुवनेऽप्यत्र जघन्याः क्षिष्टजन्तवः ।

ते तेऽकुशलमालायाः पुत्रा नास्त्यत्र संग्रथः ॥

ते बालसदृशैरेव विज्ञेया दुष्टचेष्टितैः ।

एतेऽकुशलमालायाः सूनवः सुपरिस्फुटाः ॥

राजर्षिरुवाच । यद्येवं तर्हि ।

तस्याः सामान्यरूपायाः किमन्ये सन्ति सूनवः ।

भदन्त किं वा नो सन्ति मध्यबुद्धेः सहोदराः ॥

सूरिणाभिहितं । बह्वतमास्ते विद्यन्ते । यतः ।

ये बालचरिताः केचिन्मनोविचरिताश्च ये ।

एतेभ्यो ये परे सत्त्वाः सर्वे तेऽमुष्य सोदराः ॥

ये केचिच्छब्दलाचाराः समा मध्यमबुद्धिना ।

सुताः सामान्यरूपायास्ते जीवा भुवनोदरे ॥

सकाशादितराभ्यां ते गण्यमाना जगत्त्रये ।

अनन्तगुणितास्तेन प्रोक्ता भूरितमा मया ॥

राजर्षिरुवाच । भदन्त यद्येवं ततो मम चेतसि परिस्फुरति ।

यद्येषं व्यवस्थिते सत्ये तदापन्नं । यदुत ।

भार्याचयेण जनितं जघन्योत्तममध्यमम् ।

तस्य कर्मविस्त्रासस्य जगदेतत्कुटुम्बकम् ॥

सूरिरुवाच ।

आर्य नैवात्र सन्देहः सम्यगार्येण लक्षितम् ।

मार्गानुसारिणी बुद्धिर्भवत्येव भवादृशाम् ॥

तथाहि ।

अघन्यमध्यमोत्कृष्टाः सर्वयोनिषु जन्तवः ।
विद्यन्ते केवलं नृत्वे व्यक्तभावा भवन्ति ते ॥

ततश्च ।

नरत्वेऽपि विनिर्दिष्टं व्याप्यैवेदं कुटुम्बकम् ।
यदत्र विदुषा कार्यं तदिदानीं निबोधत ॥
त्यक्तं बालचरितं न कार्यस्तत्समागमः ।
मनीषिचरिते यन्नः कर्तव्यः सुखमिच्छता ॥
यतोऽत्र बहवो जीवाः प्रायो मध्यमबुद्धयः ।
ते च सम्यगनुष्ठानात् संपद्यन्ते मनीषिणः ॥
एतदिज्ञाय भो भव्याः सर्वेऽपि गदिता मया ।
कार्यं मदनुरोधेन वृत्तमस्य मनीषिणः ॥
वर्जनीयस्य यत्नेन पापमित्रैः समागमः ।
यतः स्पर्शनसम्पर्कात् स बालो निधनं गतः ॥
वर्जनेन पुनस्तस्य मनीषी सुपरिस्फुटाम् ।
स्त्रोके श्रेखरतां प्राप्य जातोऽयं मोक्षसाधकः ॥
कल्याणमित्रैः कर्तव्या मैत्री पुंसां हितैषिणा ।
इहामुत्र च विज्ञेया सा हेतुः सर्वसम्पदाम् ॥
दोषायेह कुसंसर्गः सुसंसर्गो गुणावहः ।
एतच्च द्वयमथ च मध्यबुद्धौ प्रतिष्ठितम् ॥

तथा हि ।

बालः स्पर्शनसम्बन्धादेषोऽभूदुःखभाजनम् ।

युक्तोऽभ्युसतताद्वाद् एष एव मनीषिणा ॥
 तदिदं भो विनिश्चित्य बहिरङ्गान्तरैः सदा ।
 न कार्यो दुर्जनैः सङ्गः कर्तव्यः सुजनैः सह ॥

ततश्च ।

इदमाकर्ण्य मौनीन् वचनं सुमनोहरम् ।
 प्रबुद्धा बहवः सत्त्वा जाता धर्मपरायणाः ॥
 प्राप्ता देवा निजं स्थानं स्थितो राज्ये सुलोचनः ।
 गतोऽन्यत्रविहाराय सूरिः शिष्यगणैः सह ॥

ततश्च ।

विदित्य कालं भूयांसमागमोक्तेन वर्त्मना ।
 पर्यन्तकाले संप्राप्ते विधाय सकलं विधिम् ॥
 ज्ञानध्यानतपोवीर्यवह्निनिर्दग्धकल्मषः ।
 मनीषी निर्वृतिं प्राप्तो हिला स्वं देहपञ्चरम् ॥
 ये तु मध्यमबुद्धीर्यास्ते तनूभूतकर्मकाः ।
 गता मध्यमबुद्ध्याद्या देवलोकेषु साधवः ॥
 बालस्य तु यदादिष्टं भदन्तैर्भाविचेष्टितम् ।
 तत्तथैवाखिलं जातं नान्यथा सुनिभाषितम् ॥

॥ स्वर्गनकायानकं समाप्तम् ॥

उपमितिभवप्रपञ्चा कथा

(द्वितीयप्रस्तावे ऽवशिष्टभागः)



विदुर उवाच । कुमार तदिदं मया ह्यः कथानकमाकर्षित-
 तमाकर्णयतस्व मम क्वचित् दिनं । तेन युष्मत्समीपे नागतोऽस्मि ।
 मयाभिहितं । भद्र सुन्दरमनुष्ठितं । यतोऽतिरमणीयमिदं कथा-
 नकं बुध्यत एव श्रोतुं । अहो अत्यन्तदुरन्तः पापमित्रसम्बन्धो
 यतस्तस्य बालस्य स्पर्शनसम्पर्कादिहामुच च निबिडविडम्बनागर्भा
 दुःखपरंपरैव केवलं संपन्ना नान्यत्किंचनेति । विदुरेण चिन्तितं ।
 बुद्धत्वावदनेन कथानकतात्पर्यार्थ इति । भविष्यति मे वचनाव-
 काशः ॥ इतश्च तत्रावसरे मत्तो नातिदूरे वर्तते वैश्वानरः । श्रुतं
 तेन मामकीनं वचनं । चिन्तितमनेन । अथे विरूपको नन्दि-
 वर्धनश्चोष्णापो । व्युत्पादितप्रायोऽयमनेन विदुरेण । तच्च सुन्दर-

मिदं वर्तते । दृष्टः खल्वेष विदुरो ज्ञापयिष्यत्यस्य मदीयस्वरूपं ।
इति साशङ्कः संपन्नो वैश्वानरः ॥ विदुरेणाभिहितं । कुमार
सत्यमिदं सम्यगवधारितं कुमारेण । अन्यच्च । प्रकृतिरेषा प्रायः
प्राणिनां यथा यत्र कुत्रचित्किंचन दृष्टं श्रुतं वा सर्वमात्मविषये
योजयन्ति । ततो मयापीदं कथानकमनुश्रुत्य स्वहृदये चिन्तितं ।
यदुत । यदि कुमारस्य कदाचिदपि पापमित्रसम्बन्धो न भवति
ततः सुन्दरं संपद्यते । मयाभिहितं । भद्र किमत्र चिन्तनीयं ।
नास्त्येव मे नापि भविष्यति पापमित्रसम्बन्धगन्धोऽपीति । विदुरः
प्राह । वयमप्येतावदेवार्थयामहे । ततः स्थितो मदीयकर्णाभ्यर्णं
विदुरः । शनैः शनैरभिहितं चानेन । यदुत । केवलमेषोऽपि
वैश्वानरो लोकवार्त्तया दुष्टप्रकृतिः श्रूयते । तदयं सम्यक् परी-
क्षणीयः कुमारेण । मा भूदेष स्पर्शनवद्वाङ्मस्य पापमित्रतया
भवतोऽनर्थपरंपराकारणमिति ।

निरीक्षते च तस्मिन्नवसरे वैश्वानरः साकूतः सन्नभिमुखो
मदीयवदनं लक्षितोऽहमनेन सुखविकारतत्त्वैर्विदुरवचनैर्दूयमानः ।
ततः कृता वैश्वानरेण मां प्रति सा पूर्वसाङ्केतिका संज्ञा । भक्षितं
मया क्रूरचित्ताभिधानं तद्वटकं । ततस्तत्प्रभावान्मे क्षणेन वृद्धो
ऽन्तर्ज्ञापः समुल्लसिताः स्नेदविन्दवो जातं गुञ्जार्धसन्निभं शरीरं
संपन्नं विषमदृष्टोष्ठं भग्नायमृकुटितरङ्गमतिकरालं वक्त्रकुहरं । ततो
भद्रे अमृहीतमङ्गते तथा वैश्वानरवटकप्रभावाभिभूतात्मना मया
पापकर्मणानाकलय्य तस्य वत्सलतामनाञ्चोच्य हितभाषितामवि-
गण्य चिरपरिचयं परित्यज्य स्नेहभावसुररीकृत्य दुर्जनतां सर्वथा